


سیرت حضرت بابا بلھے شاہ



حکیم سید خاور حسین قادری

سیرت
حضرت بابا بلھے شاہ رحمۃ اللہ علیہ

حکیم سید خاور حسین قادری

مکتبہ سراج صنیع

ناشران و تاجران اسلامی کتب اردو بازار لاہور

۳۹۷، ۶۹۳
ب ۱ س

109672

(جملہ حقوق محفوظ ہیں) کر ۲

نام کتاب	سیرت حضرت بابا بلھے شاہ رحمہ اللہ
مصنف	حکیم سید خاور حسین قادری
ٹائٹل ڈیزائن	محمد عاطف جاوید
کمپوزنگ	ہجویری ایڈورٹائزر
ناشر	سید عمران حسین نے مکتبہ سراج سنٹر
مطبع	اردو بازار لاہور سے شائع کیا
سن اشاعت	رانا پرنٹنگ پریس، لاہور
ہدیہ	جولائی 2012
	160/- روپے

خوبصورت کتاب چھپوانے کے لئے رابطہ کریں: 0344-4188668

ملنے کا پتہ

طاہر سنز پبلشرز
۴۰۔ بی، اردو بازار۔ لاہور
فون: 37234137 فیکس: 37312159

Website: www.tahirsonspublishers.com
E-mail: info@tahirsonspublishers.com

فہرست

صفحہ نمبر	عنوانات
7	حرفِ آغاز
9	نام و نسب
12	والد بزرگوار حضرت سید نخی شاہ محمد درویش <small>رحمۃ اللہ علیہ</small>
18	ولادت باسعادت
20	حضرت بابا بلھے شاہ <small>رحمۃ اللہ علیہ</small> کا مراقبہ
23	حصولِ علم کے لئے قصور روانگی
25	حصولِ علم کے بعد پاٹو کے واپسی
27	حضرت بابا بلھے شاہ <small>رحمۃ اللہ علیہ</small> کی بے قراری
30	جستجو مرشد کامل
35	حضرت شاہ عنایت قادری شطاری <small>رحمۃ اللہ علیہ</small>
43	سعادتِ بیعت
45	مرشد پاک سے عقیدت کا اظہار
49	جھنگ کی جانب عازم سفر ہونا
53	والد بزرگوار کی جھنگ آمد
56	پیر و مرشد کی بارگاہ میں حاضر ہونا
57	حضور داتا گنج بخش <small>رحمۃ اللہ علیہ</small> کے مزارِ پاک پر حاضری
59	حضور نبی کریم <small>صلی اللہ علیہ وسلم</small> کی زیارت باسعادت

راہِ نیک و شری

7/1/160/-

62	پانڈو کے واپسی اور صدمہ عظیم
65	مغرور چوہدریوں کا انجام بد
69	لاہور آمد اور قصور روانگی
74	مولانا غلام مرتضیٰ رحمۃ اللہ علیہ کا فتویٰ اور معذرت
84	حضرت شاہ عنایت قادری شطاری رحمۃ اللہ علیہ کا ناراض ہونا
87	حضرت شاہ محمد غوث گوالیار رحمۃ اللہ علیہ کے مزار پاک پر حاضری
89	مرشد پاک سے اظہارِ عشق
94	مرشد پاک کی بارگاہ میں حاضری
100	مرشد پاک کی ناراضگی کا ختم ہونا
104	حضرت بابا بلھے شاہ رحمۃ اللہ علیہ کا نظریہ عشق
109	روحانیت اور بابا بلھے شاہ رحمۃ اللہ علیہ
118	حضرت بابا بلھے شاہ رحمۃ اللہ علیہ کی تصنیفات
119	کشف و کرامات
132	حضرت بابا بلھے شاہ رحمۃ اللہ علیہ کا حلیہ مبارک
133	کلام حضرت بابا بلھے شاہ رحمۃ اللہ علیہ
153	حضرت بابا بلھے شاہ رحمۃ اللہ علیہ کا وصال
156	اقوال و ارشادات



حرفِ آغاز

اللہ عزوجل کے بابرکت اسم پاک سے شروع جو تمام جہانوں کا خالق و مالک ہے اور اس کے حبیب آقائے دو جہاں خاتم الانبیاء حضرت محمد مصطفیٰ ﷺ اور ان کی آل پر بے شمار درود و سلام جن کا فیض عام ہے اور تا قیامت یونہی عام رہے گا۔

كُنْتُمْ خَيْرَ أُمَّةٍ أُخْرِجَتْ لِلنَّاسِ

”تم تمام امتوں میں سے بہترین امت ہو۔“

اللہ عزوجل کا یہ فرمان امت محمدی ﷺ کے لئے ہے اور حضور نبی کریم ﷺ کے خصائل و فضائل پر دلیل ہے۔ امت محمدی ﷺ کی فضیلت دیگر امتوں پر ایسے ہی ہے جس طرح حضور نبی کریم ﷺ کو دیگر انبیاء کرام علیہم السلام پر فضیلت حاصل ہے۔ آپ ﷺ کی امت کو دیگر امتوں سے بہتر اس لئے کہا گیا کہ پہلی امتوں کے بیشتر لوگوں نے اپنے انبیاء کرام علیہم السلام کی تعلیمات کو نظر انداز کر دیا اور اللہ عزوجل کی وحدانیت سے انکار کرتے ہوئے اپنے اپنے معبود بنائے۔ یہودیوں نے تورات کو چھوڑا، اللہ عزوجل کی وحدانیت کے منکر ہوئے اور حضرت عزیر علیہ السلام کو نعوذ باللہ اللہ عزوجل کا بیٹا کہنے لگے۔ عیسائیوں نے انجیل کو چھوڑا اور اللہ عزوجل کی وحدانیت کا انکار کرتے ہوئے حضرت عیسیٰ علیہ السلام کو نعوذ باللہ اللہ عزوجل کا بیٹا کہنے لگے۔ اسی طرح دیگر قوموں نے بت بنائے اور انہیں اپنا رب کہنے لگے۔ حضور نبی کریم ﷺ جب مبعوث ہوئے اس وقت اقوامِ عالم کئی گروہوں میں تقسیم ہو چکی تھی اور آپ نے اپنے انبیاء کرام علیہم السلام کی تعلیمات کو پس پشت

ڈالتے ہوئے آسمانی کتب میں تحریف کرتے ہوئے اللہ عزوجل کی وحدانیت کی منکر تھی۔ پھر اللہ عزوجل نے حضور نبی کریم ﷺ کو آخری نبی بنا کر بھیجا اور آپ ﷺ کو حق کے ساتھ مبعوث فرمایا اور آپ ﷺ کے لائے ہوئے دین کو دیگر تمام ادیان سے افضل قرار دیا اور قیامت تک کے لئے ہر شخص پر لازم قرار دے دیا کہ وہ توحید کا اقرار کرے اور آپ ﷺ کی رسالت کی گواہی دے اور آپ ﷺ کے لائے ہوئے دین پر حقیقی معنوں میں عمل پیرا ہو۔

حضور نبی کریم ﷺ کا فرمان ہے تمام ادوار سے بہتر میرا دور ہے اور پھر وہ جو اس سے متصل ہے اور پھر وہ جو اس سے متصل ہے اور آپ ﷺ کے اس فرمان میں صحابہ کرام، تابعین اور تبع تابعین رضی اللہ عنہم کی جانب اشارہ ہوتا ہے جنہوں نے دین اسلام کی خدمت کی۔ ان کے بعد اللہ عزوجل نے دین اسلام کی حفاظت اور اس کی اشاعت کا فرض امت محمدی ﷺ کے ان لوگوں کے سپرد کیا جنہوں نے اپنی عبادت و ریاضت کے ذریعے اللہ عزوجل کو راضی کیا۔ انہی بزرگوں میں ایک نام حضرت سید عبداللہ رحمۃ اللہ علیہ المعروف حضرت بابا بلھے شاہ کا ہے جو گیارہویں صدی ہجری میں ہندوستان پاک و ہند کے ایک شہر قصور میں پیدا ہوئے اور دین اسلام کی تعلیمات کو لوگوں کے دلوں میں راسخ کیا۔

زیر نظر کتاب ”سیرت پاک حضرت بابا بلھے شاہ رحمۃ اللہ علیہ“ کی ترتیب و تدوین کا مقصد یہ ہے کہ ہم آپ رحمۃ اللہ علیہ کی سیرت پاک کے مطالعہ سے اپنے ایمان کو تازہ کریں اور آپ رحمۃ اللہ علیہ کے اقوال و افعال پر عمل پیرا ہو کر اپنی زندگیوں کو سنواریں۔ بارگاہ الہی میں عاجزانہ التجا ہے کہ وہ میری اس کاوش کو قبول فرمائے اور ہمیں آپ رحمۃ اللہ علیہ کی سیرت پاک سے بھرپور استفادہ کرنے کی توفیق عطا فرمائے۔ آمین

حکیم سید خاور حسین قادری

نام و نسب

میں بھی کیا اور مرے یاران ہنرمند بھی کیا
وہ تری مدح کرے جو ترا رتبہ سمجھے

حضرت بابا بلھے شاہ رحمہ اللہ کا حقیقی نام ”سید عبداللہ“ ہے اور آپ رحمہ اللہ نے بابا بلھے شاہ رحمہ اللہ کے نام سے شہرت پائی۔ لوگوں کی اکثریت آپ رحمہ اللہ کے حقیقی نام سے بے خبر ہے اور اس کی وجہ بھی یہی ہے کہ آپ رحمہ اللہ نے اپنے کلام میں بھی خود کو ”بلھا“ کہہ کر پکارا ہے۔

گیا گیاں گل مکی ناہیں بھانویں کنے پنڈ پھر آئے

بلکھا شاہ گل مکی ناہیں، جد میں نوں کھڑیاں لٹائیے

حضرت سید عبداللہ المعروف حضرت بابا بلھے شاہ رحمہ اللہ کا تعلق سادات گھرانے سے ہے اور آپ رحمہ اللہ کا سلسلہ نسب چودہ واسطوں سے حضور غوث اعظم حضرت سیدنا عبدالقادر جیلانی رحمہ اللہ اور پچیس واسطوں سے حضرت سیدنا علی المرتضیٰ رضی اللہ عنہ سے جاملتا ہے۔ آپ رحمہ اللہ کا سلسلہ نسب پدری حسب ذیل ہے۔

۱۔ حضرت سید عبداللہ المعروف حضرت بابا بلھے شاہ رحمہ اللہ

۲۔ بن حضرت سید نخی شاہ محمد درویش رحمہ اللہ

۳۔ بن حضرت سید نور محمد رحمہ اللہ

۴۔ بن حضرت سید ابوبکر رحمہ اللہ

- ۵۔ بن حضرت سید زجیہ الدین رحمۃ اللہ علیہ
- ۶۔ بن حضرت سید عبد الحکیم شاہ رحمۃ اللہ علیہ
- ۷۔ بن حضرت سید شاہ نعمت اللہ رحمۃ اللہ علیہ
- ۸۔ بن حضرت سید ابو صدر الدین رحمۃ اللہ علیہ
- ۹۔ بن حضرت سید نصیر الدین رحمۃ اللہ علیہ
- ۱۰۔ بن حضرت سید محمد رحمت اللہ رحمۃ اللہ علیہ
- ۱۱۔ بن حضرت سید یحییٰ رحمۃ اللہ علیہ
- ۱۲۔ بن حضرت سید احمد رحمۃ اللہ علیہ
- ۱۳۔ بن حضرت سید صالح نصر رحمۃ اللہ علیہ
- ۱۴۔ بن حضرت سید عبد الرزاق رحمۃ اللہ علیہ
- ۱۵۔ بن حضرت سید عبد القادر جیلانی المعروف حضور غوث اعظم رحمۃ اللہ علیہ
- ۱۶۔ بن حضرت سید ابو صالح موسیٰ جنگی دوست رحمۃ اللہ علیہ
- ۱۷۔ بن حضرت سید عبد اللہ رحمۃ اللہ علیہ
- ۱۸۔ بن حضرت سید یحییٰ رحمۃ اللہ علیہ
- ۱۹۔ بن حضرت سید داؤد رحمۃ اللہ علیہ
- ۲۰۔ بن حضرت سید موسیٰ ثانی رحمۃ اللہ علیہ
- ۲۱۔ بن حضرت سید عبد اللہ رحمۃ اللہ علیہ
- ۲۲۔ بن حضرت سید موسیٰ الجون رحمۃ اللہ علیہ
- ۲۳۔ بن حضرت سید عبد اللہ محض رحمۃ اللہ علیہ
- ۲۴۔ بن حضرت سید امام حسن ثنی رحمۃ اللہ علیہ
- ۲۵۔ بن حضرت سیدنا امام حسن رضی اللہ عنہ

۲۶۔ بن حضرت سیدنا علی المرتضیٰ رضی اللہ عنہ

حضرت بابا بلھے شاہ رحمۃ اللہ علیہ کا تعلق حضور سیدنا غوث اعظم رحمۃ اللہ علیہ سے ان کے دوسرے بیٹے حضرت سید عبدالرزاق کی نسل سے ہے اور آپ رحمۃ اللہ علیہ کے والد بزرگوار حضرت سید خدی درویش محمد رحمۃ اللہ علیہ اُچ شریف سے ملکوال تشریف لائے جو ضلع لاہور کے ایک علاقے کاہنہ نو کے نواح میں واقع ہے اور ضلع قصور کی حدود میں شمار ہوتا ہے۔

حضرت بابا بلھے شاہ رحمۃ اللہ علیہ کی والدہ ماجدہ کے متعلق کتب سیر یکسر خاموش ہیں اس لئے آپ رحمۃ اللہ علیہ کا سلسلہ مادری کتب سیر میں کہیں دستیاب نہیں ہے۔

سنور جائے گی اپنی دنیا و دین
ذکر ان کا بھلا تو کر کے تو دیکھ



والد بزرگوار

حضرت سید نخی شاہ محمد درویش رحمۃ اللہ علیہ

اک جانِ تمنا کا ہے ذکر اب مرے لب پر
اب نطق و زباں دونوں ڈوبے ہوئے رس میں ہیں
حضرت بابا بلھے شاہ رحمۃ اللہ علیہ کے والد بزرگوار حضرت سید نخی شاہ محمد درویش رحمۃ اللہ علیہ
فطرتی طور پر نیک عادات و اطوار کے مالک اور جید عالم دین تھے اور روحانیت سے بھی
شغف رکھتے تھے۔ آپ رحمۃ اللہ علیہ کی نیک فطرت اور پاکبازی کی وجہ سے لوگ آپ رحمۃ اللہ علیہ
کو درویش کے لقب سے پکارتے تھے۔ آپ رحمۃ اللہ علیہ کا مزار مبارک پاٹنڈو کے بھٹیاں میں
واقع ہے اور مرجع گاہ خلایق خاص و عام ہے جہاں ہر سال عرس مبارک ہوتا ہے اور حضرت
بابا بلھے شاہ رحمۃ اللہ علیہ کی کافیاں سنائی جاتی ہیں۔

اپنے تن خبر نہ کائی سا جن دی خبر لیاوے کون
نہ ہوں خاکی نہ ہوں آتش نہ ہوں پانی پون
پئے دے وچ روڑ کھڑک دے مورکھ اکھن بولے کون
بکھا سائیں گھٹ گھٹ رنویاں جیوں آئے وچ لون

حضرت نخی شاہ محمد درویش رحمۃ اللہ علیہ نے معاشی حالات کے باعث اچ شریف کو
خیر باد کہا اور مال مویشیوں و گھر کو فروخت کر کے روزگار کی تلاش اور تبلیغ دین کے لئے

سازگار ماحول کی تلاش میں نکل پڑے۔ اس سفر میں ان کے ساتھ ان کی زوجہ اور فرزند حضرت بابا بلھے شاہ رحمۃ اللہ علیہ بھی تھے۔ مختلف جگہوں پر قریہ بہ قریہ سفر کرتا یہ قافلہ بالآخر اپنی منزل مقصود کو پہنچا اور ملکوال وارد ہوا۔ حضرت سخی شاہ محمد درویش رحمۃ اللہ علیہ نے اپنی زوجہ کے مشورہ سے یہی پرسکونت اختیار کی۔

حضرت سخی شاہ محمد درویش رحمۃ اللہ علیہ نے ملکوال میں کچھ عرصہ قیام کے بعد ایک مسجد میں امامت کے فرائض انجام دینا شروع کر دیئے اور اس کی وجہ یہ تھی کہ ملکوال کے لوگ بڑی شدت کے ساتھ عرصہ دراز سے کسی صحیح مذہبی رہنما اور عالم دین کا انتظار کر رہے تھے جو ان کی شریعت کے معاملہ میں درست رہنمائی فرما سکے۔ انہوں نے جب ایک نیک سیرت انسان کو اپنے درمیان دیکھا تو انہوں نے آپ رحمۃ اللہ علیہ سے درخواست کی کہ آپ رحمۃ اللہ علیہ ہماری مسجد میں امامت کے فرائض انجام دیں اور ہمیں وعظ و نصیحت بھی فرمائیں۔ آپ رحمۃ اللہ علیہ چونکہ خود بھی مذہبی رجحان رکھتے تھے اور اسی وجہ سے آپ رحمۃ اللہ علیہ نے اپنا آبائی وطن چھوڑا تھا۔ اس لئے ملکوال کے لوگوں کی درخواست پر امامت شروع کر دی اور اس کے ساتھ ساتھ لوگوں کو وعظ و نصیحت بھی شروع کر دیا جو اس علاقے کے لوگوں کے لئے نئی بات تھی۔ رفتہ رفتہ مسجد میں لوگوں کا ہجوم ہونا شروع ہو گیا اور لوگ نہایت انہماک سے آپ رحمۃ اللہ علیہ کے درس میں شریک ہونے لگے۔ آپ رحمۃ اللہ علیہ کا انداز بیاں اس قدر جامع ہوتا تھا کہ رفتہ رفتہ لوگ آپ رحمۃ اللہ علیہ کے گرویدہ ہوتے چلے گئے۔ آپ رحمۃ اللہ علیہ نے وہاں پر ایک چھوٹا مدرسہ بھی قائم کیا اور بچوں کو دینی تعلیم دینا شروع کر دی۔

مانا کہ وفا جرم ہے اس دورِ ہوس میں

ہم اہل وفا جرم یہ کرتے ہی رہیں گے

حضرت سخی شاہ محمد درویش رحمۃ اللہ علیہ کو ملکوال میں آباد ہوئے زیادہ عرصہ نہیں

گزرا تھا کہ آپ رحمۃ اللہ علیہ کو ایک مرتبہ پھر وہاں سے ”پانڈو کے“ نامی گاؤں منتقل ہونا پڑا

اور اس کی وجہ یہ تھی کہ ایک صاحب ثروت چودھری پانڈواکثر تلوٹڈی نامی گاؤں سے ملکوال اپنے عزیزوں کے ہاں آیا کرتا تھا اور یہ تلوٹڈی نامی گاؤں ملکوال سے قدرے فاصلہ پر واقع تھا۔ چودھری پانڈو نے تلوٹڈی کے نزدیک ایک وسیع قطعہ اراضی پر ایک گاؤں بسایا تھا جو اس کے نام سے منسوب تھا۔ وہ ہر مرتبہ یہ سوچ کر آپ رحمۃ اللہ علیہ کی خدمت میں حاضر ہوتا تھا کہ آپ رحمۃ اللہ علیہ سے کہوں گا کہ آپ رحمۃ اللہ علیہ میرے ساتھ میرے گاؤں چلیں اور وہیں پر مستقل سکونت اختیار کریں۔ ایک دن وہ آپ رحمۃ اللہ علیہ کی خدمت میں حاضر ہوا اور عرض کیا:

”حضور! میں نے اپنے گاؤں پانڈو کے میں ایک عالی شان مسجد تعمیر کروائی ہے مگر افسوس ناک امر یہ ہے کہ مجھے وہاں کے لئے ابھی تک کوئی جید عالم دین اور درویش نہیں مل سکا جو مسجد کا انتظام اور امامت سنبھالے اور اس مسجد کو آباد کرے ان حالات میں میں نے آپ رحمۃ اللہ علیہ کے وعظ کو سنا اور اس نتیجہ پر پہنچا کہ اگر آپ رحمۃ اللہ علیہ میرے ساتھ میرے گاؤں میں جا کر امامت کے فرائض سنبھال لیں جو میرے لئے بڑی سعادت ہوگی اور میرے گاؤں والوں کے لئے نعمت عظمیٰ سے کم نہ ہوگی اور میں اسے اپنی بڑی خوش قسمتی سمجھوں گا۔“

حضرت نخی شاہ محمد درویش رحمۃ اللہ علیہ نے جب چودھری پانڈو کی بات سنی تو فرمایا:

”چودھری صاحب! یہ سعادت کیسے ہوگی؟“

چودھری پانڈو نے عرض کیا:

”حضور! اس طرح مجھے آپ رحمۃ اللہ علیہ کی خدمت کے علاوہ روحانی فیض بھی ملے گا اور ہو سکتا ہے کہ آپ رحمۃ اللہ علیہ کے وسیلہ سے میری

آخرت سنور جائے۔“

حضرت نخی شاہ محمد درویش رحمہ اللہ نے فرمایا:

”چودھری صاحب! فیض کے حصول کے لئے یہاں کا قائم کردہ یہ مدرسہ ہی کافی ہے اور یہاں کسی پر کوئی پابندی نہیں کہ یہاں کون آئے اور کون جائے پھر ایسی کوئی پریشانی ہے جو تم اس طریقے سے بات کر رہے ہو؟“

چوہدری پاٹو بھٹی نے عرض کیا:

”حضور! میرا گاؤں یہاں سے چالیس پچاس کوس دور ہے اور وہاں سے روزانہ یہاں حاضر ہونا بے حد مشکل ہے اس کے علاوہ میرا گاؤں اس گاؤں سے بڑا ہے اور وہاں کی ذمہ داریاں سنبھالنا بھی ایک مسئلہ ہے ایسے میں یہ مناسب ہوگا کہ آپ رحمہ اللہ وہاں تشریف لے چلیں تو آپ رحمہ اللہ کی برکت سے میرے گاؤں کی قسمت سنور جائے گی اور آپ رحمہ اللہ صحبت سے میں فیضیاب ہوتا رہوں گا اور یوں آپ رحمہ اللہ کی روزانہ زیارت سے میری قلبی حالت بھی سنور جائے گی۔“

حضرت نخی شاہ محمد درویش رحمہ اللہ نے فرمایا:

”چودھری صاحب! حصول علم کے لئے طالب نے ہمیشہ دور دراز کا سفر کیا ہے اور فیض و تعلیم سے بہرہ مند ہوئے ہیں اگر تمہیں اس قدر شوق ہے تو تم بھی روزانہ یہاں آکر فیض پا سکتے ہو اور اس معاملے میں بے شمار بزرگوں کی مثالیں تمہارے سامنے ہیں۔“

چوہدری پاٹو نے آپ رحمہ اللہ کو قائل کرنے کی کوشش کی اور عرض کیا:

”حضور! اگرچہ یہ بات درست ہے اور میرے لئے آپ رحمۃ اللہ علیہ کی بات سے اختلاف کرنا ممکن نہیں لیکن آپ رحمۃ اللہ علیہ جانتے ہیں کہ پورے گاؤں کی ذمہ داریاں میرے کاندھوں پر ہے اور وہاں سے روزانہ میری غیر حاضری سے بہت سے مسائل پیدا ہوں گے جن سے عہدہ برا ہونا میرے لئے مشکل ہو جائے گا اگر آپ رحمۃ اللہ علیہ میرے ساتھ وہاں تشریف لے چلیں گے تو میں سکون کے ساتھ گاؤں کے تمام مسائل سے عہدہ برا ہو سکوں گا۔“

حضرت سخی شاہ محمد درویش رحمۃ اللہ علیہ نے فرمایا:

”چودھری صاحب! ذرا سوچئے یہاں اس مدرسے سے علم حاصل کرنے والوں کا کیا ہوگا اگر میں یہاں سے منتقل ہو گیا تو کیا ان لوگوں پر علم کے دروازے بند ہو جائیں گے اور پھر یہ لوگ سکون کہاں سے حاصل کر پائیں گے؟“

چودھری پانڈو نے اپنا اصرار جاری رکھا تو بالآخر حضرت سخی شاہ محمد درویش رحمۃ اللہ علیہ نے نیم رضامندی ظاہر کرتے ہوئے فرمایا:

”چودھری صاحب! پھر یہاں پر موجود لوگوں کا کیا بنے گا جو یہاں اس چھوٹے سے مدرسہ میں تعلیم پا رہے ہیں۔“

چودھری پانڈو نے عرض کیا:

”حضور! آپ رحمۃ اللہ علیہ یہاں اپنا کوئی شاگرد مقرر فرمادیں میں یہاں کے تمام اخراجات ذاتی طور پر برداشت کروں گا اور یوں آپ رحمۃ اللہ علیہ کو نہ تو کسی قسم کی شکایت کا موقع ملے گا اور نہ ہی یہاں کے لوگوں کو حصول تعلیم میں کسی قسم کی تکلیف برداشت کرنا پڑے گا۔“

چودھری پانڈو کے اصرار اور تمام ذمہ داریوں کو نبھانے کے وعدہ پر حضرت سخی شاہ محمد درویش رحمہ اللہ نے اپنے ایک ہونہار شاگرد کو ملکوال کے اس مدرسہ میں معلم مقرر فرمایا اور خود پانڈو کے تشریف لے گئے جہاں چودھری پانڈو کی ہر بات کو سچ پایا اور چودھری پانڈو نے آپ رحمہ اللہ سے کئے وعدہ کو پورا کیا۔ آپ رحمہ اللہ نے پانڈو کے میں علم و حکمت کے موتی لٹانے شروع کئے اور طالبان حق کی ایک کثیر تعداد آپ رحمہ اللہ کی صحبت سے فیضیاب ہونے لگی۔

بازارِ جہاں میں ہوں میں وہ گوہر یکتا
اب تک نہ جسے چشم خریدار نے دیکھا



ولادت باسعادت

کس طرح تصور میں وہ جانِ حیا آئے
تصور کھینچے کیسے اس برقِ مجسم کی

حضرت بابا بلھے شاہ رحمہ اللہ اچ گیلانیاں ضلع بہاولپور میں تولد ہوئے۔ آپ رحمہ اللہ کی تاریخ ولادت کے متعلق کتب سیر میں اختلافات پائے جاتے ہیں اور اکثر محققین نے آپ رحمہ اللہ کی تاریخ پیدائش ۱۰۶۱ھ بیان کی ہے اور بیشتر محققین کے مطابق آپ رحمہ اللہ کی تاریخ پیدائش سن عیسوی کے اعتبار سے ۱۶۸۰ء ہے۔

مفتی غلام سرور لاہوری نے اپنی تصنیف ”خزینۃ الاصفیاء“ میں بیان کیا ہے:

”حضرت بابا بلھے شاہ رحمہ اللہ کا شمار حضرت شاہ عنایت قادری شطاری رحمہ اللہ کے عظیم خلفاء میں ہوتا ہے اور آپ رحمہ اللہ شہرِ قصور کے رہائشی تھے۔ آپ رحمہ اللہ کے پیروں کی نسبت چند واسطوں سے حضرت شاہ محمد غوث گوالیار رحمہ اللہ تک جا پہنچتی ہے۔“

مفتی غلام سرور لاہوری نے خزینۃ الاصفیاء میں حضرت بابا بلھے شاہ رحمہ اللہ کی

تاریخ پیدائش بیان نہیں کی البتہ تاریخ وصال ۱۱۷۱ھ تحریر فرمائی ہے۔

ڈاکٹر فقیر محمد فقیر نے حضرت بابا بلھے شاہ رحمہ اللہ کے ایک قلمی نسخہ کا ذکر کیا ہے

جو عبدالعزیز خان کلرک سیشن کورٹ فیروز پور کے پاس محفوظ ہے اور اس پر آپ رحمہ اللہ کی مہر مبارک ”قادری بلھا شاہ“ لگی ہوئی ہے اور اس قلمی نسخہ میں آپ رحمہ اللہ کے چند

اور ادو وظائف بھی موجود ہیں اور آپ رحمۃ اللہ علیہ نے اپنا نام سید عبداللہ شاہ (رحمۃ اللہ علیہ) کی بجائے عبداللہ عشقی لکھا ہے اور اس قلمی نسخہ کے مطابق ۱۱۸۱ھ بمطابق ۱۸۶۷ء میں آپ رحمۃ اللہ علیہ حیات تھے۔

اس اعتبار سے مفتی غلام سرور لاہوری کی تحقیق تاریخ وصال کے متعلق غلط ثابت ہوتی ہے۔

مولوی انور رہتکی نے اپنی تحقیق میں حضرت بابا بلھے شاہ رحمۃ اللہ علیہ کی تاریخ وصال ۱۱۷۱ھ بمطابق ۱۷۸۵ء بیان کی ہے اور مولوی انور رہتکی بھی تاریخ پیدائش کے متعلق بالکل خاموش ہیں۔



حضرت بابا بلھے شاہ رحمۃ اللہ علیہ کا مراقبہ

ان کی محبت دلِ عاصی میں ہو
کوئی تو انساں میں ہنر چاہئے

پانڈو کے جانے سے قبل حضرت نخی شاہ محمد درویش رحمۃ اللہ علیہ کا سلسلہ درس و تدریس ملکوال میں جاری و ساری تھا آپ رحمۃ اللہ علیہ نے اپنے فرزند ارجمند حضرت بابا بلھے شاہ رحمۃ اللہ علیہ کی ابتدائی تعلیم و تربیت اپنے ذمہ لی اور نہایت خوش اسلوبی سے ان کی تربیت شروع کی۔ آپ رحمۃ اللہ علیہ نے حضرت بابا بلھے شاہ رحمۃ اللہ علیہ سے فرمایا کہ وہ آئمہ کی سنت کی پیروی کرتے ہوئے جب پڑھائی سے فارغ ہوں تو مویشیوں کو چرایا کریں۔

حضرت بابا بلھے شاہ رحمۃ اللہ علیہ کی عمر مبارک بارہ برس تھی۔ حضرت نخی شاہ محمد درویش رحمۃ اللہ علیہ ایک روز دوپہر کے وقت مدرسہ سے گھر تشریف لائے اور کھانے کا وقت تھا۔ انہوں نے اپنی زوجہ سے دریافت کیا عبداللہ (رحمۃ اللہ علیہ) کہاں ہے؟ زوجہ نے کہا کہ ابھی تو یہیں گھر میں تھا۔ آپ رحمۃ اللہ علیہ نے انہیں پکارا مگر کوئی جواب موصول نہ ہوا۔ انہوں نے گھر کا کونہ کونہ چھان مارا مگر انہیں حضرت بابا بلھے شاہ رحمۃ اللہ علیہ کا کچھ پتہ نہ چلا۔

حضرت نخی شاہ محمد درویش رحمۃ اللہ علیہ پریشانی کے عالم میں گھر سے نکلے اور جب اہل علاقہ نے ان کو یوں پریشان دیکھا تو ان سے پریشانی کی وجہ دریافت کی۔ آپ رحمۃ اللہ علیہ نے انہیں بتایا کہ میرا بیٹا عبداللہ (رحمۃ اللہ علیہ) گھر نہیں ہے اور پہلے کبھی ایسا نہیں ہوا کہ وہ گھر سے یوں غائب ہوا ہو۔

اے شوقِ دل یہ سجدہ گر ان کو روا نہیں

اچھا وہ سجدہ کیجئے کہ سر کو خبر نہ ہو

اہل علاقہ میں سے کچھ لوگوں نے حضرت نخی شاہ محمد درویش رحمہ اللہ کو بتایا کہ انہوں نے ان کے فرزند کو چند لڑکوں کے ہمراہ فلاں کھیت کی جانب جاتا دیکھا تھا۔ آپ رحمہ اللہ نے ان کا شکریہ ادا کیا اور مطلوبہ جگہ کی جانب چل دیئے۔ جب وہاں پہنچے تو دیکھا کہ دیگر لڑکے تو کھیل کود میں مشغول ہیں اور ان کا فرزند ایک جگہ خاموش بیٹھا ہوا ہے۔ آپ رحمہ اللہ آگے بڑھے اور ارادہ کیا کہ اپنے بیٹے کو نصیحت کریں گے کہ وہ آئندہ ایسا نہ کرے۔ جب نزدیک ہوئے تو انہوں نے دیکھا کہ ان کا بیٹا تسبیح ہاتھ میں پکڑے سر جھکائے مراقبہ میں بیٹھا ہے اور یہ شعر بار بار پڑھ رہا ہے۔

لوکاں دا جپ مالیاں نے بابے جپ مال

ساری عمراں مالا پھیری اک نہ کتھا وال

حضرت نخی شاہ محمد درویش رحمہ اللہ جو نصیحت کا ارادہ کئے ہوئے تھے انہوں نے جب وہ شعر سنا تو اس کے اثر میں ایسے کھوئے کہ وہیں کھڑے کھڑے عالم وجد میں جھومنے لگے۔ حضرت بابا بلھے شاہ رحمہ اللہ جب خاموش ہوئے تو آپ رحمہ اللہ کی وجدانی کیفیت بھی ختم ہوئی اور آپ رحمہ اللہ نے بیٹے کو گلے لگاتے ہوئے پیار کیا اور فرمایا:

”عبداللہ (رحمہ اللہ)! تم نے گھر والوں کو پریشان کر دیا تمہاری والدہ

بہت پریشان ہیں اگر تمہیں آنا ہی تھا تو ماں کو بتا کر آ جاتے آؤ گھر

چلتے ہیں۔“

پھر گھر جاتے ہوئے حضرت نخی شاہ محمد درویش رحمہ اللہ نے پوچھا:

”ابواللہ (رحمہ اللہ)! تم جو شعر پڑھ رہے تھے وہ تم نے کہا سے سنا؟“

حضرت بابا بلھے شاہ رحمہ اللہ نے والد بزرگوار کو بتایا کہ جب میں کل دوستوں

کے ساتھ گلی میں نکلا تو وہاں سے ایک بزرگ گزرے ان کے ہاتھ میں تسبیح تھی اور وہ یہی شعر بار بار پڑھ رہے تھے۔ میں ان کے ساتھ چلنے لگا اور جلد ہی یہ شعر مجھے بھی ازبر ہو گیا۔

حضرت سخی شاہ محمد درویش رحمۃ اللہ علیہ نے جب بیٹے کی بات سنی تو جان گئے کہ ان کا بیٹا معمولی نہیں ہے اس لئے انہوں نے اپنی بیوی سے کہہ دیا کہ اگر انہیں عبداللہ رحمۃ اللہ علیہ میں کوئی خلافِ عادت بات نظر آئے تو وہ انہیں جھڑکیں نہیں اور وہ بات ان کے گوش گزار کریں۔ زوجہ نے آپ رحمۃ اللہ علیہ سے وجہ دریافت کی تو آپ رحمۃ اللہ علیہ نے بات کو ٹال دیا۔

حضرت سخی شاہ محمد درویش رحمۃ اللہ علیہ کے زیر سایہ حضرت بابا بلھے شاہ رحمۃ اللہ علیہ نے ابتدائی تعلیم و تربیت حاصل کی اور دیگر بچوں کی نسبت جلد ہی تمام اسباق آپ رحمۃ اللہ علیہ کو ازبر ہو گئے۔ جب حضرت بابا بلھے شاہ رحمۃ اللہ علیہ کی ابتدائی تعلیم ختم ہوئی تو حضرت سخی شاہ محمد درویش رحمۃ اللہ علیہ کو فکر ہوئی کہ وہ اپنے بیٹے کی اعلیٰ تعلیم کے لئے کس مدرسہ کا انتخاب کریں اور انہیں کس جگہ پر بھیجیں کہ جہاں وہ علم کے ساتھ ساتھ زندگی گزارنے کے بہترین اصولوں کو سیکھیں؟



حصولِ علم کے لئے قصور روانگی

حضرت نخی شاہ محمد درویش رحمہ اللہ نے بالآخر بڑی سوچ بچار اور تحقیق کے بعد شہر قصور کے ایک مشہور عالم دین حضرت حافظ غلام مرتضیٰ رحمہ اللہ کی خدمت میں حضرت بابا بلھے شاہ رحمہ اللہ کو بھیجنے کا ارادہ کیا۔ حضرت حافظ غلام مرتضیٰ رحمہ اللہ کا شمار جید علمائے دین میں ہوتا تھا اور آپ رحمہ اللہ کو یقین ہو گیا کہ میرے بیٹے کی تربیت کے لئے ان سے بہتر کوئی نہیں ہو سکتا چنانچہ آپ رحمہ اللہ نے حضرت بابا بلھے شاہ رحمہ اللہ کو قصور حضرت حافظ غلام مرتضیٰ رحمہ اللہ کے مدرسہ بھیج دیا۔

حضرت نخی شاہ محمد درویش رحمہ اللہ جب حضرت بابا بلھے شاہ رحمہ اللہ کو لے کر حضرت حافظ غلام مرتضیٰ رحمہ اللہ کی خدمت میں پہنچے تو انہوں نے حضرت نخی شاہ محمد درویش رحمہ اللہ سے کہا کہ میں نے آپ رحمہ اللہ کی شہرت سن رکھی ہے اور مجھے آپ رحمہ اللہ کے بیٹے کی سرپرستی پر فخر ہوگا۔

یوں حضرت بابا بلھے شاہ رحمہ اللہ کو ایک قابل اور جید عالم دین کی سرپرستی حاصل ہوئی۔ اس زمانہ میں آپ رحمہ اللہ کے ساتھ ایک اور ہونہار طالب علم بھی اس مدرسہ میں داخل ہوئے جو تاریخ میں حضرت سید وارث علی شاہ رحمہ اللہ کے نام سے مشہور ہوئے جن کا شمار نامور صوفی شعراء میں ہوتا ہے۔

حضرت بابا بلھے شاہ رحمہ اللہ نے حضرت حافظ غلام مرتضیٰ رحمہ اللہ سے عربی اور فارسی زبان میں عبور حاصل کیا کہ اس زمانے میں یہ دو زبانیں برصغیر کی سرکاری زبانیں

کہلائی جاتی تھیں اور ان کے بغیر کاروبارِ زندگی نہ چلتا تھا۔ اس کے علاوہ آپ رحمۃ اللہ علیہ نے سنسکرت زبان کی تعلیم بھی حاصل کی اور اس کے ساتھ ساتھ ہندوؤں کے مزاج اور تمدن کو بھی اسلامی مزاج اور تمدن کے موازنہ کے ساتھ بخوبی مشاہدہ کیا اور ہندی روایات کو جانا۔ آپ رحمۃ اللہ علیہ اپنے قابلِ اساتذہ کی صحبت کے زیرِ اثر اپنے ذہانت بھرے دماغ اور گہری فکر کے تحت ہر علم پر حاوی ہوتے چلے گئے اور بالآخر ایک دن ایسا آیا جس دن آپ رحمۃ اللہ علیہ کے استادِ محترم حضرت حافظ غلام مرتضیٰ رحمۃ اللہ علیہ نے آپ رحمۃ اللہ علیہ کو دستارِ فضیلت اور سند عطا کرتے ہوئے فرمایا اب تم فارغ التحصیل ہو چکے تمہیں اپنے گاؤں پانڈو کے واپس جانے کی اجازت ہے۔

حضرت بابا بلھے شاہ رحمۃ اللہ علیہ نے قصور میں رہ کر ناظرہ قرآن مجید فارسی زبان میں گلستان و بوستان، منطق، نحو و معانی، کنز قدوری، شرح و قایہ کو نہ صرف سبقاً پڑھا بلکہ ان پر اس قدر عبور حاصل کیا کہ سب کو پیچھے چھوڑ دیا۔ اس کے علاوہ ابن عربی کی کتب فصوص الحکم اور فتوحات مکیہ کا مطالعہ بھی گہری نظر سے کیا اور اس کے ایک ایک لفظ کو اپنے ذہن میں سمولیا۔



حصولِ علم کے بعد پانڈو کے واپسی

شعور و ہوش و خرد کا معاملہ ہے عجیب

مقامِ شوق میں ہیں سب دل و نظر کے رقیب

حضرت بابا بلھے شاہ رحمہ اللہ ظاہری تعلیم کے حصول کے بعد اپنے آبائی وطن پانڈو کے تشریف لائے اور والد بزرگوار حضرت نخی شاہ محمد درویش رحمہ اللہ کی آنکھوں کو اپنی دید سے ٹھنڈک پہنچائی۔ حضرت بابا بلھے شاہ رحمہ اللہ جو بچپن میں ایک لا اُبالی انسان تھے اب ان کی کیفیت بالکل بدل چکی تھی۔ آپ رحمہ اللہ پانڈو کے آنے کے بعد اپنے بچپن کے دوستوں کی محافل میں شریک ہونے سے گریزاں تھے۔ دوستوں نے جب آپ رحمہ اللہ سے اس سرد مہری کی وجہ دریافت کی تو آپ رحمہ اللہ نے فرمایا:

”دیکھو! اب نہ تو تم بچے ہو اور نہ میں بچہ ہوں اب ہم بالغ ہو چکے

لہذا بہتر یہی ہے کہ ہم اپنا زیادہ سے زیادہ وقت مطالعہ اور یادِ الہی

میں بسر کریں تاکہ ہمارا دین و دنیا سنور سکے اور ہمیں آخرت میں

بھی فلاح حاصل ہو۔“

دوستوں کو حضرت بابا بلھے شاہ رحمہ اللہ کی یہ بات ناگوار گزری اور انہوں نے

آپ رحمہ اللہ کو مولوی کا خطاب دے کر مولانا مولانا کہنا شروع کر دیا۔ آپ رحمہ اللہ جب

بھی دوستوں کے ہمراہ ہوتے تو انہیں نصیحت آموز حکایات اور اولیاء اللہ رحمہ اللہ کی سیرت

پاک کے قصے سنایا کرتے اور انہیں نیکی کی دعوت دیتے۔ آپ رحمہ اللہ کا مقصد یہ تھا کہ

میرے دوست برائی کو چھوڑ کر نیکی اختیار کریں۔

چھوٹ جائے گناہوں کی عادت

رب کی دل سے کروں میں عبادت

ایسی کر دے تو نظر عنایت

بس ترے ہی غم میں ماہِ رسالت

حضرت بابا بلھے شاہ رحمہ اللہ کی آواز پرسوز تھی اور آپ رحمہ اللہ کو گانے کا شوق

بھی بچپن سے تھا۔ آپ رحمہ اللہ جب دوستوں کی محافل میں کوئی منقبت یا کلام پڑھتے تو

آپ رحمہ اللہ کی پرسوز آواز سے ایک عجیب سماں بندھ جاتا اور ہر کوئی آپ رحمہ اللہ کا کلام

سن کر جھومنے لگتا تھا۔



حضرت بابا بلھے شاہ رحمۃ اللہ علیہ کی بے قراری

تمہارے نام سے آغازِ زندگانی ہو
تمہارے ذکر پہ ہستی تمام ہو جائے
مجھے وہ منزلِ عرفاں نصیب ہو عاصی
جہاں کلی کا چکنا پیام ہو جائے

حضرت بابا بلھے شاہ رحمۃ اللہ علیہ ایک دن اپنے دوستوں کے ہمراہ محو گفتگو تھے کہ ایک دوست نے اچانک نہایت پرسوز آواز میں ایک پنجابی کلام پڑھنا شروع کر دیا۔ اس کلام میں دردِ عالم و ہجر و فراق کا ذکر تھا۔ آپ رحمۃ اللہ علیہ والہانہ انداز میں ایک ایک شعر پر والہانہ رقص کرنے لگے اور یہ رقص کافی دیر تک جاری رہا اس دوران آپ رحمۃ اللہ علیہ بھی اس شعر کو بار بار دہراتے رہے۔ تمام دوست آپ رحمۃ اللہ علیہ کے رقص سے بے حد محظوظ ہونے کے علاوہ حیران بھی تھے اور آپ رحمۃ اللہ علیہ کو اپنے غلط اعتقاد کی بدولت ”مولوی“ کہنے پر نادم تھے۔ بالآخر انہوں نے اپنے اس فاسد اعتقاد سے توبہ کرتے ہوئے آپ رحمۃ اللہ علیہ سے کہا:

”عبداللہ (رحمۃ اللہ علیہ)! تم تو بالکل بھی نہیں بدلے اور ویسے کے ویسے
ہی ہو۔“

حضرت بابا بلھے شاہ رحمۃ اللہ علیہ نے فرمایا:
”میں تمہیں پہلے ہی بتا چکا ہوں کہ تعلیم حاصل کرنے کا مقصد یہ

نہیں ہے کہ میں مولوی بن چکا ہوں میں اب بھی وہی کچھ ہوں جو
تعلیم حاصل کرنے سے پہلے تھا اور جہاں تک رقص کا تعلق ہے یہ
تم جانتے ہو کہ میری یہ کیفیت بچپن سے ہے اور میرے رگ و پے
میں سمائی ہوئی ہے۔“

اہل علاقہ نے جب یہ صورتحال دیکھی تو انہوں نے اس بات کی سنگینی کو محسوس
کرتے ہوئے حضرت بابا بلھے شاہ رحمہ اللہ کے گھر واپس پہنچنے سے پہلے ہی ساری بات
آپ رحمہ اللہ کے والد بزرگوار حضرت سخی شاہ محمد درویش رحمہ اللہ کے گوش گزار کر دی اور کہا
کہ آپ رحمہ اللہ کے صاحبزادے تو فلاں جگہ رقص میں مصروف ہیں۔ ان کے خیال میں
ایک سیدزادے کا یوں رقص کرنا اور ایک ایسے باپ کا بیٹا ہونا جو امام مسجد اور عالم دین
ہو اور جو گاؤں والوں کو دین و دنیا کی باتیں بتاتا ہو اور اس قسم کے خرافات سے منع کرتا
ہو ایک بہت بڑے اچنبھے کی بات تھی ان کا خیال تھا کہ صاحبزادے پر کوئی غیر مرئی
مخلوق قابض ہو چکی ہے جس کی وجہ سے ان کی یہ حالت ہے۔

حضرت بابا بلھے شاہ رحمہ اللہ لوگوں کی عجیب نگاہوں کی پرواہ کئے بغیر اپنی نگاہیں
نیچی رکھے گھر تشریف لائے اور آپ رحمہ اللہ ابھی تک اس کلام کے زیر اثر تھے۔ حضرت
سخی شاہ محمد درویش رحمہ اللہ نے بیٹے کو دیکھا تو اپنے پاس بلایا اور نہایت مشفقانہ انداز میں
دریافت کیا:

”عبداللہ (رحمہ اللہ)! تم نے تصور میں رہ کر کیا سیکھا؟“

حضرت بابا بلھے شاہ رحمہ اللہ نے والد بزرگوار کا سوال سنا تو عرض کیا:
”اللہ عز و جل میرے استاد حضرت حافظ غلام مرتضیٰ (رحمہ اللہ) کو اجر
عظیم عطا فرمائے کہ آپ رحمہ اللہ کی تعلیم نے میرا دماغ پرسکون کر دیا
اور مجھے انہوں نے اپنے پاس موجود تمام علوم سے مالا مال کر دیا

”ہے۔“

حضرت نخی شاہ محمد درویش رحمہ اللہ کا خیال تھا کہ ان کا بیٹا کچھ اور ہی جواب دے گا اور اپنے رقص کی کوئی تاویل پیش کرے گا۔ آپ رحمہ اللہ نے فرمایا:

”عبداللہ (رحمہ اللہ)! کیا تمہارے دل کو اب بھی قرار نہیں آیا؟“

حضرت بابا بلھے شاہ رحمہ اللہ نے عرض کیا:

”والد بزرگوار! میری قلبی کیفیات میں ایک عجیب قسم کی بے قراری و وحشت طاری ہے جس میں روز بروز اضافہ ہوتا جا رہا ہے میں نے اس بات کا ذکر جب حضرت حافظ غلام مرتضیٰ (رحمہ اللہ) سے کیا تھا تو انہوں نے فرمایا تھا کہ میرے دل کی اس بے قراری اور وحشت کا علاج کسی مرشد کامل کے ذریعہ ہی ممکن ہے۔“

حضرت نخی شاہ محمد درویش رحمہ اللہ نے فرمایا:

”انہوں نے بالکل بجا فرمایا تمہارے لئے بہتر یہی ہے کہ یہ وظیفہ کیا کرو اللہ عز و جل اس معاملے میں تمہاری رہنمائی فرمائے گا اس وظیفہ کے بعد اللہ عز و جل کے حضور دعا مانگا کرو تا کہ تمہاری مشکل حل ہو۔“

حضرت بابا بلھے شاہ رحمہ اللہ جس شعر پر والہانہ رقص کرنے لگے تھے اور آپ رحمہ اللہ پر بے خودی کی کیفیت طاری ہو گئی تھی وہ شعر اب اکثر آپ رحمہ اللہ کی زبان پر ان جاری رہتا تھا۔

سیونی مینوں اک رانجھا لوڑی دا



جستجو مرشد کامل

اس کا تو نہیں علم ، چہ دین است چہ دنیا
بس اتنی خبر ہے مری دنیا ، مرادیں آپ ہیں

حضرت بابا بلھے شاہ رحمہ اللہ ایک دن معمول کے مطابق وظیفہ پڑھ کر سوئے تو خواب میں دیکھا کہ آپ رحمہ اللہ سفر میں ہیں اور شدید گرمی کا موسم ہے۔ آپ رحمہ اللہ ادھر ادھر نگاہ دوڑاتے ہیں کہ شاید کوئی درخت نظر آئے جس کے سایہ میں آرام ملے۔ پھر آپ رحمہ اللہ کو ایک جگہ چند درخت نظر آتے ہیں اور آپ رحمہ اللہ ان میں سے ایک درخت کے نیچے جا کر آرام کی غرض سے لیٹ جاتے ہیں۔ ابھی آپ رحمہ اللہ کو لیٹے کچھ دیر ہوتی ہے کہ آسمان سے ایک تخت اترتا نظر آتا ہے پھر جب وہ تخت نزدیک آتا ہے تو اس تخت پر ایک نورانی چہرے والے بزرگ تشریف فرما ہوتے ہیں۔ آپ رحمہ اللہ انہیں سلام کرتے ہیں تو وہ سلام کا جواب دینے کے بعد دریافت کرتے ہیں کہ کیا تم مجھے جانتے ہو؟ آپ رحمہ اللہ فرماتے ہیں کہ نہیں میں نے آپ رحمہ اللہ کو پہلی مرتبہ دیکھا ہے۔ پھر وہ فرماتے ہیں کہ بیٹا! میں تمہارا جدا مجد ہوں اور میرا نام سید عبدالحکیم (رحمہ اللہ) ہے تم مجھے پانی پلاؤ کہ مجھے پیاس لگی ہے۔

حضرت بابا بلھے شاہ رحمہ اللہ فرماتے ہیں کہ اس وقت میرے پاس ایک دودھ کا پیالہ موجود تھا میں نے وہ آپ رحمہ اللہ کی خدمت میں پیش کر دیا۔ آپ رحمہ اللہ نے وہ دودھ پی لیا اور تھوڑا جو بچا وہ مجھے دیتے ہوئے فرمایا کہ اسے پی لو۔ میں نے اسے عین

سعادت جانا اور فوراً وہ بچا ہوا دودھ پی لیا۔ آپ رحمۃ اللہ علیہ نے میرے حق میں دعائے خیر فرمائی اور فرمایا:

”عبداللہ رحمۃ اللہ علیہ! تمہیں چاہئے کہ تم کسی کامل مرشد کے دست حق پر بیعت کر لو اس سے تمہاری بے قراری کو سکون میسر ہو گا۔“
یہ فرما کر وہ آسمان کی وسعتوں میں تخت سمیت غائب ہو گئے اور میں نیند سے بیدار ہو گیا۔ میں نے والد بزرگوار حضرت نخی شاہ محمد درویش رحمۃ اللہ علیہ کی خدمت میں حاضر ہو کر اپنا خواب ان کے گوش گزار کیا۔ آپ رحمۃ اللہ علیہ نے سنا تو خوشی کا اظہار کرتے ہوئے فرمایا:

”بیٹا! تم سے ایک غلطی ہو گئی تم کو چاہئے تھا کہ تم ان سے مرشد کامل کا نام پوچھ لیتے اس طرح تمہاری مشکل آسان ہو جاتی یا پھر ان کی خدمت میں عرض کرتے کہ میں آپ رحمۃ اللہ علیہ کو چھوڑ کر کس کے پاس جاؤں؟“

حضرت بابا بلھے شاہ رحمۃ اللہ علیہ نے جب والد بزرگوار کی بات سنی تو پریشانی کے عالم میں عرض کیا کہ میں اب مرشد کامل کو کہاں تلاش کروں؟ والد بزرگوار بولے:

”عبداللہ رحمۃ اللہ علیہ! مایوس ہونے کی ضرورت نہیں اللہ عزوجل تمہاری رہنمائی فرمائے گا۔“

حضرت بابا بلھے شاہ رحمۃ اللہ علیہ نے جب والد بزرگوار کی بات سنی تو دل کو قدرے سکون ملا اور آپ رحمۃ اللہ علیہ ایک مرتبہ پھر اپنے وظائف میں مشغول ہو گئے۔

حضرت سید عبدالحکیم رحمۃ اللہ علیہ کے مزار مبارک پر حاضری:

حضرت نخی شاہ محمد درویش رحمۃ اللہ علیہ نے اپنے بیٹے کو دلاسہ دیا اور رات کو مراقبہ کیا تاکہ بیٹے کی پریشانی کا کچھ حل ممکن ہو۔ مراقبہ میں ان پر یہ راز کھلا کہ ان کے جدا مجد

حضرت سید عبدالحکیم رحمہ اللہ کا مزار پاک لاہور کے علاقے ساندہ میں واقع ہے۔ آپ رحمہ اللہ نے صبح نماز فجر کی ادائیگی کے بعد حضرت بابا بلھے شاہ رحمہ اللہ سے فرمایا:

”عبداللہ (رحمہ اللہ)! تمہارے جدا مجد کا مزار پاک لاہور کے علاقے

ساندہ میں ہے تم ان کے مزار پاک پر حاضر ہو اور مراقبہ کرو۔“

حضرت بابا بلھے شاہ رحمہ اللہ نے والد بزرگوار کی بات سنی تو آپ رحمہ اللہ کی بے قراری مزید بڑھ گئی آپ رحمہ اللہ نے والد بزرگوار سے لاہور جانے کی اجازت طلب کی اور اجازت ملتے ہی لاہور تشریف لائے۔ لاہور پہنچنے کے بعد بلا کسی توقف کے ساندہ تشریف لے گئے اور حضرت سید عبدالحکیم رحمہ اللہ کے مزار پاک پر حاضر ہوئے اور دعائے خیر فرمانے کے بعد مزار پاک سے ملحقہ مسجد میں مقیم ہوئے۔ نصف رات کو خواب میں ایک مرتبہ پھر حضرت سید عبدالحکیم رحمہ اللہ کی زیارت ہوئی اور آپ رحمہ اللہ پہلے کی مانند تخت پر جلوہ افروز تھے۔ آپ رحمہ اللہ نے حضرت بابا بلھے شاہ رحمہ اللہ سے پوچھا:

”عبداللہ (رحمہ اللہ)! کیا مرشد مل گئے یا ابھی تلاش جاری ہے؟“

حضرت بابا بلھے شاہ رحمہ اللہ نے عرض کیا:

”حضور! میں مرشد کی تلاش میں ابھی تک کامیاب نہیں ہو سکا آپ رحمہ اللہ میری راہنمائی فرمائیں کہ اب میرے اندر مرشد کی تلاش کی مزید ہمت باقی نہیں رہی اور میرے لئے یہی سعادت کیا کم ہے کہ آپ رحمہ اللہ کی زیارت سے دوسری مرتبہ مشرف ہو رہا ہوں آپ رحمہ اللہ مجھے اپنے دامن آغوش میں لے لیجئے یا پھر اگر ایسا ممکن نہ ہو تو میری منزل تک میری راہنمائی فرمادیجئے۔“

میں پا شکستہ چل نہیں سکتا مگر مجھے

اہل سفر کی گرد سفر دیکھنے تو دو

حضرت سید عبدالحکیم رحمہ اللہ نے جب حضرت بابا بلھے شاہ رحمہ اللہ کی بے قراری دیکھی تو مسکراتے ہوئے فرمایا:

”عبداللہ! تمہارا حصہ تو شاہ عنایت قادری شطاری (رحمہ اللہ) کے پاس لاہور ہی میں موجود ہے تمہیں انہیں تلاش کرنا کچھ مشکل نہ ہوگا میری نصیحت یہ ہے کہ ایک مرتبہ مرشد کا دامن پکڑ کر ساری زندگی اس دامن کو ہاتھ سے مت چھوڑنا ان کے درِ اقدس پر ایک سائل کی طرح حاضری دینا اور جو بھی مرشد عطا کریں اس پر فخر اور صبر کرنا کیونکہ یہ معاملات بہت نازک ہوتے ہیں صبر و شکر ہی سے راہوں کو آسان بنایا جاسکتا ہے اپنی ارادت مندی کو عشق کا درجہ دے کر ہی تم اپنی حقیقی منزل کو پا سکتے ہو میری دعا ہے کہ اللہ عزوجل تمہیں دونوں جہانوں کی سعادتوں اور برکات سے نوازے اور اللہ عزوجل تم پر اپنا رحم و کرم فرمائے۔“

حضرت سید عبدالحکیم رحمہ اللہ نے یہ فرمایا اور پھر آپ رحمہ اللہ کا تخت آسمانوں کی جانب دوبارہ پرواز کرتا ہوا نگاہوں سے اوجھل ہو گیا۔ حضرت بابا بلھے شاہ رحمہ اللہ نیند سے بیدار ہوئے اور آپ رحمہ اللہ کا چہرہ مرشد کامل کے ملنے پر خوشی سے دمک رہا تھا۔ آپ رحمہ اللہ نے حضرت سید عبدالحکیم رحمہ اللہ کے مزارِ پاک پر الوداعی حاضری دی اور ایک مرتبہ پھر پاٹھ کے روانہ ہوئے تاکہ والد بزرگوار کی خدمت میں حاضر ہو کر انہیں اپنا خواب بیان کریں اور مرشد کامل کی نشاندہی کے متعلق بتائیں۔

اپنے سر کو درِ جاناں پہ جھکانا کیفی

اپنی روٹھی ہوئی تقدیر منا لینا

حضرت بابا بلھے شاہ رحمہ اللہ نے پاٹھ کے پہنچنے کے بعد والد بزرگوار کی خدمت

میں حاضر ہوئے اور انہیں حضرت سید عبدالحکیم رحمہ اللہ کے مزارِ پاک پر حاضری اور پھر اپنے خواب کے متعلق بیان کیا اور مرشد پاک کی نشاندہی کے متعلق بتایا۔ حضرت سخی شاہ محمد درویش رحمہ اللہ نے بیٹے کی بات سنی خوشی کا اظہار کیا اور منزلِ مقصود کی نشاندہی پر انہیں مبارک باد دی۔ حضرت بابا بلھے شاہ رحمہ اللہ نے والد بزرگوار سے مستقل لاہور جانے اور مرشد پاک کے دستِ حق پر بیعت کی اجازت طلب کی۔ والد بزرگوار نے بخوشی اجازت دیتے ہوئے فرمایا:

”عبداللہ (رحمہ اللہ)! تم راہِ حق میں خلوص کے ساتھ چلنا اور مرشد پاک تمہیں جو نصیحت کریں اس پر عمل کرنا اور ان کی رضا کی جستجو میں رہنا کہ مرشد کی رضا درحقیقت اللہ عزوجل کی رضا ہے۔“

پھر حضرت سخی شاہ محمد درویش رحمہ اللہ نے کچھ نقدی اور ایک دستار حضرت بابا بلھے شاہ رحمہ اللہ کو دی اور فرمایا کہ یہ مرشد کی نذر کر دینا۔ آپ رحمہ اللہ والد بزرگوار کی جانب سے اجازت ملنے کے بعد والدہ کی خدمت میں حاضر ہوئے اور ان سے بھی اجازت لے کر لاہور کی جانب عازم سفر ہوئے۔



حضرت شاہ عنایت قادری شطاری رحمۃ اللہ علیہ

جب ترے آستان سے گزرے ہیں
اک نئی کہکشاں سے گزرے ہیں
ہر طرف تھے حصار جلوں کے
اور ہم درمیان سے گزرے ہیں

مقتدائے اہل توحید صاحب مشاہدہ و وصال حق صاحب کشف و کرامت ولی
کامل حضرت شاہ عنایت قادری شطاری رحمۃ اللہ علیہ کا شمار اہل تصوف میں ایک روشن ستارے
کی حیثیت سے ہوتا ہے۔ آپ رحمۃ اللہ علیہ ایک جید عالم دین اور کامل اولیاء اللہ رحمۃ اللہ علیہ میں
تھے۔ آپ رحمۃ اللہ علیہ کے والد بزرگوار حضرت مولوی پیر محمد رحمۃ اللہ علیہ کا شمار بھی نیک اور صالح
لوگوں میں ہوتا تھا۔

حضرت شاہ عنایت قادری شطاری رحمۃ اللہ علیہ کا خاندان لاہور کے ایک علاقے
مزنگ میں قیام پذیر تھا اور یہاں پر آپ رحمۃ اللہ علیہ کی آبائی زمین بھی تھی۔ حضرت مولوی
پیر محمد رحمۃ اللہ علیہ کے درس سے اُن گنت طالب علم فارغ التحصیل ہوئے۔

حضرت مولوی پیر محمد رحمۃ اللہ علیہ کے مدرسہ کے باہر ایک مجذوب فقیر ہر روز نماز
فجر کے بعد آپ رحمۃ اللہ علیہ سے عقیدت و محبت سے ملتا اور ہاتھ چوم کر کہتا پیر محمد رحمۃ اللہ علیہ!
تمہارے ہاں ایک فرزند کی ولادت ہونے والی ہے جو دنیائے تصوف میں یکتائے زمانہ
ہوگا تمہارا خاندان اور اہل دین و دنیا اس پر فخر کریں گے اللہ عز و جل کے نزدیک اس کا

مقام بلند ہوگا اور لوگ اس کے قدموں میں برکتیں تلاش کریں گے۔

پھر وہ دن آگیا جب حضرت شاہ عنایت قادری شطاری رحمہ اللہ کی ولادت با سعادت ہوئی۔ حضرت مولوی پیر محمد رحمہ اللہ نے نو مولود کا نام ”محمد عنایت (رحمہ اللہ)“ رکھا اور ان کا بچہ پیدائش کے وقت ہی آہستہ آہستہ ذکر الہی میں مشغول تھا اور نگاہیں آسمان کی جانب اٹھی ہوئی تھیں۔ آپ رحمہ اللہ کی والدہ نے یہ منظر دیکھا تو سبحان اللہ کا ورد شروع کر دیا۔ پھر والدہ جب بھی سبحان اللہ کا ورد کرتیں تو ساتھ ہی آپ رحمہ اللہ کا ذکر قلبی بھی جاری ہو جاتا۔

گلشن ولایت کی ننھی کلی چٹکنے لگی اور پھر آہستہ آہستہ اس نے ایک پھول کی صورت اختیار کر لی اور اس کی خوشبو ہر جانب پھیلنے لگی۔ حضرت مولوی پیر محمد رحمہ اللہ نے آپ رحمہ اللہ کی تعلیم کا خصوصی انتظام کیا اور ساتھ ہی ابتدائی تعلیم خود بھی دی۔ آپ رحمہ اللہ نے محض پانچ برس کی عمر میں قرآن مجید حفظ کر لیا اور نو برس کی عمر میں آپ رحمہ اللہ عربی، فارسی زبان پر عبور حاصل کر چکے تھے اور ساتھ ہی مروجہ دینی علوم میں دسترس حاصل کر چکے تھے۔ آپ رحمہ اللہ قرآن و حدیث اور دیگر ظاہری علوم سے فارغ ہوئے تو آپ رحمہ اللہ کو دستارِ فضیلت باندھی گئی۔

حضرت شاہ عنایت قادری شطاری رحمہ اللہ کا اندازِ بیاں قرآن و حدیث نہایت دلکش تھا۔ آپ رحمہ اللہ کی آنکھیں جھلملاتے ہوئے ستاروں کی مانند شعاعیں فضاء میں بکھیرتی تھیں اور جسم مبارک سے معطر خوشبوئیں نکلتی رہتی تھیں۔ آپ رحمہ اللہ لوگوں سے کم ملتے تھے اور زیادہ وقت مطالعہ میں گزارتے تھے۔ آپ رحمہ اللہ نے اپنے زمانہ کے مشہور علماء سے درس دین حاصل کیا اور اس میں کمال حاصل کیا۔ تعلیم سے فراغت کے کچھ عرصہ بعد ہی آپ رحمہ اللہ کے والد بزرگوار کا وصال ہو گیا جس پر آپ رحمہ اللہ بے حد غمگین ہوئے اور اسی عالم میں گھر سے نکل کر سیر و سیاحت کی جانب متوجہ ہوئے۔ اسی دوران آپ رحمہ اللہ

کی ملاقات لاہور کے عالم بے بدل اور میدان تصوف کے شہسوار حضرت محمد رضا شاہ قادری شطاری رحمہ اللہ سے ہوئی۔

حضرت محمد رضا شاہ قادری شطاری رحمہ اللہ ایک ایسا چشمہ فیض تھے کہ لوگ دور دراز سے ان کی خدمت میں حاضر ہوتے اور اپنی پیاس بجھاتے اور کامل ہو جاتے تھے۔ حضرت محمد رضا شاہ قادری شطاری رحمہ اللہ کی نگاہ کرم اور خصوصی توجہ نے حضرت شاہ عنایت قادری شطاری رحمہ اللہ کی زندگی بدل کر رکھ دی اور آپ رحمہ اللہ مختصر عرصہ میں ولی کامل کے منصب پر فائز ہو گئے۔ حضرت محمد رضا شاہ قادری شطاری رحمہ اللہ نے خرقہ خلافت عطا فرما کر مسند ولایت رشد و ہدایت پر بٹھایا۔

حضرت شاہ عنایت قادری شطاری رحمہ اللہ کو اپنے مرشد پاک نے بے حد محبت تھی اور مرشد کو اپنی آنکھوں کا تارا تصور کرتے تھے۔ خرقہ خلافت عنایت ہونے پر مرشد پاک نے آپ رحمہ اللہ کو قصور جانے کا حکم دیا اور کہا کہ وہاں جا کر درس و تدریس میں مشغول ہو جائیں۔ گو آپ رحمہ اللہ کے گھر والے لاہور میں مقیم تھے اور زمین بھی لاہور میں تھی لیکن آپ رحمہ اللہ نے سب کچھ چھوڑ کر مرشد پاک کے حکم پر لبیک کہا اور حکم مرشد کے مطابق قصور تشریف لے گئے۔ قصور پہنچنے کے بعد سلسلہ رشد و ہدایت جاری فرمایا اور لوگ جوق در جوق آپ رحمہ اللہ کے درس میں حاضر ہونے لگے اور دینی علوم سے سرفراز ہونے لگے۔ آپ رحمہ اللہ کی علمی شہرت جلد ہی دور و نزدیک پھیل گئی اور قصور اور اس کے قرب و جوار کے بے شمار لوگ حلقہ ارادت میں شامل ہو گئے اور آپ رحمہ اللہ کا حلقہ وسیع سے وسیع تر ہوتا چلا گیا۔

یہ وہ زمانہ تھا جب مغل شہنشاہ اورنگ زیب عالمگیر تخت نشین تھا اور اس کی جانب سے نواب حسین خان افغان کو قصور کا حاکم بنایا گیا تھا۔ حاکم قصور نے دیکھا کہ لوگوں کے دلوں میں اس کی عزت حضرت شاہ عنایت قادری شطاری رحمہ اللہ کے مقابلے میں کچھ

بھی نہیں اور جو عزت و مرتبہ انہیں حاصل ہے وہ اسے حاصل نہیں تو اس کے اندر بدگمانی بڑھتی چلی گئی۔ حاکم قصور ایک عیاش فطرت انسان تھا اور لوگ اس کی عاداتِ بد کی وجہ سے اس سے بدظن تھے۔ وہ لوگوں پر ظلم کرتا تھا۔ اس نے جب دیکھا کہ لوگ ایک فقیر کے زیر دست آگئے ہیں اور اس سے نفرت میں اضافہ ہوتا جا رہا ہے تو ایسے میں وہ آپ رحمہ اللہ سے سخت خوفزدہ ہو گیا اور اس نے یہ محسوس کر لیا کہ اب اس کی حاکمیت کا خاتمہ جلد ہو جائے گا۔ اس پر وہ حسد سے جل بھن کر خاک ہو گیا اور اس نے آپ رحمہ اللہ کے خلاف سازشوں کا ایک جال بچھا دیا۔

حاکم قصور اپنے مصاحبین اور خوشامدی درباریوں کی مدد سے حضرت شاہ عنایت قادری رحمہ اللہ کو نقصان پہنچانے کے درپے ہو گیا مگر اس کی ہر چال اور ہر ارادہ ناکام ہو گیا جس سے اس کی دشمنی میں اضافہ ہوتا چلا گیا۔

پھر حاکم قصور کو اپنی دشمنی اور اپنا وار چلانے کا ایک موقع مل گیا۔ اس کے دربار میں ایک انتہائی حسین و جمیل طوائف و رقاصہ تھی جو حاکم قصور کا دل بہلایا کرتی تھی۔ اگرچہ وہ ایک پیشہ ور طوائف تھی لیکن اس کا دل اپنے پیشے سے متنفر تھا اور اس نے دوبار ملازمت چھوڑنے کی کوشش کی لیکن حاکم قصور کے خوف سے ایسا نہ کر سکی اور مجبوری کی حالت میں اپنا پیشہ جاری رکھے ہوئے تھی۔

اس طوائف کی ایک خوبصورت بیٹی تھی اس نے اپنی اس بیٹی کو دوسروں سے چھپا کر ایک دینی درس گاہ سے دینی تعلیم دلوائی۔ لڑکی نے دینی علوم کے علاوہ باطنی علوم میں بھی خاصی دلچسپی لینا شروع کر دی۔ ایک روز وہ طوائف اپنی بیٹی کو لے کر حضرت شاہ عنایت قادری رحمہ اللہ کی خدمت میں حاضر ہوئی اور گریہ کرنا شروع کر دیا جس سے حاضرین پریشان ہو گئے۔ آپ رحمہ اللہ نے اسے تسلی دی اور آنے کا مقصد دریافت کیا۔ اس طوائف نے اپنا حال یوں بیان کیا:

”حضور! میں انتہائی گنہگار ہوں اور زمانہ جانتا ہے کہ میں نے تمام عمر گناہوں کی دلدل میں گزار دی میری یہ بیٹی جو جوان اور خوبصورت ہے اسے میں نے اس گندگی سے دور رکھتے ہوئے دینی تعلیم دلائی اور ابھی تک یہ لڑکی ہر قسم کی گندگی سے پاک اور باعصمت ہے اب اس پر حاکم قصور کی نگاہ ہے اور وہ اس کو زبردستی فاحشہ بنا دے گا میں چاہتی ہوں کہ یہ باعصمت رہے اور گندگی سے ہمیشہ کے لئے دور رہے اس لئے میری درخواست ہے کہ آپ رحمہ اللہ اس سے نکاح کر لیں۔“

طوائف کی اس درخواست پر حضرت شاہ عنایت قادری شطاری رحمہ اللہ نے مراقبہ کیا تا کہ رضائے الہی جان سکیں اور فقیر ہر معاملہ میں اللہ عزوجل ہی کی جانب رجوع کرتا ہے۔ مراقبہ میں آپ رحمہ اللہ کو حکم ہوا کہ اس لڑکی کو اپنی زوجیت میں لے لو چنانچہ آپ رحمہ اللہ نے اسی وقت اس لڑکی سے نکاح کر لیا۔ اس طوائف کو اپنی بیٹی کی جانب سے قلبی سکون ملا تو وہ بارگاہ الہی میں سربسجود ہو گئی۔

حضرت شاہ عنایت قادری شطاری رحمہ اللہ کا ایک طوائف زادی سے نکاح کرنا جلد ہی قصور شہر میں مشہور ہو گیا۔ حاکم قصور کو علم ہوا تو وہ سخت مشتعل ہوا اور اس کے دل میں انتقام کی آگ بھڑک اٹھی۔ اس نے اس طوائف کے رشتہ داروں کو فوراً اپنے دربار میں طلب کیا اور ان کو بھڑکایا کہ وہ اس کے دربار میں حضرت شاہ عنایت قادری شطاری رحمہ اللہ کے خلاف مقدمہ دائر کریں اور اس طوائف کو اس جھوٹے بیان پر آمادہ کریں کہ اس نے حضرت شاہ عنایت قادری شطاری رحمہ اللہ کے اکسانے پر زبردستی اپنی بچی کی شادی ان سے کی ہے۔ اس طوائف کے رشتہ داروں نے حاکم قصور کے اکسانے پر حضرت شاہ عنایت قادری شطاری رحمہ اللہ کے خلاف مقدمہ دائر کر دیا۔

قرب محبوب کوئی کھیل نہیں

ہر گھڑی امتحاں سے گزرے ہیں

حاکم قصور نے مقدمہ کا فیصلہ سناتے ہوئے کہا کہ حضرت شاہ عنایت قادری شطاری رحمہ اللہ اس طوائف زادی کو طلاق دیں اور اگر انہوں نے طلاق نہ دی تو پھر انہیں شہر بدر ہونا پڑے گا اور اگر انہوں نے یہ حکم ماننے سے بھی انکار کیا تو پھر ان کی گردن اڑا دی جائے گی۔

حاکم قصور کا خیال تھا کہ اس کے اس فیصلہ کے بعد حضرت شاہ عنایت قادری شطاری رحمہ اللہ اس طوائف زادی کو طلاق دے دیں گے اور شہر بدر ہونا پسند نہ کریں گے کہ ان کے بے شمار ارادت مند یہاں موجود ہیں۔ یوں انہیں رسوا کرنے کا موقع مزید مل جائے گا اور اگر وہ دونوں احکام ماننے سے انکار ہوئے تو پھر ان کو قتل کرنے کا موقع مل جائے گا۔

حضرت شاہ عنایت قادری شطاری رحمہ اللہ نے حاکم قصور کی جانب سے قصور بدری کے فیصلہ کو قبول کیا اور حکم الہی کے تحت قصور کو الوداع کہتے ہوئے لاہور تشریف لے آئے۔ قصور سے رخصت ہوتے وقت ہزاروں مرید اور ارادت مندوں نے آپ رحمہ اللہ کے پاؤں پکڑے اور رو رو کر وہیں رہنے کی درخواست کرتے رہے۔ آپ رحمہ اللہ نے لوگوں کے اصرار پر فرمایا:

”تم صبر سے کام لو اور یاد رکھو کہ حاکم قصور نواب حسین خان نے

ہمیں یہاں سے نکالا ہے لیکن اللہ عز وجل جلد ہی اسے اس دنیا

سے نکال دے گا ایک فقیر کے ساتھ اس ظالم کا بغض دنیا کے لئے

عبرت کی داستان بن کر رہ جائے گا۔“

حضرت شاہ عنایت قادری شطاری رحمہ اللہ لاہور روانہ ہوئے اور ہزاروں مریدوں

اور ارادت مندوں نے بھی آپ رحمہ اللہ کے ہمراہ لاہور کا سفر کیا اور لاہور رہنے کو ترجیح دی جس سے شہر قصور کی رونقیں مابند پڑ گئیں۔ حاکم قصور اور امرتسر کے سکھوں کے درمیان قدیم دشمنی چلی آرہی تھی اور اس سلسلہ میں ان کے درمیان بے شمار لڑائیاں ہو چکی تھیں۔ سکھوں کا لیڈر گلاب سنگھ بہت بہادر اور جری جنگجو تھا مگر ہر مرتبہ وہ نواب حسین خان کے ہاتھوں شکست کھاتا تھا بالآخر گلاب سنگھ نے ایک منصوبہ تیار کیا جس کے تحت نواب حسین خان کو خاموشی سے موت کے گھاٹ اتار دیا جائے اس مقصد کے لئے اس نے ماہی گیروں کو بہت زیادہ رقم دی اور ان کو نواب کی موت پر مامور کر دیا اس منصوبہ کو اس قدر خفیہ رکھا گیا کہ کسی کو کانوں کان خبر ہی نہ ہو سکی۔

ماہی گیر موقع کی تلاش میں رہے ایک روز جب نواب حسین خان کسی مہم کے سلسلہ میں فارغ ہو کر دور دراز علاقے سے واپس آیا اور راہ میں راستہ بھول گیا جس سے اسے ویرانوں اور جنگلوں میں بھٹکنا پڑا دوسری طرف رات کے اندھیرے میں اسے اس بات کا خطرہ بھی لاحق ہوا کہ کہیں سکھ اس پر حملہ آور نہ ہو جائیں بہر حال وہ راستہ تلاش کرتا ہوا ماہی گیروں کی بستی میں آن نکلا اور ان ماہی گیروں سے رات بھر کے لئے پناہ مانگی یہ وہی ماہی گیر تھے جن کو گلاب سنگھ نے خرید رکھا تھا اور ان سے نواب کی موت کا سودا کر چکے تھے۔ نواب حسین خان تلوار کا بہت دھنی تھا اور حالت بیداری میں اسے قتل کرنا دشوار تھا اس لئے انہوں نے اسے سوتے میں مارنے کا فیصلہ کیا اور اس کی بے حد آؤ بھگت کی اور اسے کھانے کی دعوت دی۔ دورانِ دعوت ایک ماہی گیر نے چھپ کر توڑے دار بندوق سے اس کے ماتھے کا نشانہ لے کر فائر کر دیا گولی اس کے دماغ کو چیرتی ہوئی دوسری جانب نکل گئی اور وہ وہیں مر گیا اس طرح ایک فقیر کی بددعا رنگ لائی اور وہ اس دنیا کو چھوڑ گیا۔

حضرت شاہ عنایت قادری شطاری رحمہ اللہ نے قصور سے لاہور میں آ کر مزنگ

کے اس علاقے میں قیام فرمایا جو آج کوئٹہ روڈ (شارع فاطمہ جناح) کہلاتا ہے۔ یہاں ایک چھوٹی سی مسجد واقع تھی اور دو کنویں بھی تھے آپ رحمہ اللہ نے رشد و ہدایت کا سلسلہ شروع کیا اور یہیں سے آپ رحمہ اللہ کے درجات و کمالات روحانی کا آفتاب پوری آب و تاب سے چمکنے لگا۔ آپ رحمہ اللہ کی سینکڑوں کرامات کا ظہور عمل میں آیا اور اسی جگہ بعد از وصال آپ رحمہ اللہ مدفون ہوئے اور یہیں آپ رحمہ اللہ کا روضہ مبارک آج مرجع گاہ خلایق خاص و عام ہے۔

حضرت شاہ عنایت قادری شطاری رحمہ اللہ روحانیت کے درجہ کمال پر فائز تھے کبھی شہباز لامکاں بن کر ہفت افلاک کی وسعتوں کو چیرتے ہوئے سدرۃ المنتہیٰ کو چھوتے اور کبھی قادری شیراز کی مانند جنگلوں کی حکمرانی فرماتے تھے۔ لوگ دور دراز سے خدمت میں حاضر ہوتے اور فیض ربانی حاصل کرتے۔ آپ رحمہ اللہ کشف المحجوب، تذکرۃ الاولیاء، مثنوی مولانا روم جیسی نادر کتب کے اسباق اس قدر حسین انداز میں بیان فرماتے کہ سامعین پر وجد سا طاری ہو جاتا تھا۔ آپ رحمہ اللہ مشکل سے مشکل مسائل کو بھی اس آسان طریقے سے بیان کرتے کہ سننے والے کو مطالب و معانی کی سمجھ آ جاتی۔

حضرت شاہ عنایت قادری شطاری رحمہ اللہ کی شخصیت پرکشش تھی۔ سرخ و سفید گلاب کی مانند کھلتا ہوا چہرہ مبارک، دراز قد، پتلے، بے تیکھے نقوش والے ہاتھ۔ آپ رحمہ اللہ ہمیشہ سفید لباس زیب تن فرماتے سفید چادر سے اپنا رخ انور اس طرح ڈھانپے رکھتے کہ موٹی موٹی سیاہ آنکھیں معرفت کے نشہ سے سرشار نظر آتی تھیں۔ جسم مبارک سے ایک مسحور کن خوشبو آتی اور پاکیزہ اوصاف ہر ایک کا دل موہ لیتے تھے۔



سعادتِ بیعت

دل کا مکان تیری تمنا سے پُر ہوا
اب اس میں اور کوئی تمنا کہاں رہے

حضرت بابا بلھے شاہ رحمۃ اللہ علیہ عازم لاہور ہوئے اور حضرت شاہ عنایت قادری شطاری رحمۃ اللہ علیہ کی خدمت میں حاضر ہوئے اور آپ رحمۃ اللہ علیہ کے درس میں شمولیت اختیار کی۔ جب درس ختم ہوا اور تمام طالبانِ حق آہستہ آہستہ چلے گئے اور خانقاہ میں خدام کے علاوہ آپ رحمۃ اللہ علیہ اور حضرت شاہ عنایت قادری شطاری رحمۃ اللہ علیہ موجود تھے۔ حضرت شاہ عنایت قادری شطاری رحمۃ اللہ علیہ بذریعہ کشف حضرت بابا بلھے شاہ رحمۃ اللہ علیہ کی آمد کا مقصد جان چکے تھے پھر بھی آپ رحمۃ اللہ علیہ نے حضرت بابا بلھے شاہ رحمۃ اللہ علیہ کو مخاطب کرتے ہوئے دریافت کیا:

”نوجوان! تمہارا کیا مسئلہ ہے سب لوگ چلے گئے تم بھی اب اپنے گھر لوٹ جاؤ۔“

حضرت بابا بلھے شاہ رحمۃ اللہ علیہ نے عرض کیا:

”حضور میں جانے کے لئے نہیں آیا میں تو آپ رحمۃ اللہ علیہ کے قدموں میں رہنا چاہتا ہوں اور میں بڑی دور سے آپ رحمۃ اللہ علیہ کی خدمت میں حاضر ہوا ہوں۔“

حضرت شاہ عنایت قادری شطاری رحمۃ اللہ علیہ مسکرائے اور فرمایا:

”ہاں! مجھے علم ہے کہ تم کافی دور سے آنے ہو مگر ہماری بھی مجبوری

ہے کہ ہمارے پاس کسی کو ٹھہرانے کا کوئی انتظام نہیں۔“

حضرت بابا بلھے شاہ رحمہ اللہ نے عرض کیا:

”حضور! میں یہاں مہمان بننے کے لئے نہیں بلکہ آپ رحمہ اللہ کا

خادم بننے آیا ہوں۔“

حضرت شاہ عنایت قادری شطاری رحمہ اللہ نے حضرت بابا بلھے شاہ رحمہ اللہ کی

بات سے ان کی قلبی کیفیت کا اندازہ کیا اور آپ رحمہ اللہ کو سعادت بیعت سے سرفراز

فرمایا۔ حضرت بابا بلھے شاہ رحمہ اللہ کا وقت محبویت کے عالم میں بسر ہونے لگا اور آپ

رحمہ اللہ کے اندر اپنے مرشد پاک کی محبت عشق کی حد تک سرایت کر گئی اور آپ رحمہ اللہ کے

دل پر مرشد پاک کی محبت کا اس قدر گہرا رنگ چڑھا کہ آپ رحمہ اللہ کو ہر جانب ماسوائے

مرشد پاک کے کوئی اور شے نظر نہ آتی تھی۔ آپ رحمہ اللہ لوگوں سے بھی بے پرواہ اور

لا تعلق رہنے لگے تھے۔ آپ رحمہ اللہ نے اپنی اس قلبی کیفیت کا اظہار یوں فرمایا:

جو رنگ رنگیا گوہڑا رنگیا مرشد والی لالی او یار

حضرت بابا بلھے شاہ رحمہ اللہ اس گوہڑے رنگ کے بارے میں اپنی اکثر کافیوں

میں ذکر کرتے ہیں۔ آپ رحمہ اللہ اپنے کلام میں اپنے عشق، مرشد کی تعریف و توصیف

کے علاوہ عجیب مستی، رنگینی، وجد اور شکرانہ کا بھی ذکر کرتے ہیں اور آپ رحمہ اللہ کا یہ عشق

یہاں تک بڑھا کہ اللہ عز و جل اور مرشد میں کوئی تمیز باقی نہ رہی۔



مرشد پاک سے عقیدت کا اظہار

پی کر مئے تجلی اس طرح ہوش کھو دوں
پھر ہوش میں نہ آؤں، وہ دن خدا دکھائے

حضرت بابا بلھے شاہ رحمہ اللہ اپنے مرشد پاک حضرت شاہ عنایت قادری شطاری رحمہ اللہ کو ہدایت کرنے والا ہادی اللہ عزوجل سے وصال کروانے والا، خصم، شوہ سائیں، دلبر، بجن اور یار کے القاب سے پکارنے لگے جس کا اظہار آپ رحمہ اللہ کے کلام میں جا بجا ہوتا ہے۔ آپ رحمہ اللہ اکثر مستی کی کیفیت میں ذیل کا شعر پڑھا کرتے تھے:

بلھیا جے توں باغ بہاراں
لوڑیں چاکر ہو جا رائیں دا

حضرت بابا بلھے شاہ رحمہ اللہ اپنے مرشد پاک کو سچا عارف، روح کا مالک اور لوہے کو سونا بنانے والا پارس کہتے ہیں۔

بلھا شوہ عنایت عارف ہے
اوہ دل میرے دا وارث ہے
میں لوہا تے او پارس ہے

نیز فرماتے ہیں:

بلھا شوہ نے آندا مینوں عنایت دے بوہے
جس نے مینوں پوائے چولے ساذے تے سوہے

جائیں ماری ہے اڈی مل پیا ہے وہیا
تیرے عشق نچایا کر تھیا تھیا
اسی طرح آپ رحمۃ اللہ علیہ اپنے مرشد پاک کو اپنا دین ایمان قرار دیتے ہوئے
فرماتے ہیں:

شاہ عنایت دین اساڈا
دین دُنی مقبول اساڈا

حضرت بابا بلھے شاہ رحمۃ اللہ علیہ کو مرشد پاک کی ذات میں اللہ عزوجل کی ذات کا
رنگ جھلکتا نظر آتا ہے اور مانند اللہ عزوجل ہر جگہ آپ رحمۃ اللہ علیہ کو مرشد پاک حاضر و ناظر
دکھائی دیتے ہیں:

ساون سو ہے منکھلا گھٹ سو ہے کرتار
ٹھوڑ تھوڑ عنایت بے پیا کرے پکار

حضرت بابا بلھے شاہ رحمۃ اللہ علیہ پر عشق مرشد کا ایک ایسا گہرا رنگ چڑھا کہ آپ
رحمۃ اللہ علیہ نے ہر در کو خیر باد کہہ کر مرشد پاک کے در کو ہی اپنا قبلہ و کعبہ مان لیا چونکہ آپ
رحمۃ اللہ علیہ نہ صرف سید تھے بلکہ عالم فاضل بھی تھے ایسے میں آپ رحمۃ اللہ علیہ کا ایک آرائیں کو اپنا
مرشد ماننا حیرانگی کی بات تھی اس پر مصداق یہ کہ آپ رحمۃ اللہ علیہ نے اہل خاندان کی نظروں
میں اپنا مقام جو بنا رکھا تھا وہ بھی عشق مرشد میں گرا لیا۔ آپ رحمۃ اللہ علیہ نے شادی سے انکار
کر دیا اور گھریلو ذمہ داریوں سے اجتناب برتنا شروع کر دیا۔ آپ رحمۃ اللہ علیہ ہر وقت یادِ الہی
اور مرشد کامل کے گن گانے میں مشغول رہتے تھے۔

حضرت بابا بلھے شاہ رحمۃ اللہ علیہ کی ہمیشہ گان اور دیگر اہل خانہ نے آپ رحمۃ اللہ علیہ کو
حضرت شاہ عنایت قادری شطاری رحمۃ اللہ علیہ سے یوں والہانہ عقیدت رکھنے سے منع فرمایا مگر
آپ رحمۃ اللہ علیہ کی مستی اور مرشد کے ساتھ والہانہ عقیدت میں کوئی فرق نہ آیا جس پر آپ

رحمۃ اللہ علیہ کو اپنی ذات اور برادری کے لوگوں کی شدید مخالفت کا سامنا کرنا پڑا اور بے شمار قسم کے طعنے برداشت کرنے پڑے۔

حضرت بابا بلھے شاہ رحمۃ اللہ علیہ خاندان اور برادری والوں کی دشمنی کو ذیل کے شعر میں یوں بیان فرماتے ہیں:

عشق اسان نال کبھی کیتی
لوک مریدے طعنے
متر پیارے دے کارن نی
میں لوک اُلاہمیں سہنی ہاں

ایک روز خاندان کے افراد بمعہ حضرت بابا بلھے شاہ رحمۃ اللہ علیہ کی ہمشرگان اس معاملے کو ختم کرنے کے لئے حاضر ہوئے اور آپ رحمۃ اللہ علیہ کو طعنے دیئے کہ آپ رحمۃ اللہ علیہ سیدزادے ہیں اور ایک آرائیں کے در پر بیٹھے ہیں۔ آپ رحمۃ اللہ علیہ اس واقعہ کو اپنی ذیل کی کافی میں یوں بیان فرماتے ہیں:

بلھے نوں سمجھاوَن آئیاں بھیناں تے بھر جائیاں
آل نبی اولاد علی دی توں کیوں لیکاں لائیاں
من لے بلھیا ساڈا کہنا چھڈ دے پلہ رائیاں
جھہڑا سانوں سید آکھے دوزخ ملن ہزائیاں
جے توں لوڑیں باغ بہاراں طالب ہو جا رائیاں

جب اہل خانہ اور دنیا والوں کے طعنوں سے حضرت بابا بلھے شاہ رحمۃ اللہ علیہ تنگ آگئے تو آپ رحمۃ اللہ علیہ نے ان سے گریز اور نفرت کی ایک نئی راہ یہ اختیار کی کہ آپ رحمۃ اللہ علیہ نے تنگ آ کر گدھے خرید لئے اور خود کو ”بلھا کھوتیاں والا“ کہلوانے لگے۔

حضرت بابا بلھے شاہ رحمۃ اللہ علیہ نے اپنے اس فعل سے اہل خانہ اور دیگر لوگوں پر

واضح کر دیا کہ اگر میرا مرشد آرائیں ہے تو میں بھی سید نہیں ہوں بلکہ کھوتیاں والا ادنیٰ انسان ہوں اور میرا اپنے خاندان والوں کے ساتھ کسی بھی قسم کا تعلق نہیں ہے اور فقر کی دنیا میں نام و نسب کی کوئی حقیقت نہیں ہے۔ مرشد کی پناہ میں آنے کے بعد آپ رحمۃ اللہ علیہ کے دل میں جو سوالات، شکوک و شبہات اور دوسو سے تھے وہ سب قلبی روشنی میں غرق ہو گئے۔

حضرت بابا بلھے شاہ رحمۃ اللہ علیہ نے حضرت شاہ عنایت قادری شطاری رحمۃ اللہ علیہ کا دامن ایسا پکڑا کہ پھر کبھی اسے نہ چھوڑا۔ اس لئے آپ رحمۃ اللہ علیہ کے کلام میں بھی جا بجا مرشد حقیقی سے عشق اور ان کی تعریف و عقیدت میں لبریز بیان ملتے ہیں جن میں مستی بھی ہے اور وجد بھی اور شکرانہ بھی ہے۔



جھنگ کی جانب عازم سفر ہونا

حضرت بابا بلھے شاہ رحمۃ اللہ علیہ جب حضرت شاہ عنایت قادری شطاری رحمۃ اللہ علیہ کے مرید ہوئے تو اپنے سلسلہ قادری شطاری کے مطابق آپ رحمۃ اللہ علیہ نے حضرت بابا بلھے شاہ رحمۃ اللہ علیہ کو سخت ریاضت اور مجاہدات کی ہدایت کی۔ حضرت شاہ عنایت قادری شطاری رحمۃ اللہ علیہ چونکہ سلسلہ عالیہ قادریہ شطاریہ سے منسلک تھے اور اس سلسلے کے بزرگوں کے متعلق مشہور ہے کہ اس سلسلہ سے تعلق رکھنے والے صوفیاء کرام رحمۃ اللہ علیہم سخت ریاضت و مجاہدے کے عادی ہوتے ہیں۔

حضرت شاہ عنایت قادری شطاری رحمۃ اللہ علیہ نے قادری اور شطاری دونوں سلاسل میں بیعت کی تھی اور یہ سب جانتے ہیں کہ سلسلہ عالیہ قادریہ حضور غوث اعظم حضرت سیدنا عبدالقادر جیلانی رحمۃ اللہ علیہ سے منسوب ہے اور شطاریہ سلسلہ کا تعلق حضرت شیخ بایزید بسطامی رحمۃ اللہ علیہ سے ہے۔

”شطار“ کا مفہوم تیز اور سرگرم کا ہے اس لئے اس سلسلے کے بزرگ زیادہ تر جنگلوں اور بیابانوں میں اپنی ریاضت اور عبادت کی تکمیل کیا کرتے تھے لہذا یہی ہدایت حضرت شاہ عنایت قادری شطاری رحمۃ اللہ علیہ نے حضرت بابا بلھے شاہ رحمۃ اللہ علیہ سے فرمایا کہ سخت مجاہدیت و ریاضات کے بغیر گوہر مقصود ہاتھ نہیں آ سکتا۔

حضرت بابا بلھے شاہ رحمۃ اللہ علیہ پیر و مرشد کی جانب سے ریاضات و مجاہدات کا حکم ملتے ہی حکم کی تکمیل کے لئے لاہور سے جھنگ کی جانب روانہ ہوئے اور ایک بالکل غیر

مانوس مقام جس کا پہلے آپ رحمۃ اللہ علیہ نے صرف نام سنا تھا اس کی جانب تنہا چل دیئے۔
حضرت شاہ عنایت قادری شطاری رحمۃ اللہ علیہ بھی اپنے مرید کی باطنی اور روحانی طاقتوں سے
آگاہ ہونا چاہتے تھے لہذا فرمایا:

”سنو عبداللہ رحمۃ اللہ علیہ اپنے نفس کی قوت کو آزمانا کبھی بھوک اور
کبھی پیاس سے کبھی تیز دھوپ اور کبھی سخت سردی سے یاد رکھنا
صبر قناعت اور توکل تصوف کی عمدہ ترین عمارت کے ستون ہیں
اگر ایک ستون بھی کمزور ہو تو عمارت منہدم ہو جائے گی۔ یاد رکھو!
ہم سب بلاشبہ عالم اسباب میں سانس لے رہے ہیں اور مسبب
الاسباب اللہ عزوجل ہی کی ذات پاک ہے۔ غیر کی گلیوں میں زندہ
رہنے سے کوچہ یار میں مرجانا بہتر ہے۔ جاؤ میری دعا تمہارے
ساتھ ہے کہ اللہ عزوجل تمہاری منزل شوق آسان فرمائے۔“

حضرت بابا بلھے شاہ رحمۃ اللہ علیہ نے مرشد پاک کی نصیحتوں کو ذہن نشین کیا اور لاہور
سے جھنگ کی جانب عازم سفر ہوئے۔ قلب میں خیال پیدا ہوا کہ مال و زر پاس نہیں
وہاں جا کر رہائش کا انتظام کیسے ہوگا اور کھانے کا کیا بندوبست کیا جائے گا؟ آپ رحمۃ اللہ علیہ
نے ان فاسد خیالات کو مرشد پاک کی نصیحتوں کی روشنی میں جھٹلا دیا اور وفور شوق سے اپنا
سفر جاری رکھا۔ جب آپ رحمۃ اللہ علیہ جھنگ پہنچے تو دریائے چناب کے کنارے ایک خستہ خال
جھونپڑی بنا کر اس میں سکونت اختیار کی۔ جھونپڑی کے لئے لکڑیاں درختوں کی شاخوں
سے حاصل کیں اور پردے کے لئے بوسیدہ کپڑے کے چٹائیوں اور ٹاٹ کے پرانے
ٹکڑے حاصل ہو گئے۔

حضرت بابا بلھے شاہ رحمۃ اللہ علیہ اس مقام پر حسب الارشاد مرشد پاک کئی برس تک
عبادات میں مصروف رہے۔ آپ رحمۃ اللہ علیہ اس خطے میں مقیم تھے جہاں پر تمام موسم پوری

آب و تاب سے جلوہ گر ہوتے تھے۔ جب شدید بارشیں ہوتیں تو جھونپڑی تباہ ہو جاتی۔ لو کے تھپڑے چلتے تو گرمی بے حال کر دیتی۔ بخ بستہ ہوائیں چلتی تو شدید سردی بدن پر کپکپی طاری کر دیتی مگر آپ رحمہ اللہ موسم کی سختیوں سے بے پرواہ ہو کر یادِ الہی میں مشغول رہے اور آپ رحمہ اللہ کے شوق میں ذرہ بھر کی واقع نہ ہوئی۔

حضرت بابا بلھے شاہ رحمہ اللہ کے اس طرزِ عمل کو وہ کسان بھی دیکھتے جن کی زرعی اراضی دریا کے قریب تھی۔ ان لوگوں نے جب دیکھا کہ ایک نوجوان دنیا سے بے نیاز عبادتِ الہی میں ہر وقت مشغول رہتا ہے اور دوسرے درویشوں کی طرح کسی کے آگے دست سوال نہیں کرتا تو ایک دن ایک کسان صبح سویرے مکئی کی چند روٹیاں اور ساگ لے کر آپ رحمہ اللہ کی خدمت میں حاضر ہوا اور نہایت ادب سے عرض کیا:

”حضور! اگر آپ رحمہ اللہ اسے کھالیں تو مجھے خوشی ہوگی۔“

حضرت بابا بلھے شاہ رحمہ اللہ نے بھداصرار ایک روٹی کھالی اور باقی روٹیاں اور سالن اس کسان کو واپس کر دیا اس کسان نے عرض کیا:

”حضور کیا آپ رحمہ اللہ کو میری روٹیاں اور سالن پسند نہیں آیا؟“

حضرت بابا بلھے شاہ رحمہ اللہ نے فرمایا:

”نہیں ایسی کوئی بات نہیں بلکہ میں نے تو پسندیدگی کے ساتھ آپ کی لائی ہوئی روٹی کھائی ہے لیکن مجھے میرے مرشد پاک کا حکم ہے کہ کم کھاؤں اور کم سوؤں چنانچہ میں نے اسی لئے ایک روٹی کھائی ہے۔“

حضرت بابا بلھے شاہ رحمہ اللہ کے ساتھ اپنی اس ملاقات کا ذکر اس کسان نے جا کر اپنی برادری اور دیگر لوگوں سے بھی کیا۔ پھر کیا تھا لوگ جوق در جوق آپ رحمہ اللہ کے پاس آنے لگے۔ کھانے پینے کی اشیاء کا ڈھیر لگ گیا اور آپ رحمہ اللہ کی عبادت میں

خلل واقع ہونے لگا۔ ان لوگوں نے ہمیشہ عمر رسیدہ لوگوں کو اتنی سخت ریاضات کرتے ہوئے دیکھا تھا یا پھر سنا تھا مگر یہ نوجوان تو کم عمری میں ہی اتنے سخت مجاہدے میں مشغول تھا کہ اسے موسم کی سختیوں کی بھی کچھ پرواہ نہ تھی۔

ان کی محبت دل عاصی میں ہو
کوئی تو انساں میں ہنر چاہئے

حضرت بابا بلھے شاہ رحمۃ اللہ علیہ اس تنہائی کی کیفیت سے دوچار نہیں تھے جس تنہائی میں آپ رحمۃ اللہ علیہ کچھ عرصہ سے رہ رہے تھے۔ آپ رحمۃ اللہ علیہ کا دل ہجوم دیکھ کر گھبرانے لگا مگر چونکہ یہ مرشد پاک کا حکم تھا اس لئے اپنی ریاضت و عبادت میں سستی کا مظاہرہ نہ کیا۔ آپ رحمۃ اللہ علیہ جب اداس ہو جاتے تو مرشد پاک حضرت شاہ عنایت قادری شطاری رحمۃ اللہ علیہ خواب میں وارد ہو کر آپ رحمۃ اللہ علیہ کو تسلی دیتے۔ آپ رحمۃ اللہ علیہ کو اس بات کا احساس تھا کہ مرشد پاک کی نظر کرم کی وجہ سے میری محنت رائیگاں نہیں جائے گی اسی لئے آپ رحمۃ اللہ علیہ خواب میں زیارت کے بعد اور زیادہ انہماک سے عبادت و ریاضت میں مصروف ہو جاتے۔



والد بزرگوار کی جھنگ آمد

کتب سیر میں منقول ہے کہ ایک عرصہ حضرت بابا بلھے شاہ رحمہ اللہ سخت ریاضت و مجاہدے میں مصروف رہے۔ ادھر ایک ہستی ایسی تھیں جن کو آپ رحمہ اللہ کی جدائی کا غم تھا اور آپ رحمہ اللہ بڑی شدت سے یاد آتے تھے وہ ہستی آپ رحمہ اللہ کی والدہ تھیں۔ انہوں نے آپ رحمہ اللہ کے والد حضرت نخی شاہ محمد درویش رحمہ اللہ سے تقاضا شروع کیا کہ ایک مرتبہ مجھے عبداللہ (رحمہ اللہ) سے ملو ا دیں مگر حضرت نخی شاہ محمد درویش رحمہ اللہ ان کو لے جانے پر آمادہ نہ ہوتے کہ بیٹے کی محنت میں خلل واقع ہوگا مگر بالآخر ایک روز ان کے تقاضہ سے مجبور ہو کر انہیں لے کر لاہور آئے۔ لاہور آ کر آپ رحمہ اللہ نے بیوی کے ہمراہ حضرت شاہ عنایت قادری شطاری رحمہ اللہ کے آستانے پر حاضری دی۔

حضرت شاہ عنایت قادری شطاری رحمہ اللہ نے حضرت نخی شاہ محمد درویش رحمہ اللہ کی آؤ بھگت کی اور آنے کی وجہ دریافت کی؟ آپ رحمہ اللہ نے عرض کیا کہ عبداللہ (رحمہ اللہ) کی ماں اس سے ملنے کے لئے بے قرار ہے اور اس نے ایک مدت سے اپنے لخت جگر کو نہیں دیکھا اس لئے اگر آپ رحمہ اللہ اجازت دیں تو اسے سکون ملے۔

حضرت شاہ عنایت قادری شطاری رحمہ اللہ نے فرمایا:

”شاہ صاحب! میں آپ رحمہ اللہ کو وہاں کیسے بھیج دوں اور پھر عبداللہ

(رحمہ اللہ) کے حالات سے تو آپ رحمہ اللہ بالکل بے خبر ہیں۔ اگر

آپ رحمہ اللہ، عبداللہ (رحمہ اللہ) کے پاس اس کی والدہ کو لے کر گئے

تو مجھے خدشہ ہے کہ وہ کہیں اپنی والدہ سے مل کر بد دل نہ ہو جائے اور میں نے اس کی تربیت میں کوئی کسر نہیں چھوڑی اب اگر اس کا دل مجاہدے کی طرف راغب ہو گیا ہے تو مجھے خدشہ ہے کہ آپ دونوں سے مل کر اس کا ذہن بدل نہ جائے اور میری محنت رائیگاں نہ چلی جائے۔ میں صرف یہ کر سکتا ہوں کہ صرف آپ رحمہ اللہ اپنے بیٹے سے مل لیں اور زوجہ کو اپنے ساتھ نہ لے جائیں۔“

چنانچہ آپ رحمۃ اللہ تعالیٰ علیہ کے والد صاحب نے زوجہ محترمہ کو ایک عزیز کے پاس لاہور میں چھوڑا اور خود جھنگ کی طرف عازم سفر ہوئے۔

حضرت نخی شاہ محمد درویش رحمہ اللہ، حضرت شاہ عنایت قادری شطاری رحمہ اللہ کی جانب سے اجازت ملنے کے بعد جب دریائے چناب کے کنارے پہنچے تو انہیں حضرت بابا بلھے شاہ رحمہ اللہ کی تلاش میں کوئی مشکل نہیں ہوئی پھر جب انہوں نے بیٹیکو دیکھا تو پہچان نہ پائے کہ سرخ و سپید چہرے والا خوبصورت عبداللہ (رحمہ اللہ) اب موسم کی سختیوں کو برداشت کر کے اور سخت مجاہدے کے بعد وہ پہلے والا عبداللہ (رحمہ اللہ) نہ رہا تھا۔ نو جوان عبداللہ (رحمہ اللہ) اب ایک دانا مرد کے روپ میں تھا۔ انہوں نے بڑی دیر تک بیٹے کو گلے سے لگائے رکھا اور چہرے کی طرف دیکھتے ہوئے یہ کہتے رہتے کہ عبداللہ (رحمہ اللہ) تمہیں کیا ہو گیا؟ پھر خود ہی تھوڑی دیر کے بعد احساس ہوا کہ حضرت شاہ عنایت قادری شطاری رحمہ اللہ کے حلقہ ارادت میں شامل ہو چکا ہے اور وہ خود صاحب علم اور صاحب نظر ہیں وہ اپنے مرید سے کس طرح بے خبر ہو سکتے ہیں اور انہیں معلوم ہے کہ یہ کس منزل پر پہنچ چکا ہے؟

حضرت نخی شاہ محمد درویش رحمہ اللہ نے حضرت بابا بلھے شاہ رحمہ اللہ کو نصیحت

کرتے ہوئے فرمایا:

”بیٹا! یاد رکھو کہ ظاہری رنگ و روپ ختم ہونیوالا ہے اصل روپ تو انسان کے اندر کا ہے اور اصل طاقت بھی انسان کے اندر کی ہوتی ہے انشاء اللہ العزیز تمہاری یہ عبادت و ریاضت بارگاہ الہی میں مقبول ہوگی۔“

حضرت بابا بلھے شاہ رحمہ اللہ کے والد بزرگوار حضرت نخی شاہ محمد درویش رحمہ اللہ بھی صاحب کمال تھے۔ انہوں نے بیٹے کو نصیحتیں کیں اور تمام دن اور رات میں اپنے بیٹے کے معمولات کا مشاہدہ کیا اور اطمینان محسوس کیا کہ ان کا بیٹا ان سے دور رہ کر وقت ضائع نہیں کر رہا بلکہ ایک ارفع مقام کی جانب پیش رفت کر رہا ہے۔ فجر کی نماز دونوں باپ بیٹا نے اکٹھے ادا کی اور بعد نماز فجر انہوں نے حضرت بابا بلھے شاہ رحمہ اللہ سے رخصت لی اور دوبارہ لاہور روانہ ہوئے۔

حضرت نخی شاہ محمد درویش رحمہ اللہ کے جانے کے بعد حضرت بابا بلھے شاہ رحمہ اللہ کافی دیر تک ملول رہے کہ مشفق باپ ان سے رخصت ہو گئے تھے۔ ان حالات میں آپ رحمہ اللہ کو مرشد پاک سے جدائی کا غم اور زیادہ محسوس ہوا۔ جن کی اطاعت کے لئے گھربار چھوڑا وہی پاس نہیں ہیں۔ مگر آپ رحمہ اللہ ان خیالات کو پس پشت کرتے ہوئے مرشد پاک کے فرمان کے مطابق و فور شوق سے عبادت و ریاضت میں مشغول ہو گئے کہ میرے مرشد پاک اس سے خوش ہوں گے اور میرے مرشد پاک میری جانب سے کبھی غافل نہیں ہو سکتے۔ اکثر ایسا ہوتا کہ مرشد پاک کے ساتھ ایسے باتیں ہوتیں جیسے وہ خود سامنے تشریف فرما ہیں اور آپ رحمہ اللہ جدائی کا غم بیان کر رہے ہیں۔



پیر و مرشد کی بارگاہ میں حاضر ہونا

کتب سیر میں منقول کہ کافی عرصہ دریائے چناب کے کنارے عبادات و ریاضات کے بعد جب حضرت بابا بلھے شاہ رحمہ اللہ لاہور اپنے پیر و مرشد کی خدمت میں حاضر ہوئے۔ جدائی کا یہ عرصہ قریباً چھ برسوں پر محیط تھا۔ ان چھ برسوں میں آپ رحمہ اللہ کو مرشد پاک حضرت شاہ عنایت قادری شطاری رحمہ اللہ کی مکمل سرپرستی اور فیض حاصل رہا۔ جب حضرت شاہ عنایت شطاری رحمہ اللہ نے آپ رحمہ اللہ سے ملاقات فرمائی تو دیکھا کہ اب آپ رحمہ اللہ کو مزید خلوت نشینی کی ضرورت نہیں ہے تو انہوں نے حکم دیا:

”عبداللہ (رحمہ اللہ)! اب تم خلوت نشینی ترک کر دو۔“

حضرت بابا بلھے شاہ رحمہ اللہ نے مرشد پاک کی بات سنی تو خوشی کے آنسو جاری ہو گئے کہ اب مرشد پاک کی خدمت کی سعادت نصیب ہوگی۔ آپ رحمہ اللہ کافی دیر تک مرشد پاک کے ساتھ لیٹ کر روتے رہے۔ وہ لوگ جو آپ رحمہ اللہ کو خلوت نشینی سے پہلے دیکھ چکے تھے وہ اب شدید عبادت و ریاضت کے بعد کے عبداللہ (رحمہ اللہ) کو دیکھ کر حیران تھے۔ وہ اس بات سے بے خبر تھے کہ آپ رحمہ اللہ نے اپنے روز و شب کیسے بسر کئے اور مرشد کی جدائی کا غم انہیں کیسے بے قرار کئے رکھے تھا؟



حضور داتا گنج بخش علیہ السلام کے

مزارِ پاک پر حاضری

خلوت نشینی کے بعد لاہور میں قیام کے دوران حضرت بابا بلھے شاہ علیہ السلام اکثر و بیشتر حضور داتا گنج بخش حضرت سیدنا علی بن عثمان الہجویری علیہ السلام کے مزارِ پاک پر حاضر ہوتے تھے۔ ایک مرتبہ آپ علیہ السلام مزارِ پاک میں موجود تھے اور سینکڑوں طالبانِ حق بھی حاضر خدمت تھے لوگ اپنے نعتیہ کلام سنارہے تھے۔ اس موقع پر آپ علیہ السلام نے اپنی پنجابی نعت پڑھی اور سب لوگوں کو حیران کر دیا اور لوگوں پر آپ علیہ السلام کی نعت سننے کے بعد ایک مستانہ کیفیت طاری تھی۔

جدوں احد ایک اکلا سی ، نہ ظاہر کوئی تجلا سی
نہ رب رسول نہ اللہ سی نہ جبار تے نہ قہار
بے چون و بے چگونہ سی بے شبہ تے بے نمونہ سی
نہ کوئی رنگ نمونہ سی ہن ہویا گونا گونا ہزار
پھر کن کہا فیکون کمایا بے چونی تو چون بنایا
”احد“ دے وچ ”میم“ رلایا تاہیو کیتا ایڈ پیار
ہن میں لکھیا سوہنا یار جس دے حسن دا گرم بزار
پیر پیغمبر اس دے بردے ، انس ملائک سجدے کردے

سر قدماں دے اتے دھر دے، سب توں وڈی اوہ سرکار
 تجوں مسیت تجوں بت خانہ برقی رہاں نہ روزہ جاناں
 بھلا وضو. نماز دوگانہ تیں پر جان کراں نثار
 جو کوئی اس نوں لکھیا چاہے بے وسیلے نہ لکھیا جائے
 شاہ عنایت بھیت بتائے تاہیں کھلے سب اسرار
 ہن میں لکھیا سوہنا یار جس دے حسن دا گرم بزار
 اس محفل میں شرکت کے بعد اور اس نعت کو پڑھنے کے بعد حضرت بابا بلھے
 شاہ رحمہ اللہ کے قلب میں دیدار مصطفیٰ کی لگن مزید بڑھ گئی اور آپ رحمہ اللہ کے ساتھ ساتھ
 لوگوں کی آنکھوں سے بھی آنسو جاری تھے۔



حضور نبی کریم ﷺ کی زیارت باسعادت

حضرت بابا بلھے شاہ رحمۃ اللہ علیہ حضور داتا گنج بخش رحمۃ اللہ علیہ کے مزار پاک سے لوٹنے کے بعد سیدھے مرشد پاک کی خدمت میں حاضر ہوئے۔ آپ رحمۃ اللہ علیہ کی ظاہری حالت آپ رحمۃ اللہ علیہ کے باطن کو ظاہر کر رہی تھی۔۔۔ مرشد پاک کو معلوم تھا کہ عبداللہ (رحمۃ اللہ علیہ) اس وقت حضور داتا گنج بخش رحمۃ اللہ علیہ کے دربار پر حاضری دے کر آیا ہے۔ انہوں نے آپ رحمۃ اللہ علیہ سے دریافت فرمایا:

”عبداللہ (رحمۃ اللہ علیہ)! یہ کیا حالت ہو گئی جب گئے تھے تو سب ٹھیک تھا اور جب آئے ہو تو کچھ ٹھیک نہیں ہے مجھے بتاؤ کہ تمہیں کیا پریشانی لاحق ہو گئی؟“

حضرت بابا بلھے شاہ رحمۃ اللہ علیہ نے روتے ہوئے عرض کیا:

”مرشد پاک! میں حضور نبی کریم ﷺ کی یاد میں تڑپ رہا ہوں آج حضور داتا گنج بخش رحمۃ اللہ علیہ کے مزار پاک کے احاطہ میں لوگ نعتیہ کلام پڑھ رہے تھے میں نے بھی پڑھا اور پھر مجھے اپنی محرومی پر رونا آ گیا۔“

حضرت شاہ عنایت قادری شطاری رحمۃ اللہ علیہ نے جب آپ رحمۃ اللہ علیہ کی بات سنی تو آبدیدہ ہو گئے اور فرمایا:

”بیٹا عبداللہ (رحمۃ اللہ علیہ)! حضور نبی کریم ﷺ کی یاد میں آنسو بہانا

کسی سعادت سے کم نہیں اللہ عزوجل تمہاری پکار ضرور سنے گا اور
اگر اس نے تمہاری پکار سن لی تو پھر تم مفلس نہیں رہو گے۔“

حضرت بابا بلھے شاہ رحمۃ اللہ علیہ کی آنکھوں میں عقیدت کے آنسو رواں تھے اور یہ
وہ آنسو تھے جو صرف دیدارِ مصطفیٰ صلی اللہ علیہ وسلم کے لئے نکل رہے تھے۔ آپ رحمۃ اللہ علیہ نے روتے
ہوئے عرض کیا:

”مرشد پاک! میں تو ان آنسوؤں کو شہرِ رسول صلی اللہ علیہ وسلم کی گلیوں کی
خاک میں جذب کرنا چاہتا ہوں کہ حضور نبی کریم صلی اللہ علیہ وسلم کا ارشاد
گرامی ہے جس نے میری قبر کی زیارت کی گویا اس نے مجھے زندہ
دیکھ لیا، آپ رحمۃ اللہ علیہ میرے لئے دعا فرمائیے۔“

حضرت شاہ عنایت قادری رحمۃ اللہ علیہ نے کچھ دیر خاموش رہنے کے بعد
فرمایا:

”بیٹا عبداللہ رحمۃ اللہ علیہ! کیا تم مدینہ طیبہ جانا چاہتے ہو؟“
حضرت بابا بلھے شاہ رحمۃ اللہ علیہ نے عرض کیا:

”مرشد پاک اب دیدار کے علاوہ کوئی چارہ نہیں ہے۔“
حضرت شاہ عنایت قادری رحمۃ اللہ علیہ نے ایک مرتبہ پھر کچھ دیر کے لئے
خاموشی اختیار کی پھر فرمایا:

”بیٹا عبداللہ رحمۃ اللہ علیہ! تمہیں تمہارے سوال کا جواب تین روز بعد
مل جائے گا اپنے حوصلوں کو قابو میں رکھنا اور اللہ عزوجل سے لو
لگائے رکھنا اللہ عزوجل سب بہتر کرنے والا ہے۔“

حضرت بابا بلھے شاہ رحمۃ اللہ علیہ یہ سن کر ملول ہو گئے اور دل میں یہ خیال آیا کہ شاید
ان کے مقدر میں مدینہ طیبہ کی حاضری نہیں ہے ورنہ پیر و مرشد تین دن انتظار کا حکم نہ

دیتے۔ تیسری رات کو جب آپ رحمۃ اللہ علیہ آدھی رات کے وقت وظائف سے فارغ ہو کر سونے کے لئے لیٹے تو یہی خیال ذہن میں گردش کر رہا تھا اور انہی خیالوں کے ساتھ آپ رحمۃ اللہ علیہ نیند کی وادیوں میں چلے گئے۔ آپ رحمۃ اللہ علیہ نے دیکھا کہ ایک نورانی محفل ہے اور اس نورانی محفل میں بڑے بڑے بزرگ موجود ہیں اچانک مجلس پر ایک مسحور کن خوشبو چھا گئی اور ایک نورانی پیکر کو دیکھا اور پھر بتایا گیا کہ یہی آقائے دو جہاں حضور نبی کریم صلی اللہ علیہ وسلم ہیں۔

فجر کی نماز کے وقت حضرت بابا بلھے شاہ رحمۃ اللہ علیہ تیزی سے مسجد کی جانب بڑھے اور سیدھے مرشد پاک کی خدمت میں حاضر ہوئے۔ فجر کی نماز میں ابھی وقت تھا اور مرشد پاک تہجد کی نماز پڑھ کر فارغ ہوئے تھے۔ جب انہوں نے آپ رحمۃ اللہ علیہ کو دیکھا تو مسکرا دیئے۔ آپ رحمۃ اللہ علیہ نے آگے بڑھ کر مرشد پاک کے پیروں کو پکڑ لیا اور ان سے لپٹ کر رونے لگے۔ مرشد پاک آپ رحمۃ اللہ علیہ کے سر پر ہاتھ پھیرتے جا رہے تھے اور کچھ دیر بعد انہوں نے فرمایا:

”بیٹا عبداللہ رحمۃ اللہ علیہ! اللہ کبیر و علیم نے اس عاجز بندے کی لاج رکھ لی اور تمہیں اس نعمت سے بڑھ کر عطا فرمایا جس کی تمنا تم کر رہے تھے تم تو مدینہ طیبہ کی زیارت کی تمنا کر رہے تھے اور اس قادر المطلق نے تمہیں مدینے والے کی زیارت عطا فرمائی تم تو رات ہی میں مفلسی سے تو نگری کی طرف آگئے اور میرے بیٹے اس کی حفاظت کرنا اور حضور نبی کریم صلی اللہ علیہ وسلم کی سنت پر عمل کرنا پاد رکھو جس نے ان کی سنت پر عمل نہیں کیا وہ زندگی بھر سفر میں رہنے کے باوجود بھی منزل پر نہیں پہنچا۔“



پانڈو کے واپسی اور صدمہ عظیم

حضرت بابا بلھے شاہ رحمہ اللہ خلوت نشینی کے بعد لاہور میں مرشد پاک حضرت شاہ عنایت قادری شطاری رحمہ اللہ کے پاس مقیم رہے۔ کچھ عرصہ بعد حضرت شاہ عنایت قادری شطاری رحمہ اللہ نے فرمایا:

”عبداللہ (رحمہ اللہ)! تمہیں پانڈو کے واپس چلے جانا چاہئے وہاں تمہارے والدین اور بہنیں تمہارا انتظار کر رہے ہیں۔“

حضرت بابا بلھے شاہ رحمہ اللہ مرشد پاک کے فرمان کے مطابق پانڈو کے روانہ ہو گئے۔ آپ رحمہ اللہ تقریباً سات برس بعد پانڈو کے واپس جا رہے تھے۔ آپ رحمہ اللہ کو جہاں گھر جانے کی خوشی تھی وہیں مرشد پاک سے جدائی پر دل مغموم تھا۔ انہی ملی جلی کیفیات کے ساتھ آپ رحمہ اللہ مرشد پاک کی اجازت سے پانڈو کے روانہ ہوئے۔

حضرت بابا بلھے شاہ رحمہ اللہ پانڈو کے پہنچے تو آپ رحمہ اللہ کے اہل خانہ آپ رحمہ اللہ کو دیکھ کر بے حد خوش ہوئے۔ گھر والے ایسے خوش تھے جیسے آپ رحمہ اللہ کسی دوسرے ملک سے عرصہ دراز بعد واپس لوٹے ہوں۔ چودھری پانڈو کی مالی معاونت سے ایک چھوٹا سا مدرسہ ترقی کرتے کرتے ایک بڑے علمی مرکز کی حیثیت اختیار کر گیا تھا۔ چودھری پانڈو کی وفات کے بعد ان کے بھائی سدھار اور ان کے بیٹوں نے چودھری پانڈو کی روش کے بالکل برعکس روش اختیار کی۔ چودھری پانڈو مدرسہ کو خاص اہمیت دیا کرتے تھے اور اسی وجہ سے ارد گرد کے لوگ حصول علم کے لئے اس مدرسہ میں آیا کرتے

تھے۔ حضرت نخی شاہ محمد درویش رحمہ اللہ ان کے قیام و طعام کا خاص خیال رکھتے تھے جبکہ اس کے برعکس چودھری پاٹو کے بھائی اور بیٹوں کے ہاتھوں میں مدرسے کی بھاگ دوڑ آنے کے بعد ان کا سلوک حضرت نخی شاہ محمد درویش رحمہ اللہ اور ان اہل خانہ سے ناروا ہو چکا تھا۔ چودھری پاٹو تو آپ رحمہ اللہ کی بڑی عزت و تکریم کیا کرتا تھا مگر اس کے برعکس اس کا بھائی اور بیٹے تو مدرسہ کا رخ کرنا بھی گوارا نہ کرتے اور اگر آ بھی جاتے تو آپ رحمہ اللہ سے ایسا سلوک کرتے جیسے آپ رحمہ اللہ ان کے ذاتی ملازم ہوں۔

پھر وہ وقت بھی آیا جب حضرت نخی شاہ محمد درویش رحمہ اللہ نے مدرسہ کا انتظام چلانے کے لئے لوگوں سے مالی معاونت کی اپیل شروع کر دی کہ چودھری پاٹو کے بھائی اور بیٹوں نے مدرسہ کے لئے وقف آمدنی سے بھی ہاتھ کھینچ لیا۔ آپ رحمہ اللہ کی مالی معاونت کی اپیل پر لوگوں نے لبیک کہا اور یوں مدرسہ کے نظم و نسق میں کوئی فرق نہ آیا اور بدستور لوگ اس مدرسہ سے فیضیاب ہوتے رہے۔

حضرت بابا بلھے شاہ رحمہ اللہ کی پاٹو کے واپسی کے کچھ عرصہ بعد ہی حضرت نخی شاہ محمد درویش رحمہ اللہ اس جہان فانی سے کوچ فرما گئے۔ آپ رحمہ اللہ ایک عرصہ کی جدائی کے بعد اپنے والد بزرگوار کی خدمت میں حاضر ہوئے تھے اور ابھی ان کی صحبت سے فیضیاب بھی نہ ہوئے تھے کہ وہ اس جہان فانی سے کوچ فرما گئے۔

حضرت نخی شاہ محمد درویش رحمہ اللہ کے وصال کے کچھ عرصہ بعد ہی حضرت بابا بلھے شاہ رحمہ اللہ کی والدہ بھی اس جہان فانی سے کوچ فرما گئیں۔ والد بزرگوار کے صدمہ عظیم کے بعد یہ دوسرا بڑا صدمہ تھا جس نے آپ رحمہ اللہ کی زندگی کو بدل کر رکھ دیا۔ والدہ کے وصال کے بعد دونوں چھوٹی ہمشیرگان بھی اس جہان فانی سے کوچ فرما گئیں اور یوں آپ رحمہ اللہ کی پاٹو کے واپسی کے کچھ ہی عرصہ میں آپ رحمہ اللہ والدین کے سبب شفقت اور دونوں چھوٹی بہنوں کی محبت سے محروم ہو گئے۔ اب آپ رحمہ اللہ اور آپ

رحمۃ اللہ علیہ کی بڑی بہن ہی حیات تھیں۔

حضرت بابا بلھے شاہ رحمۃ اللہ علیہ ان پے درپے صدموں کے بعد سارا دن اس بیٹھے رہتے تھے۔ جن کی خدمت کے لئے آپ رحمۃ اللہ علیہ گھر واپس لوٹے تھے وہ ہستیاں اب اس دنیا میں ہی نہ رہی تھیں۔ گھر ایک وحشت کا سماں پیدا کرتا تھا کچھ عرصہ قبل جو گھر بھرا ہوا تھا اب اس میں ویرانی تھی۔ کچھ ہی عرصہ میں اس گھر کے چار افراد اس دنیا فانی سے رخصت ہو گئے۔ یہ وہ افراد تھے جنہوں نے ایک عرصہ آپ رحمۃ اللہ علیہ کا شدت سے انتظار کیا اور جب آپ رحمۃ اللہ علیہ تشریف لائے تو وہ اگلے جہان رخصت ہو گئے۔

مرشد پاک حضرت شاہ عنایت قادری شطاری رحمۃ اللہ علیہ ان پے درپے سانحات پر پانڈو کے تشریف لائے اور حضرت بابا بلھے شاہ رحمۃ اللہ علیہ کو گلے لگا کر پیار کرتے رہے۔ آپ رحمۃ اللہ علیہ بھی اس وقت ایک سرپرست کی کمی شدت سے محسوس کر رہے تھے۔ آپ رحمۃ اللہ علیہ نے مرشد پاک سے عرض کیا

”مجھے اپنے ساتھ لاہور واپس لے جائیں میں اب پانڈو کے رہنا نہیں چاہتا۔“

حضرت شاہ عنایت قادری شطاری رحمۃ اللہ علیہ نے فرمایا:

”عبداللہ (رحمۃ اللہ علیہ)! ابھی تمہیں یہیں رہنا ہو گا تمہاری ضرورت

اس جگہ کو بہت زیادہ ہے۔“

ان عظیم صدمات کے باوجود حضرت بابا بلھے شاہ رحمۃ اللہ علیہ مرشد پاک کے فرمان

کے مطابق پانڈو کے میں ہی قیام پذیر رہے۔ آپ رحمۃ اللہ علیہ نے مدرسہ کا انتظام ایک مولوی صاحب کے سپرد کر دیا اور خود عبادت و ریاضت میں مشغول ہو گئے۔



مغرور چوہدریوں کا انجامِ بد

حضرت بابا بلھے شاہ رحمہ اللہ کا زمانہ سیاسی انتشار سے بھرپور تھا اور مغل فرزوا اورنگ زیب عالمگیر وفات پا چکا تھا اور اس کی وفات کے بعد پورے ملک میں بالعموم اور پنجاب میں بالخصوص خانہ جنگی کی آگ بھڑک اٹھی تھی اور سکھ پنجاب پر اپنا اقتدار قائم کرنے کی کوششوں میں مصروف تھے۔ اس پر آشوب دور میں دو ہزار سکھ سپاہیوں کا ایک دستہ جن کے پاس توپ خانہ بھی تھا ملتان کی جانب حملہ کرنے کی غرض سے رواں دواں تھا۔ سکھ سپاہیوں کا یہ جتھہ جب موضع متکے نزد رائے ونڈ پہنچا تو اس نے وہاں پڑاؤ ڈالا۔ اس جتھہ میں ایک سکھ سپاہی جو موضع گھونڈ کا رہنے والا تھا اس نے اپنے سکھ افسر سے ایک رات کی چھٹی مانگی تاکہ وہ اپنے بیوی بچوں سے مل آئے جو نزدیکی گاؤں میں رہتے تھے۔ اس کے افسر نے اسے چھٹی دے دی اور وہ سکھ سپاہی نزدیکی گاؤں ”گھونڈ“ کی جانب روانہ ہو گیا۔

گھونڈ گاؤں تک جانے کا راستہ موضع پانڈو کے میں سے گزرتا تھا اور اس دور میں حضرت بابا بلھے شاہ رحمہ اللہ پانڈو کے میں مقیم تھے۔ یہ گاؤں پانڈو کے بھٹی کی ملکیت تھا اور یہاں کے تمام رنگھڑ بے حد متکبر اور ہٹ دھرم تھے وہ اپنے گاؤں سے کسی بھی گھڑسوار کو گزرنے نہیں دیتے تھے اور ان کا اعلان تھا کہ اگر کسی میں یہ جرأت ہے تو وہ ہمارے علاقے میں گھوڑے پر بیٹھ کر گزر کر دکھائے۔ جب وہ سکھ سپاہی گھوڑے پر سوار ہو کر یہاں سے گزرا تو رنگھڑنوں نے اسے گھوڑے سے اتار لیا گھوڑا اس سے چھین لیا اور اس کی

خوب پٹائی کی پھر اسے گھیٹتا ہوا اس جگہ پر لایا جہاں موچی چمڑہ رنگتے تھے۔ انہوں نے سکھ سپاہی کے کیس کھول ڈالے اور کنویں کا غلیظ پانی اس کے سر اور منہ میں ڈالا حتیٰ کہ اسے بری طرح ذلیل کیا گیا۔ اس دن گاؤں کا چوہدری پانڈو اتفاقاً گاؤں میں موجود نہ تھا۔ یہ ہنگامہ آرائی دیکھ کر حضرت بابا بلھے شاہ رحمۃ اللہ علیہ آگے بڑھے اور سکھ سپاہی کو اس رنگھڑنو جوان سے چھڑایا اس کو اس کے گھوڑے پر سوار کرایا اور اسے گاؤں کی حدود سے دوسری جانب چھوڑ آئے اور کہا کہ تم جاؤ میرے ساتھ جو ہو گا دیکھا جائے گا۔

جب حضرت بابا بلھے شاہ رحمۃ اللہ علیہ اس سکھ سپاہی کو چھوڑ کر واپس آئے تو گاؤں کے تمام رنگھڑ آپ رحمۃ اللہ علیہ کے مخالف ہو گئے انہوں نے آپ رحمۃ اللہ علیہ پر الزام لگایا گیا کہ آپ رحمۃ اللہ علیہ نے ایک غیر مسلم کی حمایت کی ہے۔ اتنے میں گاؤں کا سردار چوہدری پانڈو بھی آن پہنچا۔ اس نے بغیر کسی صلاح و مشورہ کے یہ فیصلہ دے دیا کہ آپ رحمۃ اللہ علیہ کو پتھر مار مار گاؤں بدر کر دیا جائے۔ تاہم گاؤں کے لوگوں کی اکثریت جو آپ رحمۃ اللہ علیہ کے تقویٰ کی بدولت آپ رحمۃ اللہ علیہ کا بڑا احترام کرتی تھی ان میں سے کوئی بھی آپ رحمۃ اللہ علیہ کو پتھر مارنے پر راضی نہ ہوا۔ چوہدری پانڈو اور سدھار کی اولاد نے آپ رحمۃ اللہ علیہ کو پتھر مارنے شروع کئے اور اگرچہ اس وقت شیخو نامی ایک شخص کی بروقت امداد سے آپ رحمۃ اللہ علیہ کی جان بچ گئی لیکن آپ رحمۃ اللہ علیہ کچھ پتھر لگنے سے زخمی ضرور ہو گئے۔ یہ شیخو چوہدری پانڈو کا داماد تھا اور آپ رحمۃ اللہ علیہ کا بڑا ارادت مند تھا۔

اس ناخوشگوار واقعہ سے دلبرداشتہ ہو کر حضرت بابا بلھے شاہ رحمۃ اللہ علیہ پانڈو کے سے موضع دتوہ چلے گئے جو پانڈو کے سے صرف دو میل کے فاصلے پر واقع ایک گاؤں ہے۔ اس وقت آپ رحمۃ اللہ علیہ کے والدین اور ہمشیرگان وفات پا چکے تھے۔ گاؤں کے چند معززین نے باہم مشورہ کیا اور چوہدری پانڈو کے پاس جا کر کہا کہ حضرت بابا بلھے شاہ رحمۃ اللہ علیہ کے والد ہمارے پیش امام رہ چکے ہیں اور سید بھی ہیں اور ان کی نجابت و شرافت بھی کسی

شک و شبہ سے بالاتر ہے جب ارد گرد کے لوگ سنیں گے تو کیا کہیں گے کہ چوہدری پانڈو کس قدر بد لحاظ اور ناقدر شناس آدمی ہے کہ اس نے ایک سید زادے اور عالم زادے کو اپنے گاؤں سے نکال دیا، راجپوتوں اور رائٹھوں کا یہ شیوہ نہیں ہے۔ پھر ان لوگوں نے فیصلہ کیا کہ موضع دفتوہ جا کر حضرت بابا بلھے شاہ رحمہ اللہ سے معافی مانگی جائے کہ کہیں ایسا نہ ہو کہ وہ جلال میں آکر کوئی بددعا دیں اور ہماری تباہی و بربادی ہو جائے۔ اس پر چوہدری پانڈو سدھار اور شیخو یہ تینوں موضع دفتوہ جا پہنچے اور آپ رحمہ اللہ سے عرض کیا کہ ہم آپ رحمہ اللہ کو لینے آئے ہیں اور آپ رحمہ اللہ واپس گاؤں چلیں۔ آپ رحمہ اللہ نے فرمایا:

”ہم اس گاؤں کو چھوڑ آئے اب دوبارہ اس گاؤں نہیں جائیں گے۔“

چوہدری پانڈو نے عرض کیا کہ اگر آپ رحمہ اللہ ہمارے ساتھ واپس گاؤں نہیں جائیں گے تو ہم زبردستی اٹھا کر لے جائیں گے۔ آپ رحمہ اللہ نے ایک مرتبہ پھر انکار کر دیا اور پھر چوہدری پانڈو نے نہایت بے ادبی کے ساتھ آپ رحمہ اللہ کا بازو پکڑ کر ساتھ چلنے کو کہا۔ آپ رحمہ اللہ نے فرمایا:

”میرا بازو چھوڑ دو ہم نہیں جائیں گے۔“

چوہدری پانڈو نے کہا کہ ہم آپ رحمہ اللہ سے کم از کم دعایا بددعا لے کر ہی لوٹیں گے اور خالی ہاتھ نہیں لوٹیں گے اس پر آپ رحمہ اللہ نے فرمایا:

”میرے پاس نہ دعا ہے اور نہ بددعا۔“

چوہدری پانڈو بدستور بضد رہا اور تلخ کلامی کے انداز میں بحث و تکرار کرتا رہا اور الٹی سیدھی دھمکیاں بھی دیتا رہا اور اسی طرح آپ رحمہ اللہ کو کھینچتا رہا جس پر آپ رحمہ اللہ نے فرمایا:

بلھا بے توں غازی بنائیں لک بنھ تلوار

پہلوں رنگھڑ پانڈو مار کے پچھوں کافر مار

اجڑ گئے پاٹو کے نگھر گیا سدھار
وسدا رہے شیخوپورہ لگی رہے بہار
یہ شیخوپورہ ضلع شیخوپورہ نہیں ہے بلکہ پاٹو کے کا ایک گاؤں ہے جو اب بھی
آباد ہے اور اسے شیخو کی اولاد نے آباد کیا تھا جس نے آپ رحمۃ اللہ علیہ کو پتھر مارتے وقت
بچایا تھا۔

وہ سکھ سپاہی جب اپنے بال بچوں سے مل کر واپس اپنی پلٹن میں آیا تو اس
نے تمام واقعہ اپنی پلٹن کو سنایا تب فوج کے تمام افسروں نے مل کر یہ فیصلہ کیا کہ ملتان کی
جانب بعد میں چلیں گے پہلے پاٹو کے والوں کی خبر لی جائے۔ اس فیصلہ کے بعد تمام
سکھ فوج بلائی گئی اور یہ فوج آسمانی بجلی کی مانند پاٹو کے پر ٹوٹ پڑی جو سامنے آیا اسے
قتل کرتے رہے اور جب گاؤں کی زمین لوگوں کے خون سے سرخ ہو گئی تو سکھ جتھے نے
لوٹ مار شروع کر دی۔ چوہدری پاٹو کا برا خشر ہوا۔ موضع سدھار کو ایسا زلزلے کا جھٹکا
لگا کہ سارا گاؤں زمین میں دھنس گیا اور اب اس گاؤں کے کھنڈرات موجود ہیں۔
جب چوہدری پاٹو نے اپنے گاؤں پر سکھوں کا حملہ دیکھا تو وہ کسی طرح
بھاگ کر حضرت بابا بلھے شاہ رحمۃ اللہ علیہ کی خدمت میں حاضر ہوا اور عرض کیا:

”حضور! میرا تو کچھ رہنے دیں۔“

حضرت بابا بلھے شاہ رحمۃ اللہ علیہ نے فرمایا:

”چوہدری پاٹو! تمہارا اب کچھ نہیں رہا ہاں گاؤں کا نام پاٹو کے
ضرور رہے گا اور جب تک یہ گاؤں رہے گا تمہارا نام قائم رہے گا
تا کہ لوگ عبرت حاصل کریں۔“



لاہور آمد اور قصور روانگی

حضرت بابا بلھے شاہ رحمۃ اللہ علیہ پانڈو کے کی تباہی کے بعد اپنے مریدوں اور بڑی ہمیشہ کے ہمراہ لاہور تشریف لائے اور مرشد پاک حضرت شاہ عنایت قادری شطاری رحمۃ اللہ علیہ کی خدمت میں حاضر ہوئے۔ حضرت شاہ عنایت قادری شطاری رحمۃ اللہ علیہ بذریعہ کشف تمام حالات سے باخبر تھے آپ رحمۃ اللہ علیہ نے حضرت بابا بلھے شاہ رحمۃ اللہ علیہ کو گلے لگایا اور انہیں دلا سہ دیا۔ حضرت بابا بلھے شاہ رحمۃ اللہ علیہ مرشد پاک کے گلے سے لگ کر خوب روئے اور عرض کرتے رہے:

”حضور! مجھے خود سے جدا کیوں؟“

حضرت بابا بلھے شاہ رحمۃ اللہ علیہ ابھی کچھ دن لاہور میں مرشد پاک حضرت شاہ عنایت قادری شطاری رحمۃ اللہ علیہ کی خدمت میں رہے تھے کہ حضرت شاہ عنایت قادری شطاری رحمۃ اللہ علیہ نے فرمایا:

”عبداللہ (رحمۃ اللہ علیہ)! تم قصور چلے جاؤ وہاں کے لوگوں کو تمہاری

نہ ورت ہے۔“

مرشد پاک کا حکم سن کر حضرت بابا بلھے شاہ رحمۃ اللہ علیہ سوچ میں گم ہو گئے اور اس سے نہ بے تسر کا سفر تھا جہاں پر آپ رحمۃ اللہ علیہ جانا نہیں چاہتے تھے حالانکہ آپ رحمۃ اللہ علیہ قصور میں اس سے پہلے تعلیم وصول کے لئے جا چکے تھے اور قصور آپ رحمۃ اللہ علیہ کا دیکھا ہوا شہر تھا مین نہ جانے کی ایک وجہ یہ تھی کہ آپ رحمۃ اللہ علیہ کے استاد گرامی وہاں رہائش پذیر

تھے اور وہ ظاہری شریعت کی اتباع کے قائل تھے اور انہیں صوفیوں سے کوئی دلچسپی نہ تھی اور حضرت بابا بلھے شاہ رحمۃ اللہ علیہ کا انداز صوفیانہ تھا۔ آپ رحمۃ اللہ علیہ شعر و شاعری بھی کرتے تھے اور سماع کا ذوق بھی رکھتے تھے۔ استاد اور شاگرد دونوں کی عادات میں کافی فرق تھا اس لئے آپ رحمۃ اللہ علیہ وہاں جانے سے گریزاں تھے اور آپ رحمۃ اللہ علیہ کو اندیشہ تھا کہ کہیں استاد گرامی سے سامنا نہ ہو جائے لہذا آپ رحمۃ اللہ علیہ مرشد پاک کا حکم سننے کے بعد خاموش ہو گئے۔ حضرت شاہ عنایت قادری شطاری رحمۃ اللہ علیہ نے جب آپ رحمۃ اللہ علیہ کو یوں سوچ میں گم دیکھا تو دریافت فرمایا:

”عبداللہ (رحمۃ اللہ علیہ)! کیا سوچ رہے ہو؟“

حضرت بابا بلھے شاہ رحمۃ اللہ علیہ نے عرض کیا:

”حضور! مجھے کسی اور جگہ بھیج دیں۔“

حضرت شاہ عنایت قادری شطاری رحمۃ اللہ علیہ نے فرمایا:

”عبداللہ (رحمۃ اللہ علیہ)! میں کون ہوتا ہوں تمہیں بھیجنے والا؟ تمہاری

منزل تصور ہی ہے۔“

حضرت بابا بلھے شاہ رحمۃ اللہ علیہ کے تصور نہ جانے کی ایک وجہ یہ بیان کی جاتی ہے کہ اس علاقے کے لوگ سرکش اور شرپسند تھے۔ مقامی باشندوں نے اخلاقی رسمیں ترک کر دی تھیں اور دنیا داری میں الجھ کر لہو و لعب کی زندگی گزار رہے تھے لیکن اس میں آپ رحمۃ اللہ علیہ کے تصور نہ جانے کی وجہ سمجھ سے بالاتر ہے۔

حضرت بابا بلھے شاہ رحمۃ اللہ علیہ نے قصور شہر کے باہر ایک تالاب کے کنارے ڈیرہ لگایا اور یہ تالاب آج کل ”سالانے والا تالاب“ کہلاتا ہے اور قصور ریلوے اسٹیشن کے قریب واقع ہے۔ اس دور میں قصور شہر کے لوگ فقر و درویشی کے قائل نہ تھے اس لئے آپ رحمۃ اللہ علیہ نے شہر سے باہر ہائش اختیار کی اور دن رات اللہ عز و جل کی عبادت میں

مشغول رہنے لگے۔ آپ رحمۃ اللہ علیہ کی قلبی کیفیت ابتداء میں یہ تھی کہ اکثر گریہ کیا کرتے تھے اور لوگوں سے بہت کم میل جول رکھتے تھے۔ چند روز بعد اس تالاب پر جہاں آپ رحمۃ اللہ علیہ رہتے تھے آپ رحمۃ اللہ علیہ نے لنگر کا آغاز کیا اور لنگر کی تقسیم کا انتظام اپنے مرید سلطان احمد مستانہ کے سپرد کیا۔ ان دنوں یہ بات ہر خاص و عام کی زبان پر تھی کہ سالانہ والا تالاب پر ایک سید صاحب آئے ہیں جو بڑے متقی اور پہنچے ہوئے بزرگ ہیں چنانچہ آپ رحمۃ اللہ علیہ سے ملاقات کرنے کے لئے دور دور سے لوگ آنے لگے۔ رفتہ رفتہ آپ رحمۃ اللہ علیہ کے زہد کی خبریں نوابوں کے محلات تک بھی جا پہنچیں اور انہیں نوابوں میں سے ایک مشہور نواب حاجی رانجھے خان بھی تھے جن کی ایک ہمشیرہ تھی جو بیوہ ہو چکی تھی اور اپنی جوانی کی عمر سے گزر چکی تھی۔

نواب حاجی رانجھے خان کی اس بہن ابھی بھی حسین و جمیل تھیں اور ان کے حسن کا شہرہ عام تھا۔ اس نے جب حضرت بابا بلھے شاہ رحمۃ اللہ علیہ کے متعلق سنا تو آپ رحمۃ اللہ علیہ کی خدمت میں حاضر ہونے کا ارادہ کیا اور اپنے بھائی سے بھی اجازت طلب کی۔ نواب حاجی رانجھے خان نے اپنی بہن کو بخوشی اجازت دے دی۔ اگلے روز منادی کرائی گئی کہ حاجی رانجھے خان کی ہمشیرہ آپ رحمۃ اللہ علیہ کی زیارت کے لئے گزریں گی لہذا لوگوں کو ہدایت کی جاتی ہے کہ وہ اپنا کاروبار بند رکھیں اور سڑکوں بازاروں میں نہ پھریں۔ الغرض پردہ کا پورا پورا انتظام کیا گیا اور نواب حاجی رانجھے خان کی بہن پاکی میں سوار ہو کر ایک تھال میں جواہرات لے کر نذر و نیاز اور اپنی خادماؤں کے ہمراہ آپ رحمۃ اللہ علیہ کی خدمت میں آن پہنچی۔

حضرت بابا بلھے شاہ رحمۃ اللہ علیہ ان دنوں نہایت حسین اور خوب رو تھے اور پھر ان دنوں آپ رحمۃ اللہ علیہ جوان بھی تھے اس لئے جب نواب حاجی رانجھے خان کی بہن نے آپ رحمۃ اللہ علیہ کا حسن دیکھا تو اپنے دل سے ہاتھ دھو بیٹھی۔ اگرچہ گھر سے نکلتے وقت اس کا ایسا

خیال نہ تھا لیکن اس نے جب آپ رحمہ اللہ کا حسین اور روشن چہرہ دیکھا تو دل بے اختیار ہو گیا۔ آپ رحمہ اللہ بذریعہ کشف اس خاتون کی قلبی کیفیت سے آگاہ ہو گئے اور آپ رحمہ اللہ نے اپنا رخ دوسری طرف پھیر لیا۔ وہ خاتون جواہرات سے بھری تھال لے کر آپ رحمہ اللہ کے سامنے آگئی لیکن پھر آپ رحمہ اللہ نے اپنا رخ دوسری طرف پھیر لیا۔ بالآخر اس خاتون نے آپ رحمہ اللہ سے اس رویہ کی وجہ دریافت کی اور کہا:

”آپ رحمہ اللہ جانتے نہیں میں نواب راجھے خان کی ہمیشہ ہوں اور آپ رحمہ اللہ کی خدمت میں یہ نذرانہ لے کر آئی ہوں اور میں اس رویہ کی وجہ ابھی تک نہیں جان سکی۔“

حضرت بابا بلھے شاہ رحمہ اللہ نے فرمایا:

”میں آپ کو اپنی والدہ سمجھتا ہوں اور آپ کی نذر اس شرط پر قبول کروں گا کہ آپ بھی مجھے اپنی زبان سے بیٹا کہیں گی۔“

حضرت بابا بلھے شاہ رحمہ اللہ کا یہ فرمانا تھا کہ نواب حاجی راجھے خان کی بہن کے دل میں موجود تمام فاسد خیالات جاتے رہے اور وہ فوراً بولیں:

”بیٹا! میں تمہاری ماں ہوں اور تم میرے بیٹا ہو۔“

پھر نواب حاجی راجھے خان کی انہی بہن کے اصرار پر حضرت بابا بلھے شاہ رحمہ اللہ شہر قصور میں باقاعدہ وارد ہوئے۔ انہوں نے آپ رحمہ اللہ کی خدمت میں حاضر ہو کر عرض کیا کہ آپ رحمہ اللہ شہر میں ڈیرہ لگائیں اور آپ رحمہ اللہ کی رہائش کا انتظام میں کروں گی۔ پھر ان کے اصرار پر آپ رحمہ اللہ قصور شہر میں داخل ہوئے۔ نواب حاجی راجھے خان کی بہن نے نواب صاحب کے ذریعے ان کے گھوڑوں کا طویلہ آپ رحمہ اللہ کی رہائش کے لئے مختص کروایا اور یہ وہ جگہ ہے جہاں آج آپ رحمہ اللہ کے مزار مبارک سے متصل مسجد موجود ہے اور یہیں آپ رحمہ اللہ کی چلہ گاہ بھی ہے۔

قصور پہنچ کر حضرت بابا بلھے شاہ رحمۃ اللہ علیہ کی ملاقات اپنے استاد محترم مولانا غلام مرتضیٰ رحمۃ اللہ علیہ سے ہوئی اور آپ رحمۃ اللہ علیہ نے اپنے استاد محترم کی خدمت میں سلام عرض کیا۔ مولانا غلام مرتضیٰ رحمۃ اللہ علیہ نے پوچھا:

”عبداللہ رحمۃ اللہ علیہ! یہ تم ہو؟“

مولانا غلام مرتضیٰ رحمۃ اللہ علیہ اپنے شاگرد کی موجودہ حالت پر حیران ہو رہے تھے کہ کہاں ایک عام سا شاگرد اور کہاں ایک درویش اور صوفی؟ مولانا غلام مرتضیٰ رحمۃ اللہ علیہ ایک قابل استاد اور ایک عالم فاضل شخص تھے اس لئے وہ سمجھ گئے کہ عبداللہ رحمۃ اللہ علیہ کس منزل پر ہیں اور ان کی حیثیت کیا ہے؟

کافی دیر تک دونوں استاد شاگرد میں بات چیت ہوتی رہی اور یوں مولانا غلام مرتضیٰ رحمۃ اللہ علیہ کو آپ رحمۃ اللہ علیہ کے حالات سے آگہی ہوئی۔ انہوں نے آپ رحمۃ اللہ علیہ پر نازل والی افتاد پر افسوس کا اظہار کیا اور آپ رحمۃ اللہ علیہ کو تسلی دی۔



مولانا غلام مرتضیٰ رحمۃ اللہ علیہ کا فتویٰ

اور معذرت

حضرت بابا بلھے شاہ رحمۃ اللہ علیہ جب قصور شہر میں مقیم ہوئے اور آپ رحمۃ اللہ علیہ کی مقبولیت روز بروز بڑھنا شروع ہو گئی تو حاسدین کے دل میں حسد نے جنم لیا جو بڑھتے بڑھتے یہاں تک پھیل گیا کہ قصور کے افغان حکمرانوں کو اپنا اقتدار خطرے میں نظر آنے لگا۔ چونکہ وہ دنیا دار تھے اس لئے ان کے نزدیک عزت کا باعث راحت و اقتدار تھا اور عزت کروانے کا عمدہ ذریعہ عوام کا ان کے سامنے سر جھکانا اور ہاتھ باندھے کھڑا رہنا تھا اور ذرا ذرا بات پر حکمران طبقے کی خوشامد کرنا تھا۔ قصور شہر میں آپ رحمۃ اللہ علیہ کے آنے سے ان دنیا داروں کے اس قاعدے اور قانون پر کاری ضرب لگی تھی اور لوگوں کا ہجوم اب ان حکمرانوں کے دروازے پر جمع ہونے کی بجائے جم غفیر کی شکل میں آپ رحمۃ اللہ علیہ کی خدمت میں حاضر ہونے لگا تھا اور یہ بات ان حاسد حکمرانوں کے لئے ناقابل برداشت تھی اس بناء پر ان با اثر حکمران طبقے کے پٹھانوں کے ایک گروہ نے وہاں کے حاکم نواب رانجھے خان سے ملاقات کی اور شکایت کی:

”سید عبداللہ (رحمۃ اللہ علیہ) کی وجہ سے ہمارے اقتدار میں روز بروز کمی آرہی ہے اور کہیں ایسا نہ ہو کہ آپ ہی کی دی ہوئی زمین پر بسنے والا یہ درویش پورے علاقے پر قابض ہو جائے اور ہمارے مد مقابل

کھڑا ہو جائے۔“

نواب رانجھے خان بولا:

”یہ کس طرح ممکن ہے؟“

ان لوگوں نے کہا:

یہ انتہائی آسان تاریخ گواہ ہے کہ نسل انسانی ہمیشہ دو طبقات میں منقسم رہی ہے ایک حکمران طبقہ اور دوسرا محکوم طبقہ اعلیٰ اور معزز طبقہ اور دوسرا پست اور ذلیل طبقہ ایسے میں اگر پست اور ذلیل طبقہ کو اعلیٰ اور معزز طبقہ کے سامنے لا کھڑا کیا جائے تو پھر معزز اور اعلیٰ طبقے کی وقعت، توقیر اور رعب و دبدبہ اور حکمرانی کہاں رہے گی؟ اور جب سے انہوں نے قصور شہر میں ڈیرا لگایا ہے یہاں کے لوگ ان کے پاس حاضر ہونے لگے ہیں اور اس سے پیشتر ہم نے کبھی بھی ایسی باتیں نہ سنی نہ دیکھیں جو سن اور دیکھ رہے ہیں وہ عوام کو ہمارے مقابل لا کھڑا کرنا چاہتے ہیں۔

وہ ان پست لوگوں کے سامنے کہتا ہے کہ معزز وہ نہیں ہیں جن کے پاس اونچی حویلیاں، طبل و علم، فوج اور خزانے ہیں بلکہ معزز وہ ہیں جو نیک اور پارسا ہیں، اللہ عز و جل نے دنیا کے تمام انسانوں کو ایک ہی ماں باپ سے پیدا کیا ہے اور نگاہ قدرت میں سب برابر ہیں، قبیلوں، ذاتوں اور فرقوں کی کوئی حیثیت نہیں۔“

پھر ایک اور نواب رانجھے خان کو مخاطب کرتے ہوئے بولا:

”ان کی تعلیمات کی روشنی میں کیا آپ بتا سکتے ہیں کہ قصور کے حجام، تیلی، جلا ہے اور قصائی ہم افغانوں کے برابر ہو سکتے ہیں؟ اگر

کچھ عرصہ اور ان کی انہی باتوں کا سلسلہ جاری رہا تو قصور کی عوام اپنے حاکم کے مقابل کھڑی ہو جائے گی۔“

نواب رانجھے خان اپنے قبیلہ کے ان معزز پٹھانوں کی پر جوش باتوں سے متاثر ہو گیا اور اس کو بھی اپنا اقتدار خطرے میں نظر آنے لگا اس نے کہا:

”مجھے بھی سید عبداللہ (رحمۃ اللہ علیہ) سے کوئی دلچسپی نہیں مگر کیا کریں ہماری بہن کو ان سے بہت عقیدت ہے اسی وجہ سے ہم نے ان کے لئے رہائش کا بندوبست کیا ہے۔“

وہ سب بیک وقت بولے:

”آپ اپنی ہمیشہ کو سمجھائیں ان کی ایک درویش سے یہ عقیدت نواب خاندان کے لئے انتہائی نقصان دہ ثابت ہوگی۔“

نواب رانجھے خان نے جب اس بات کا ذکر اپنی بہن سے کیا تو وہ انتہائی برہم ہوئیں اور کہنے لگیں:

”جن کے قدموں کی برکت سے ہزاروں نادیدہ خطرات ٹل رہے ہیں یہ کم فہم اور نادان لوگ اس درویش کے وجود کو اپنے لئے خطرہ جان رہے ہیں آپ ان کی باتوں میں ہرگز نہ آئیے گا یہ فتنہ پرواز لوگ سیدھے سادھے انسانوں کو صراطِ مستقیم سے بھٹکا کر بھی راضی نہیں ہوتے۔“

نواب رانجھے خان اپنی بہن کی بات سن کر خاموش ہو گئے۔ کچھ دنوں بعد وہ فتنہ پرور گروہ پھر رانجھے خان کے پاس حاضر ہوا اور بعد بحث و تکرار پھر اسے مشورہ دیا کہ کسی نہ کسی طریقے سے اس درویش کو یہاں سے چلتا کرے۔ نواب رانجھے خان نے ان کی بات سننے کے بعد کہا:

”یہ اقدام ہمارے اختیار سے باہر ہے ہم اپنی بیوہ بہن کی دل شکنی
کسی بھی صورت نہیں کر سکتے لہذا اس معاملے میں ہمیں معذور جانا
جائے۔“

درحقیقت نواب رانجھے خان بھی اندر سے حضرت بابا بلھے شاہ رحمۃ اللہ علیہ سے
ہراساں رہنے لگا تھا اور جب ان فتنہ پروروں کا یہ گروہ نواب رانجھے خان سے بدول
ہو کر لوٹا تو انہوں نے باہم مشاورت سے یہ منصوبہ بنایا کہ وہ حضرت بابا بلھے شاہ رحمۃ اللہ علیہ
کی دن رات نگرانی کریں تاکہ ان کے خلاف کوئی شرعی جواز پیدا کیا جائے اور ان کو اس
شرعی عذر کی روشنی میں شہر بدر کیا جائے۔ پھر انہوں نے حضرت بابا بلھے شاہ رحمۃ اللہ علیہ کی
دن رات نگرانی شروع کر دی اور وہ اپنے منصوبے کے مطابق غیر شرعی بات کا پتہ لگانے
کی ٹوہ میں مصروف ہو گئے مگر باوصف کئی کوششوں کے انہیں کوئی بھی بات نہ مل سکی جس
کو جواز بنا کر وہ ہنگامہ آرائی کر سکتے۔ پھر ان کی نظر محفل سماع پر گئی جن کا اہتمام آپ
رحمۃ اللہ علیہ کے ہاں بڑے زور و شور اور شوق سے ہوتا تھا۔

اس بات کو بنیاد بنا کر وہ حضرت بابا بلھے شاہ رحمۃ اللہ علیہ کے استاد محترم اور شہر قصور
کے سب سے بڑے عالم دین حضرت مولانا غلام مرتضیٰ رحمۃ اللہ علیہ کی خدمت میں حاضر
ہوئے جو ان دنوں قصور کی جامع مسجد کے خطیب و امام تھے۔ یہ فتنہ پرواز جانتے تھے کہ
حضرت بابا بلھے شاہ رحمۃ اللہ علیہ کی شرعی تعلیمات کا منبع مولانا غلام مرتضیٰ رحمۃ اللہ علیہ ہیں اور ان
کے درمیان استاد و شاگرد کا رشتہ بھی ہے لیکن انہوں نے اسی ذریعہ کو اپنے مفادات کے
کارگر ہونے کے لئے استعمال میں لانا پسند کیا اور ان کی خدمت میں یوں عرض کیا:

”مولانا! اگر کوئی مسلمان قوالی سنے تو مذہب کی روشنی میں اس کا یہ
فعل کیسا ہے؟“

مولانا غلام مرتضیٰ رحمۃ اللہ علیہ نے فرمایا:

”سماع کی کوئی شرعی حیثیت نہیں اس لئے ممنوع ہے۔“

وہ فتنہ پرور بولے:

”اگر کوئی صوفی سماع سنے تو پھر؟“

مولانا غلام مرتضیٰ عسکری نے فرمایا:

”شرع میں صوفی یا عام مسلمان کی کوئی قید نہیں مذہبی احکام سب کے لئے برابر ہیں۔“

پھر انہوں نے پوچھا:

”تم یہ بتاؤ وہ صوفی کون ہے جس کے بارے میں تم لوگ مجھ سے فتویٰ لینے آئے ہو؟“

یہ فتنہ پرور ایک ایسے مسئلہ پر فتویٰ لینے آئے تھے جس کی باطنی حیثیت سے وہ بے خبر تھے اور خود شرع کے خلاف اپنے ہاں بے جا رسوم ناچ گانے کی محافل وغیرہ کا انعقاد کیا کرتے تھے اور ایک عالم دین کو اپنی شاطرانہ چالوں کے جال میں پھنسا کر ایک بالکل شرعی صوفی کے خلاف فتویٰ لینے آئے تھے۔ مولانا غلام مرتضیٰ عسکری کو جب صحیح صورت حال کا علم ہوا تو آپ عسکری کے چہرہ مبارک پر کرب کے آثار نمایاں ہو گئے اور آپ عسکری نے خاموشی اختیار کر لی جس پر شر پسند اپنے ارادوں کو خاک میں ملتا دیکھ کر نئے حربے سے پکار اٹھے:

”مولانا! کیا خلق خدا کے لئے سماع کی ان محفلوں کو روکنا جائز ہے؟“

مولانا غلام مرتضیٰ عسکری نے فرمایا:

”ہاں ایسی محفلوں کو روکنا جائز ہے لیکن شرط یہ ہے کہ ان محافل سماع سے قرب و جوار کے لوگوں کی یکسوئی میں فرق پڑ رہا ہو۔“

بہر حال کافی سوچ و بچار کے بعد با امر مجبوری مولانا غلام مرتضیٰ عیسیٰ نے سماع کے خلاف فتویٰ جاری کر دیا۔ شریپند اس فتویٰ کو حاصل کرنے کے بعد سیدھے حاکم قصور نواب رانجھے خان کے پاس پہنچے اور انہیں مولانا غلام مرتضیٰ عیسیٰ کا فتویٰ دکھایا اور خوشی بھرے انداز میں بولے:

”ہم شریعت کی آڑ میں اس درویش کی محفل سماع پر پابندی لگا سکتے ہیں اس طرح جب درویش کے شغل روحانی میں رکاوٹ پیدا ہوگی تو وہ خود بخود دل برداشتہ ہو کر یہاں سے کہیں اور چلا جائے گا۔“

نواب رانجھے خان جو اپنی بہن کی وجہ سے اب تک خاموش تھا اور اندر ہی اندر موقع کی تلاش میں تھا اس نے اس فتویٰ کو غنیمت جانا اور بخوشی اس بات کی اجازت دے دی کہ میری طرف سے تم لوگوں کو پوری طرح اجازت ہے اور تم بے روک ٹوک حضرت بابا بلھے شاہ عیسیٰ کی محفل سماع پر پابندی لگا سکتے ہو اس طرح مجھ پر کوئی حرف بھی نہیں آئے گا اور میں اپنی بہن کی باز پرس و ناراضگی سے بھی محفوظ رہوں گا اور اگر شہر کے کسی حلقے سے کوئی آواز اٹھے گی تو صاف الفاظ میں کہہ دینا کہ ہم ایک عالم دین کے فتویٰ پر عمل کر رہے ہیں۔

شریپند اس اجازت کے ملتے ہی خوش ہو گئے اور انہوں نے اس کو اپنی بڑی فتح جانا اور اس نشہ میں یہ بھول گئے کہ اصولاً انہیں حضرت بابا بلھے شاہ عیسیٰ کے پاس جا کر اس فتویٰ کو دکھا کر محفل سماع کی پابندی کا مژدہ سنا کر ان سے اس پر عمل درآمد کی درخواست کرنی چاہیے مگر وہ اپنی شاطرانہ حاسدانہ چالوں کے زیر اثر انتہائی غرور و تکبر میں آگئے اور آپ عیسیٰ کے ڈیرہ کے باہر اکٹھے ہو کر محفل سماع کے انعقاد کا انتظار کرنے لگے۔ جیسے ہی قوالی کا آغاز ہوا اور قوالی سننے کے لئے لوگ جمع ہوئے تو یہ فتنہ پرور اچانک ڈیرے کے اندر داخل ہوئے اس وقت یہ سب تلواروں اور دیگر اسلحہ سے مسلح تھے۔

حضرت بابا بلھے شاہ رحمہ اللہ اس وقت سماع کے عارفانہ کلام کے اندر مستغرق تھے اس لئے انہیں ان فتنہ پروروں کے اندر آنے کا کوئی پتہ نہ چلا۔ انہوں نے اندر داخل ہوتے ہی بلند آواز سے کہنا شروع کر دیا:

”اپنے اپنے گھروں کو لوٹ جاؤ اور آئندہ اس طرف لوٹنا بھی مت
سماع حرام ہے مذہب میں بدعت کا راستہ جو بھی اختیار کرے گا
اسے سخت سزا دی جائے گی۔“

ان شریکوں کے شور سے حضرت بابا بلھے شاہ رحمہ اللہ حالت وجد سے حالت
ہوش میں آ گئے اور جب آنکھیں کھول کر یہ منظر دیکھا تو آپ رحمہ اللہ جوش میں آ گئے اور
ان شریکوں کو مخاطب کرتے ہوئے فرمایا:

”تم اللہ کے بندوں پر ظلم کیوں کرتے ہو اللہ عزوجل کے قہر سے
ڈرو اور اس کے غضب کا نشانہ نہ بنو۔“

شریکوں نے جب حضرت بابا بلھے شاہ رحمہ اللہ کی بات سنی تو انہوں نے
بجائے اپنا ہاتھ ظلم سے کھینچنے کے مزید سرکشی اختیار کی اور اپنی خرمستی میں اپنے اور آپ
رحمہ اللہ کے درمیان موجود لوگوں کو سختی سے کھلتے ہوئے آپ رحمہ اللہ کے نزدیک پہنچ گئے اور
انہوں نے قوالوں کے تمام ساز توڑ ڈالے اور انہیں زد و کوب کرنے لگے۔ آپ رحمہ اللہ
نے ان قوالوں کو بچانے کی کوشش کی اور فرمایا:

”یہ ہمارے مہمان ہیں ان کا کچھ تو خیال کرو انہیں میں نے بلایا
ہے۔“

شریکوں کے کانوں پر آپ رحمہ اللہ کی بات کا ذرا برابر بھی اثر نہ ہوا اور وہ
اپنی خرمستی میں مزید حد سے بڑھ گئے۔ قوال مار کھا کر لہو لہان ہو گئے اور انہوں نے وہاں
سے فرار ہونے میں اپنی عافیت جانی۔ بعض وہیں زخموں سے چور ہو کر بے ہوش ہو گئے

لیکن وہ شقی القلب اپنی ظالمانہ روش سے باز نہ آئے۔ اتنے میں ایک شقی القلب نے آپ رحمۃ اللہ علیہ کے سر مبارک کا نشانہ لے کر تیر چلا دیا جس کے نتیجے میں آپ رحمۃ اللہ علیہ کے دستار مبارک کا ایک پیچ کٹ گیا اور آپ رحمۃ اللہ علیہ زخمی ہونے سے بال بال بچ گئے البتہ ان کی مار کے نشانات آپ رحمۃ اللہ علیہ کے پورے جسم پر نمایاں ہو گئے۔ جب ظلم حد سے بڑھ گیا تو آپ رحمۃ اللہ علیہ کا پیاناہ صبر لبریز ہو گیا آپ رحمۃ اللہ علیہ جوش میں آ گئے اور بلند آواز سے آپ رحمۃ اللہ علیہ نے ذیل کا شعر پڑھا:

کھرکاں چک جولا ہے آہے

ہن کی کران نی میرے مائے

شر پسند اپنی جگہ خوش تھے کہ انہوں نے حضرت بابا بلھے شاہ رحمۃ اللہ علیہ کا ڈیرہ ویران کر دیا ہے لیکن وہ تقدیر کے چلے ہوئے تیر سے بے خبر تھے لوگ ڈرتے ڈرتے آپ رحمۃ اللہ علیہ کی خدمت میں حاضر ہوتے اور آپ رحمۃ اللہ علیہ کا درس سن کر خاموشی سے چلے جاتے محفل سماع کا انعقاد اب ان حالات میں ممکن نہ رہا تھا۔ بالآخر انقلاب زمانہ نے کروٹ بدلی اور قصور کی جانب آنے والے راستے سکھوں کے گھوڑوں کی ٹاپوں سے گونج اٹھے پھر ان شہسواروں نے قصور کے افغانوں کی ساری جاگیریں چھین لیں ان کی حویلیاں ویران و برباد کر دیں اور ان افغانوں کو کہیں کا نہ چھوڑا۔ ان بچے کھچے افغانوں نے بالآخر شکم کی آگ بجھانے کے لئے قصور میں کھڑیاں لگا کر جولاہوں کا کام شروع کر دیا اور کپڑا بننے لگے اور اس طرح آپ رحمۃ اللہ علیہ کی ان کے بارے میں پیش گوئی حرف بحرف سچی ثابت ہوئی۔

مولانا غلام مرتضیٰ رحمۃ اللہ علیہ سماع کے خلاف فتویٰ جاری کر چکے تھے لیکن وہ اس بات سے بالکل بے خبر تھے کہ شر پسند اپنے مذموم مقاصد کی تکمیل کے لئے ایسی غلط روش اختیار کریں گے اور اس طرح ان کے شاگرد عزیز کو جسمانی و روحانی اذیت پہنچائیں گے

انہیں اس واقعہ سے شدید کوفت سے دوچار ہونا پڑا اور وہ اپنی اس ذہنی اذیت سے نجات پانے کے لئے ایک دن بابا حضرت بابا بلھے شاہ رحمہ اللہ کے آستانہ عالیہ پر معافی مانگنے حاضر ہو گئے۔ اس روز آپ رحمہ اللہ محفل سماع سننے میں مصروف تھے۔ آپ رحمہ اللہ کے مرید حافظ جمال رحمہ اللہ نے مولانا غلام مرتضیٰ رحمہ اللہ کی آمد کی اطلاع دی۔

حضرت بابا بلھے شاہ رحمہ اللہ نے یہ خبر سنی تو فی الفور قوالوں کو ہاتھ کے اشارے سے روک دیا اور خود دروازے پر تشریف لائے اور مولانا غلام مرتضیٰ رحمہ اللہ کا والہانہ استقبال کیا اور ان کو اپنے ہمراہ لا کر اپنی مسند خاص پر بٹھایا اور خود ان کی بائیں جانب ہو کر بیٹھ گئے۔

مولانا غلام مرتضیٰ رحمہ اللہ انتہائی لجاجت بھرے انداز میں محو گفتگو ہوئے اور آپ رحمہ اللہ سے کہا:

”عبداللہ (رحمہ اللہ)! ایک عالم دین کی نظر میں سماع ناجائز ہے اور ناجائز شے کبھی جائز نہیں ہو سکتی میری دلی خواہش تھی کہ تم عالم دین بننے مگر تم نے صوفیانہ روش اختیار کر لی اب سوال و جواب کا وقت گزر گیا ہے اور تم جو کچھ بننا چاہتے تھے بن چکے اور میں اپنے فتویٰ پر تمہیں پہنچنے والے نقصان سے بھی آگاہ ہوں اور اس کے غلط استعمال سے تم سے معذرت خواہاں ہوں بہر حال میں نے لوگوں میں تمہاری شاعری کی بہت دھوم مچی ہے آج میں اس لئے تمہارے ڈیرے پر آیا ہوں کہ تمہارا کلام سن کر اندازہ کر لوں کہ تم کس حد تک پایہ تکمیل کو پہنچ چکے ہو۔“

حضرت بابا بلھے شاہ رحمہ اللہ نے عقیدت سے اپنا سر جھکا دیا اور پھر استاد گرامی کی فہمائش پر اپنی مشہور کافی انہیں سنائی:

الف اللہ رتا دل میرا
 مینوں ب دی خبر نہ کائی
 ب پڑھیاں کچھ سمجھ نہ آوے
 لذت الف دی آئی
 ع تے غ دا فرق نہ جاناں
 ایہہ گل الف سمجھائی
 بلھیا! قول الف دے پورے
 جیہڑے دل دی کرن صفائی

اس کافی کو سن کر مولانا غلام مرتضیٰ بہت خوش ہوئے اور آپ رحمہ اللہ کے اس
 کلام کو پسند فرماتے ہوئے تعریف کی اور آپ رحمہ اللہ کو داد دی۔



حضرت شاہ عنایت قادری شطاری رحمۃ اللہ علیہ

کا ناراض ہونا

قصور میں قیام کے دوران وہ واقعہ پیش آیا جس نے حضرت بابا بلھے شاہ رحمۃ اللہ علیہ کو آتش عشق میں پھونک دیا۔ کتب سیر میں منقول ہے کہ حضرت بابا بلھے شاہ رحمۃ اللہ علیہ سے ان کے محبوب مرشد حضرت شاہ عنایت قادری شطاری رحمۃ اللہ علیہ ناراض ہو گئے۔

واقعی کچھ یوں ہے کہ حضرت بابا بلھے شاہ رحمۃ اللہ علیہ کے قصور میں قیام کے کچھ عرصہ بعد حافظ غلام مرتضیٰ رحمۃ اللہ علیہ کی صاحبزادیوں کی شادیاں شروع ہوئیں چونکہ حافظ غلام مرتضیٰ رحمۃ اللہ علیہ کے تعلقات بے شمار لوگوں سے تھے اس لئے بہت سے مہمان شادیوں میں شریک ہوئے۔ شادیوں میں کھانے کا وسیع انتظام کیا گیا تھا اور حضرت بابا بلھے شاہ رحمۃ اللہ علیہ کو منتظم مقرر کیا گیا تھا۔ جب آپ رحمۃ اللہ علیہ مہمانوں کو کھانا کھلا رہے تھے عین اسی وقت مولوی ظہور محمد قصور میں آپ رحمۃ اللہ علیہ سے ملنے کے لئے آگئے۔ مولوی ظہور محمد حضرت شاہ عنایت قادری شطاری رحمۃ اللہ علیہ کے داماد بھی تھے اور بھتیجے بھی تھے اس کے علاوہ ان کا شمار حضرت شاہ عنایت قادری شطاری رحمۃ اللہ علیہ کے خاص مریدوں میں ہوتا تھا۔

مولوی ظہور محمد صاحب نے ایک درویش کے ذریعے حضرت بابا بلھے شاہ رحمۃ اللہ علیہ کو اپنی آمد کی اطلاع دی۔ آپ رحمۃ اللہ علیہ نے اطلاع لانے والے درویش کو حکم دیا کہ مولوی صاحب کی مکمل خاطر مدارت کی جائے اور ان کی مہمان نوازی میں کسی بھی قسم کی کسر

باقی نہ رکھی جائے اور ساتھ ہی یہ بھی کہا کہ میں مہمانوں کو کھانا کھلانے میں مصروف ہوں اس لئے یہاں سے فارغ ہو کر حاضر ہوں گا۔

اتفاقاً حضرت بابا بلھے شاہ رحمۃ اللہ علیہ کو مہمانوں کی کثرت کی وجہ سے شب بھر وہیں مصروف رہنا پڑا اور ملاقات کے لئے مولوی ظہور محمد صاحب کی خدمت میں حاضر نہ ہو سکے۔ دوسری طرف مولوی ظہور محمد صاحب ساری رات آپ رحمۃ اللہ علیہ کا انتظار کرتے رہے۔ انہوں نے اسے آپ رحمۃ اللہ علیہ کا تکبر جانا اور انتہائی غصے کے عالم میں صبح کو سیدھے لاہور پہنچے اور حضرت شاہ عنایت قادری شطاری رحمۃ اللہ علیہ سے جا کر شکوہ کیا اور کہا کہ میں حسب الارشاد سید عبداللہ رحمۃ اللہ علیہ سے ملنے قصور گیا تھا شب بھر اس کا انتظار کیا لیکن وہ مجھے ملنے نہیں آیا اور اپنی خودی اور تکبر کے نشہ میں اس قدر سرشار تھا کہ میرے آنے کی پرواہ نہیں کی۔ یہ سن کر حضرت شاہ عنایت قادری شطاری رحمۃ اللہ علیہ جلال میں آگئے اور فرمایا:

”عبداللہ رحمۃ اللہ علیہ کی یہ مجال ہم نے اس نکمے سے کیا لینا چلو ہم

بھی اس کی کیاریوں سے پانی موڑ کر تیری طرف کر دیتے ہیں۔“

مرشد پاک کا یہ فرمانا تھا حضرت بابا بلھے شاہ رحمۃ اللہ علیہ کے لئے قیامت برپا ہو گئی جیسے ہی مرشد نے رحمت کا سرچشمہ بند کیا ان کی بہار خزاں میں بدل گئی، پردہ بند ہو گیا، اللہ والے نظارے جاتے رہے، تجلی ظلمت میں اور خوشی ماتم میں بدل گئی۔

حضرت بابا بلھے شاہ رحمۃ اللہ علیہ کے سر پر مصیبت کا پہاڑ ٹوٹ پڑا۔ الغرض جب آپ رحمۃ اللہ علیہ کی تمام ولایت سلب ہو گئی تو اس وقت آپ رحمۃ اللہ علیہ، مولوی غلام مرتضیٰ رحمۃ اللہ علیہ کی خدمت میں حاضر ہوئے اور عرض کیا:

”آپ رحمۃ اللہ علیہ اپنا کام اور سامان خورد و نوش مجھ سے سنبھال لیں۔“

یہ فرما کر حضرت بابا بلھے شاہ رحمۃ اللہ علیہ نے تمام سامان ان کے سپرد کیا اور اپنے ڈیرے پر واپس تشریف لے آئے۔

سرچشمہ رحمت بند ہوتے ہی حضرت بابا بلھے شاہ رحمہ اللہ مرشد پاک کے پاس دوڑے ہوئے آئے لیکن مرشد پاک نے منہ موڑ لیا اور ان کا خانقاہ میں داخلہ ممنوع قرار دے دیا۔ ایک طرف مرشد پاک کی ناراضگی اور دوسری جانب منہ نہ لگنے کا حکم کسی مرید کے لیے اس سے بڑی سزا اور کیا ہو سکتی ہے اسی طرح آپ رحمہ اللہ کی جان پر بن آئی اور آپ رحمہ اللہ مرشد پاک کی جدائی کے غم میں گریہ کرتے رہے۔ مرشد پاک سے جدائی کا غم آپ رحمہ اللہ نے ان الفاظ میں بیان کیا ہے:

اب لگن لگی کیہہ کریے
نہ جی سکئے تے نہ مرئے
تم سنو ہماری بیناں
موہے رات دنے نہیں چیناں
ہن پی دن پلک نہ سریے

مرشد پاک کی جدائی کے غم میں حضرت بابا بلھے شاہ رحمہ اللہ اپنے ہوش و حواس کھو بیٹھے اور دیوانوں کی مانند گلیوں بازاروں میں گھومنے لگے۔ آپ رحمہ اللہ نے ہر تدبیر آزمائی کہ کسی طرح مرشد پاک کی ناراضگی ختم ہو جائے مگر ناکام رہے اور حسرت وصال اس قدر بڑھ چکا تھا کہ ماسوائے مرشد کی رضا کے کسی اور شے کی پرواہ نہ تھی۔



حضرت شاہ محمد غوث گوالیار رحمۃ اللہ علیہ

کے مزارِ پاک پر حاضری

نہ مومن ہے نہ مومن کی امیری
رہا صوفی ، گئی روشن ضمیری
خدا سے پھر وہی قلب و نظر مانگ
نہیں ممکن امیری بے فقیری

حضرت بابا بلھے شاہ رحمۃ اللہ علیہ کا دردِ جدائی اور ہجر و فراق جب مزید بڑھ گیا تو آپ رحمۃ اللہ علیہ نے اپنے مرشد پاک کو راضی کرنے کی خاطر گوالیار جانے کا ارادہ کیا تاکہ حضرت شاہ محمد غوث گوالیار رحمۃ اللہ علیہ کے مزارِ پاک پر حاضر ہونے کے بعد ان سے روحانی طور پر سفارش کروائی جائے تاکہ کسی طرح مرشد پاک راضی ہو جائیں اور انہیں مرشد پاک کا دیدار پھر سے نصیب ہو جائے۔

حضرت بابا بلھے شاہ رحمۃ اللہ علیہ گوالیار جا کر حضرت شاہ محمد غوث گوالیار رحمۃ اللہ علیہ کے مزارِ پاک پر معتکف ہوئے۔ کئی دن کے مراقبہ کے بعد حضرت شاہ محمد غوث گوالیار رحمۃ اللہ علیہ کے دیدار سے مشرف ہوئے اور روحانی فیوض و برکات سے مستفیض ہوئے۔ حضرت شاہ محمد غوث گوالیار رحمۃ اللہ علیہ نے آپ رحمۃ اللہ علیہ کو تان سین کی قبر پر پیری کے درخت سے اڑھائی پتے کھانے کا حکم دیا تاکہ آپ رحمۃ اللہ علیہ کو موسیقی میں مہارت حاصل ہو جائے۔

تان سین کی قبر حضرت شاہ محمد غوث گوالیار رحمہ اللہ کے مزار پاک کے احاطہ میں ہی تھی اور تان سین کو یہ شرف آپ رحمہ اللہ سے بے پناہ عقیدت کی بناء پر ملا تھا اور حضرت شاہ محمد غوث گوالیار رحمہ اللہ ان کے فن کے بے حد معتقد تھے۔

حضرت بابا بلھے شاہ رحمہ اللہ نے حضرت شاہ محمد غوث گوالیار رحمہ اللہ کی ہدایت پر عمل کرتے ہوئے تان سین کی قبر پر موجود بیری کے درخت سے اڑھائی پتے کھائے اور ایک چلہ پورا کرنے کے بعد گوالیار سے واپس قصور تشریف لے آئے۔



اس پر سو
کا ایک
کر اور
جو گیا
پر ہو
کے
اس

مرشد پاک سے اظہارِ عشق

حضرت بابا بلھے شاہ رحمہ اللہ کو اپنے مرشد پاک حضرت شاہ عنایت قادری رحمہ اللہ سے اسی طرح کا عشق تھا جس طرح کا عشق حضرت مولانا روم رحمہ اللہ کو اپنے مرشد پاک حضرت شاہ شمس تبریز رحمہ اللہ سے تھا۔ حضرت مولانا روم رحمہ اللہ نے مرشد پاک کی جدائی کے غم میں ایک عظیم دیوان لکھ ڈالا تھا اور اس دیوان میں اپنا نام لکھنے کی بجائے ہر جگہ حضرت شاہ شمس تبریز رحمہ اللہ کا نام لکھ دیا تھا۔ مولانا روم رحمہ اللہ نے چونکہ مقطع میں اپنا تخلص یا نام استعمال نہ کیا تھا اس لئے پڑھنے والے عموماً اسے حضرت شاہ شمس تبریز رحمہ اللہ کا کلام ہی سمجھتے رہے۔

حضرت بابا بلھے شاہ رحمہ اللہ نے بھی اپنی کافیوں میں مرشد پاک کا نام لکھ لکھ کر اپنے عشق کا اظہار کیا اور اپنے قلبی سکون کے لئے مرشد پاک سے اپنی محبت کے اظہار کے لئے کافیوں کا سہارا لیا۔ مرشد پاک کے عشق کی آگ کو بھڑکانے میں تان سین کی قبر پر موجود بیری کے پتوں نے بھی اپنا کام دکھایا اور آپ رحمہ اللہ کا رجحان موسیقی کی جانب ہو گیا۔ آپ رحمہ اللہ اپنی لکھی کافیوں کو لئے کے ساتھ پڑھتے اور سننے والوں کو مدہوش کر دیتے تھے۔ آپ رحمہ اللہ کی کافیوں میں محبوب کے وصال اور محبوب کی جدائی کی آگ کا ایک آلاؤ روشن تھا۔ آپ رحمہ اللہ نے اپنے کلام میں مرشد پاک سے اپنی جدائی کے غم کو اس پرسوز انداز میں بیان کیا کہ پڑھنے والے بھی آپ رحمہ اللہ کے کلام میں چھپے درد کو اپنا درد جاننے لگتے ہیں۔

ایہہ اگن پرہوں دی جاری
 کوئی ہمری پریت نواری
 بن درشن کیسے ترئے
 اب لگن لگی کیہہ کرئے
 بلھے پئی مصیبت بھاری
 کوئی کر دو ہماری کاری
 ایہہ اجے دکھ کیسے جریئے
 اب لگن لگی کیہہ کرئے
 نہ جی سکئے تے نہ مریئے

حضرت بابا بلھے شاہ رحمہ اللہ کا جب درد حد سے بڑھ گیا اور کسی بھی صورت
 مرشد پاک کی شکل دیکھے بغیر گزارہ نہ رہا اور مرشد پاک کی جدائی کا غم آپ رحمہ اللہ کو
 ہر وقت تڑپانے لگا تو تڑپ کا سوز مزید بڑھ گیا ایسے میں آپ رحمہ اللہ نے مرغ بسمل کی
 مانند تڑپتے ہوئے یہ اذان دینی شروع کر دی۔

مینوں چھڈ گئے آپ لد گئے
 میں وچ کیہہ تقصیر
 راتیں نیند نہ دے بھکھ
 اکھیں پلٹیاں نیر
 چھویاں نے تلواراں کولوں
 عشق دے تکھے تیر
 عشق جیڈ نہ ظالم کوئی
 ایہہ رحمت بے پیر

اک پل ساعت آرام نہ آوے

بری برہوں دی پیر

بلھا شوہ جے کرے عنایت

دکھ ہوں تغیر

مینوں چھڈ گئے آپ لد گئے

میں وچ کیہہ تقصیر

حضرت بابا بلھے شاہ رحمہ اللہ نے اپنے سوزِ جگر کو ماہی بے آب کی مانند تڑپتے

ہوئے یوں بیان کیا۔

میرے ماہی کیوں چر لایا اے

کہہ بلھیا ہُن پریم کہانی

جس تن لاگے سوتن جانے

اندر جھڑکاں باہر طعنے

نیہوں لا ایہہ سکھ پایا اے

نیناں کار لطف دی پکڑی

اک مرنے دوجے جگ دی پھکڑی

برہوں چند اولی جکڑی

نی میں رو رو حال ونجایا اے

بلھا شوہ گھر لیٹ لگا ہیں

رستے میں سبھ بن تن جائیں

میں ویکھاں عنایت سائیں

جس مینوں شوہ ملایا اے

حضرت بابا بلھے شاہ رحمۃ اللہ علیہ نے اپنے مرشد پاک سے اپنی خطا کی معافی مانگتے ہوئے اور اپنی جدائی کے غم کو بیان کرتے ہوئے عرض کی۔

مینوں درد اوڑے دی پیر

آویاں رانجھا دے دے نظارہ

معاف کریں تقصیر

تخت ہزار یوں رانجھا ٹریا

ہیر نمانہ دا پیر

ہور نادے نوشہ آوے جاوے

کی بلھے وچ تقصیر

حضرت بابا بلھے شاہ رحمۃ اللہ علیہ گوالیار سے آنے کے بعد اپنے گھر والوں کے پاس ایک روز قصور قیام کے بعد حسب ہدایت لاہور تشریف لائے اور سیدھے ہیرا منڈی پہنچے اور ایک ایسی مغنیہ کے ہاں قیام کیا جو ہر سال عرس مبارک حضرت شاہ رضا قادری شطاری رحمۃ اللہ علیہ پر حاضر ہوتی تھی اور اس عقیدت مندی کی وجہ سے وہ ہر جمعہ محفل سماع حضرت شاہ عنایت قادری شطاری رحمۃ اللہ علیہ پر بھی حاضر ہو کر اپنے کلام سے انہیں اور حاضرین محفل کو شاد کام کیا کرتی تھی۔ مغنیہ چونکہ آپ رحمۃ اللہ علیہ کو پہچانتی تھی اس لئے اس نے اپنے ہاں ٹھہرانے سے انکار کر دیا کہ مبادا کہیں حضرت شاہ عنایت قادری شطاری رحمۃ اللہ علیہ ناراض نہ ہو جائیں لیکن آپ رحمۃ اللہ علیہ نے بے حد اصرار کے بعد اس کو راضی کر لیا اور صاف الفاظ میں اس سے یہ عہد لیا کہ وہ یہ راز کبھی کسی کے سامنے ظاہر نہ کرے گی۔ یہاں رہ کر آپ رحمۃ اللہ علیہ نے موسیقی اور ناچ گانے میں بے پناہ مہارت حاصل کی اور خدمت گزاری کے ذریعہ مغنیہ کا دل موہ لیا۔

جس کو شروع سے ہی مرشد پاک کے عشق کی سرشاری ملی ہو اور وہ باطنی نعمت

سے سرفراز ہوا اور اس کا دامن ہمیشہ اس سرشاری سے بھرپور رہا ہوا ایسے میں اس سے اگر اچانک دولت عرفان چھینی جائے تو اس پر کیا گزرتی ہے یہ بات صرف وہی جان سکتا ہے دوسرا نہیں؟ چونکہ عرفانی روحانی دولت کا مالک مرشد کامل ہوتا ہے طالب یا مرید اس لحاظ سے مرشد کامل کی رحمت کا محتاج ہے گو کہ طالب خود مرشد کامل کی تلاش کرتا ہے اور اپنی کوشش ہی سے اس کے بتائے ہوئے راستہ پر چل کر منزل حقیقی کو پاتا ہے مگر حقیقت اس کے برعکس ہے وہ نہ تو عقل و فکر کی مدد سے مرشد کامل کی پہچان یا تلاش کر سکتا ہے نہ اپنی طاقت یا ہوشیاری سے اس سے حقیقی راستہ حاصل نہیں کر سکتا ہے اور نہ ہی اپنی کوشش سے اندرونی منزلیں طے کرنے کے قابل بن سکتا ہے حقیقی راہ کا ملنا روحانی ترقی کا حاصل ہونا اور اس کا قائم دائم رہنا سب مرشد کے رحم و کرم پر منحصر ہے۔ حضرت بابا بلھے شاہ رحمہ اللہ فرماتے ہیں:

گورو جو چاہے سو کردا ہے
گورو خالی کاسے بھر دا ہے
گورو بھریاں توں خالی کردا ہے



مرشد پاک کی بارگاہ میں حاضری

حضرت بابا بلھے شاہ رحمہ اللہ نے جب ناچ گانے میں ہر طرح کی مہارت حاصل کر لی تو ایک دن جب جمعہ کے روز مغنیہ نے اپنے ساتھیوں کے ہمراہ قوالی کے لئے حضرت شاہ عنایت قادری شطاری رحمہ اللہ کی خانقاہ میں جانے لگی تو آپ رحمہ اللہ نے مغنیہ سے کہا کہ جب تم قوالی ختم کر لو تو حضرت شاہ عنایت قادری شطاری رحمہ اللہ کی بارگاہ میں عرض کرنا:

”ہمارے گھرانے میں ہندوستان سے ایک مغنیہ آئی ہے اگر حکم ہو تو اگلے جمعہ اسے مجرا کے لئے حاضر خدمت کیا جائے پھر جو حکم ملے اس سے مجھے آگاہ کرنا لیکن میرا نام وہاں نہ لینا۔“

مغنیہ نے دریافت کیا کہ وہ کون سی مغنیہ ہے اور کون ہے؟ اور اس وقت حضرت بابا بلھے شاہ رحمہ اللہ کے علاوہ وہاں کوئی اور موجود نہ تھا اور بازار میں کوئی بھی ایسا ماہر نہ تھا جو آپ رحمہ اللہ کی مانند رقص کر سکتا۔ آپ رحمہ اللہ نے مغنیہ سے فرمایا:

”وہ مغنیہ میں ہوں اور تمہارے سامنے بیٹھا ہوا ہوں“

یہ فرماتے ہی حضرت بابا بلھے شاہ رحمہ اللہ کی آنکھوں میں ایک مرتبہ پر مرشد پاک سے جدائی کا غم عود آیا اور آپ رحمہ اللہ کی آنکھوں سے آنسو جاری ہو گئے۔ آپ رحمہ اللہ کی بات سن کر مغنیہ اور اس کے ہمراہی تمام حیران رہ گئے اور انہوں نے آپ رحمہ اللہ سے دریافت کیا کہ کیا آپ رحمہ اللہ عورت کے روپ میں وہاں جائیں گے؟ آپ رحمہ اللہ

نے فرمایا:

”میری داستانِ غم تم نہ پوچھو اور میں ایک مغنیہ کے بھیس میں وہاں جانا چاہتا ہوں۔“

مغنیہ نے جب حضرت بابا بلھے شاہ رحمہ اللہ کی بات سنی تو کہا:
”آپ رحمہ اللہ کی مجبوری اپنی جگہ پر لیکن ہم یہ خطرہ مول نہیں لے سکتے۔“

حضرت بابا بلھے شاہ رحمہ اللہ نے مغنیہ کا جواب سنا تو بے چین ہو گئے اور آپ رحمہ اللہ کی آنکھوں سے ایک مرتبہ پھر آنسوؤں کی لڑی جاری ہو گئی۔ آپ رحمہ اللہ نے رقت آمیز لہجے میں کہا:

”کیسا خطرہ؟ تمہیں تو صرف ان کے سامنے اس مغنیہ کی تعریف کرنی ہے اب یہ میری قسمت کہ حضرت شاہ عنایت قادری شطاری رحمہ اللہ مجھے طلب فرمائیں یا پھر انکار فرمادیں۔“

مغنیہ نے جب حضرت بابا بلھے شاہ رحمہ اللہ کی بات سنی تو کہا:
”آپ رحمہ اللہ ہماری عزت اور روزی سے کیوں کھیلے ہیں؟ ہم تمہاری خاطر جھوٹ بول کر اپنی دنیا اور عاقبت خراب نہیں کرنا چاہتے اور اگر حضرت شاہ عنایت قادری شطاری رحمہ اللہ نے جواب طلب کر لیا تو ہم کیا جواب دیں گے؟ اگر ہماری اس حرکت کا انہوں نے برا منایا تو پھر ہم کہاں جائیں گے؟“

حضرت بابا بلھے شاہ رحمہ اللہ نے جب دیکھا کہ مغنیہ کسی طور پر راضی نہیں ہو رہی تو آپ رحمہ اللہ روتے ہوئے بولے:

”میں حضرت شاہ عنایت قادری شطاری رحمہ اللہ کی عارفانہ مجلس

میں کوئی غیر نہیں اور نہ ہی بھیس بدل کر ان سے کوئی مذاق کرنے جا رہا ہوں میں ان کا محبوب مرید ہوں بس اپنی ایک غلطی کے سبب راندہ درگاہ ہو گیا اور مرشد پاک کی ناراضگی دور کرنے کے لئے یہ روپ دھارنا چاہتا ہوں تاکہ مجھے اس حال میں دیکھ کر شاید انہیں میرے حال پر رحم آجائے۔“

مغنیہ کو جب اصل صورتحال کا علم ہوا تو وہ بے حد متاثر ہوئی اور اس نے وعدہ کیا کہ وہ حضرت شاہ عنایت قادری شطاری رحمۃ اللہ علیہ کے سامنے ان کے گانے کی تعریف کرے گی۔

پھر جمعہ کے روز مغنیہ اپنے ساتھیوں کے ہمراہ حضرت شاہ عنایت قادری شطاری رحمۃ اللہ علیہ کی خدمت میں حاضر ہوئے اور بعد قوالی مغنیہ نے آپ رحمۃ اللہ علیہ سے عاجزانہ لہجے میں کہا:

”حضور! ہندوستان کی ایک مشہور مغنیہ اپنے فن کے مظاہرے کے لئے یہاں آئی ہے اور اس کی خواہش ہے کہ وہ آپ رحمۃ اللہ علیہ سے اپنے فن کی داد پائے۔“

حضرت شاہ عنایت قادری شطاری رحمۃ اللہ علیہ نے فرمایا:

”ہم اس مغنیہ کو خوب جانتے ہیں تم اگلے جمعہ اسے اپنے ساتھ ضرور لانا۔“

مغنیہ نے واپس آ کر حضرت بابا بلھے شاہ رحمۃ اللہ علیہ کو یہ خوش خبری سنائی تو آپ رحمۃ اللہ علیہ خوشی سے نہال ہو گئے اور پھر مرشد پاک کو یاد کرتے ہوئے کافی دیر تک آنسو بہاتے رہے اور اب آپ رحمۃ اللہ علیہ کے لئے مرشد پاک سے جدائی میں یہ دن گزارنا مزید مشکل ہو گیا۔

اگلے جمعہ کے روز حضرت بابا بلھے شاہ رحمۃ اللہ علیہ نے صبح صادق سے پہلے غسل کیا، نماز تہجد ادا فرمائی اور بارگاہ الہی میں گڑگڑا کر دعا مانگی کہ مرشد پاک ان سے راضی ہو جائیں۔ بعد نماز فجر آپ رحمۃ اللہ علیہ نے اپنا سابقہ لباس اتارا اور مغنیوں والا لباس پہنا، پاؤں میں گھنگھرو پہنے اور چہرے پر نقاب چڑھایا ایسے میں آپ رحمۃ اللہ علیہ کے قلب میں ایک عجیب اضطراب طاری ہو گیا۔ پھر وقت مقررہ پر آپ رحمۃ اللہ علیہ مغنیہ کے ہمراہ حضرت شاہ عنایت قادری شطاری رحمۃ اللہ علیہ کی خدمت میں حاضری کے لئے چل دیئے۔ جب آپ رحمۃ اللہ علیہ کی نگاہ مرشد پاک پر پڑی تو خود پر قابو رکھنا مشکل ہو گیا مگر پھر بھی خود پر قابو پاتے ہوئے ایسا پرسوز کلام سنایا کہ تمام اہل محفل پر وجدانی کیفیت طاری ہو گئی اور ہر جانب سے واہ واہ کی صدائیں بلند ہونا شروع ہو گئیں۔

حضرت بابا بلھے شاہ رحمۃ اللہ علیہ نے جب حاضرین کو یوں وجد میں دیکھا تو فوراً کلام بدلتے ہوئے ذیل کی کافی گانا شروع کر دی۔

تیرے عشق نے ڈیرا ، میرے اندر کینا!
 بھر کے زہر پیالہ ، میں تاں آپے پینا!
 چھیتی بوہڑیں وے طبیب، نہیں تاں میں مر گئی آں
 تیرے عشق نچایا کر کے تھیا تھیا
 چھپ گیا وے سورج ، باہر رہ گئی آ لالی
 وے میں صدقے ہوواں ، دیویں مڑ جے دکھالی
 پیرا! میں بھل گئی آں ، تیرے نال نہ گئی آں
 تیرے عشق نچایا کر کے تھیا تھیا
 ایسے عشقے دے کولوں ، مینوں ہٹک نہ مائے
 لاہو جاندڑے بیڑے ، کیہڑا موڑ لیائے

میری عقل جو بھلی ، نال مہانیاں دے گئی آں
 تیرے عشق نچایا کر کے تھیا تھیا
 ایس عشقے دی جھنگی وچ مور بولیندا
 سانوں قبلہ تے کعبہ ، سوہنا یار دسیندا
 سانوں گھائل کر کے ، پھیر خبر نہ لئی آں
 تیرے عشق نچایا کر کے تھیا تھیا
 بلھا شوہ نے آندا ، مینوں عنایت دے یو ہے
 جس نے مینوں پوائے ، چولے ساوے تے سو ہے
 جاں میں ماری ہے اڈی ، مل پیا ہے رہیا!
 تیرے عشق نچایا کر کے تھیا تھیا
 پھر آپ رحمہ اللہ نے یہ کلام پڑھنا شروع کر دیا:

کیہ جاناں میں کوئی رے بابا
 کیہ جاناں میں کوئی
 نچن لگی تے گھونگٹ کیہا
 مونہہ توں بہہ گئی لوئی
 جو کچھ کر سی اللہ بھانا
 کیہ کچھ کر سی کوئی
 جو کچھ لیکھ متھے دا لکھیا
 میں اُس تے شاکر ہوئی
 گو گو کر دی قمری آئی!
 گل وچ طوق پیوئی

بس نہ کر دی گو گو کولوں
گو گو اندر موئی
عاشق بکرا معشوق قصائی!
میں میں کر دی کوہی
جوں جوں میں زیادہ کر دی
توں توں موہی موہی
کے اک سہی میں دس سہیاں
پھر کیہ کر سی کوئی!
جس دے نال میں پیت لگائی
تس جیہی میں ہوئی
الف پچھاتا ب پچھاتی
ت ملامت ہوئی
جو کچھ ساڈے اندر دسدا
ذات ہماری ہوئی
جے مہر کریں تے فضل کریں
پھر میں عاجز نوں ڈھوئی
بلھا شاہ عنایت کر کے!
شوق شراب دی توئی
کیہ جاناں میں کوئی رے بابا
کیہ جاناں میں کوئی



مرشد پاک کی ناراضگی کا ختم ہونا

حضرت بابا بلھے شاہ رحمہ اللہ جب دونوں کافیاں گا چکے تو حضرت شاہ عنایت قادری شطاری رحمہ اللہ نے فرمایا:

”تو بلھا ہے؟“

یہ سننا تھا کہ آپ رحمہ اللہ کا رقص تھم گیا اور آپ رحمہ اللہ دیوانہ وار آگے بڑھے اور مرشد پاک کے قدموں سے جا لیٹے اور عرض کیا:

”سیّدی! میں بلھا نہیں بھولا ہوں۔“

آپ رحمہ اللہ کا یہ کہنا تھا کہ حضرت شاہ عنایت قادری شطاری رحمہ اللہ نے اٹھ کر آپ رحمہ اللہ کو اپنے سینے سے لگاتے ہوئے فرمایا:

”تو میرا بلھا ہے اور اب یہ تیرا سوز و عشق کبھی بھی کم نہ ہو گا اب تو بے فکر ہو جا کہ آئندہ تیری ولایت کوئی بھی چھین نہ سکے گا۔“

حضرت شاہ عنایت قادری شطاری رحمہ اللہ نے یہ فرما کر حضرت بابا بلھے شاہ رحمہ اللہ کی سلب شدہ ولایت انہیں لوٹا دی۔ حضرت بابا بلھے شاہ رحمہ اللہ نے حضرت شاہ محمد غوث گوالیار رحمہ اللہ کے فرمان کے مطابق اپنے مرشد پاک کو راضی کر لیا تھا اور اب دونوں پیر و مرید ایک دوسرے کے ساتھ گلے لگے راز و نیاز کی باتیں کر رہے تھے۔

پھر جیسے ہی حضرت شاہ عنایت قادری شطاری رحمہ اللہ کی خاص نظر کرم اٹھی اور آنکھوں سے آنکھیں ملیں اور آغوشِ محبت واء ہوئی تو سارا ملال جاتا رہا اور تمام فراق

آنکھوں کے راستہ پانی بن کر بہہ گیا۔ اپنی غلطی کی معافی ملنے پر حضرت بابا بلھے شاہ رحمۃ اللہ علیہ بے حد خوش تھے اور دوبارہ قرب مرشد ملنے پر اللہ عزوجل کے شکر گزار تھے۔ پھر کیا تھا رحمت کا بند سرچشمہ دوبارہ پھوٹ نکلا، آپ رحمۃ اللہ علیہ کی سوکھی کیاری کو پھر سے رحمت کا پانی سیراب کرنے لگا۔

محفل سماع کے بعد معمول کے مطابق شیرینی تقسیم کی جاتی تھی اور ہر مرتبہ کسی نہ کسی مرید کو شیرینی تقسیم کرنے کا حکم ملتا تھا حکم شیخ پر وہ مرید خاموشی سے شیرینی سب میں برابر تقسیم کر دیتا لیکن اس دن حضرت شاہ عنایت قادری شطاری رحمۃ اللہ علیہ نے حضرت بابا بلھے شاہ رحمۃ اللہ علیہ کو شیرینی تقسیم کرنے کا حکم دیا۔ آپ رحمۃ اللہ علیہ نے نہایت ادب کے ساتھ مرشد پاک سے پوچھا:

”سیدی! مٹھائی کس طرح تقسیم کروں؟“

حضرت شاہ عنایت قادری شطاری رحمۃ اللہ علیہ نے حیرانگی سے آپ رحمۃ اللہ علیہ کو دیکھا پھر تبسم کرتے ہوئے فرمایا:

”عبداللہ (رحمۃ اللہ علیہ)! یہ بھی کوئی پوچھنے کی بات ہے؟ مجلس میں جس طرح شیرینی تقسیم ہوتی ہے تم بھی اسی طرح تقسیم کر دو۔“

حضرت بابا بلھے شاہ رحمۃ اللہ علیہ نے عرض کیا:

”سیدی! خادم کا مطلب یہ ہے کہ شیرینی کی تقسیم اللہ عزوجل کی تقسیم کے مطابق ہو یا پھر حضور نبی کریم ﷺ کی تقسیم کے مطابق؟“

حضرت بابا بلھے شاہ رحمۃ اللہ علیہ کا سوال سن کر تمام حاضرین محفل حیران رہ گئے اور اس بات کا انتظار کرنے لگے کہ حضرت شاہ عنایت قادری شطاری رحمۃ اللہ علیہ اپنے مرید کے اس سوال کا کیا جواب دیتے ہیں بالآخر وہ گویا ہوئے:

”عبداللہ (رحمۃ اللہ علیہ)! تم مٹھائی اللہ عزوجل کی تقسیم کے مطابق تقسیم

کرو۔“

حضرت بابا بلھے شاہ رحمہ اللہ نے کسی کو چار دانے کسی کو ایک دانہ اور کسی کو خالی ٹر خا دیا اور اس طرح خوان ختم ہو گیا۔ لوگوں کے چہروں پر حیرانگی تھی۔ حضرت شاہ عنایت قادری شطاری رحمہ اللہ نے دریافت فرمایا:

”عبداللہ (رحمہ اللہ)! یہ تم نے کیسی تقسیم کی ہے؟“

حضرت بابا بلھے شاہ رحمہ اللہ نے عرض کیا:

”حضور آپ رحمہ اللہ کے فرمان کے مطابق اللہ عزوجل کی تقسیم کے مطابق تقسیم فرمائی ہے اور سب جانتے ہیں کہ تقسیم الہی میں کسی کو بہت زیادہ کسی کو کم اور کسی کو کچھ بھی نہیں ملا ہے اور وہی بندے کا مقدر ٹھہرتا ہے۔“

حضرت شاہ عنایت قادری شطاری رحمہ اللہ نے حضرت بابا بلھے شاہ رحمہ اللہ کا جواب سنا تو خوش ہوئے اور سبھی حاضرین محفل کو اس بات کا اعتراف کرنا پڑا کہ معرفت میں آپ رحمہ اللہ کا مقام بلند ہے۔ حضرت شاہ عنایت قادری شطاری رحمہ اللہ نے آپ رحمہ اللہ کو سینہ سے لگایا اور دن رات اپنی صحبت کے جام پر جام پلانے لگے اور اس طرح آپ رحمہ اللہ کی روح مرشد پاک کی روح کے رنگ میں رنگ گئی اور دونوں کے درمیان تمام حجابات اٹھ گئے۔ حضرت بابا بلھے شاہ رحمہ اللہ نے اس کیفیت کا اظہار اپنی ذیل کی کافی میں یوں کیا ہے:

رانجھا رانجھا کر دی نی میں آپے رانجھا ہوئی
سدو نی مینوں دھیدو رانجھا ہیر نہ آکھو کوئی
رانجھا میں وچ، میں رانجھے وچ ہور خیال نہ کوئی
میں نہیں اوہ آپ ہے اپنی آپ کرے دلجوئی

جو کوئی ساڈے اندر سے ذات اساڈی اوئی
 ہتھ کھونڈی میرے آگے منگو، موڈھے بھورا لوئی
 بلھا ہیر سلیٹی ویکھو، کتھے جا کھلوئی
 جس دے نال میں نیونہہ لگایا، اوہو جیہی ہوئی
 تخت ہزارے لے چل بلھیا سالیں ملے نہ ڈھوئی

جب مرشد پاک راضی ہو گئے تو حضرت بابا بلھے شاہ رحمہ اللہ ایک مرتبہ پھر مرشد پاک کے فرمان کے مطابق لاہور سے قصور تشریف لے آئے اور حسب معمول رشد و ہدایت کا سلسلہ شروع کر دیا۔ قصور کے رہنے والے آپ رحمہ اللہ کے تقویٰ اور فقر و رویشی کے سبب آپ رحمہ اللہ کا اسی طرح احترام کرنے لگے جیسے وہ پہلے کیا کرتے تھے۔

حضرت شاہ عنایت قادری شطاری رحمہ اللہ کا وصال ۲۷ جمادی الثانی ۱۱۴۱ھ بمطابق ۱۷۲۸ء ہوا تو آپ رحمہ اللہ کے لئے یہ صدمہ کسی بڑے سانحہ سے کم نہ تھا۔ آپ رحمہ اللہ مرشد پاک کے وصال کے بعد ان کے خلیفہ خاص مقرر ہوئے اور اپنے مرشد پاک کے فرمان کے مطابق قصور میں مستقل طور پر سکونت پذیر ہوئے۔



حضرت بابا بلھے شاہ رحمۃ اللہ علیہ کا نظریہ عشق

عشق ہمیشہ نیا اور تروتازہ ہوتا ہے۔ اس کے ظہور کی عجیب ہی شان ہے۔ یہ رسموں و رواجوں کا دشمن ہے۔ عشق جب کسی عابد میں ظاہر ہوتا ہے تو وہ عبادت گاہوں میں جانا ترک کر دیتا ہے۔ اس کی عبادت گاہ خود اس کا اپنا جسم ہوتی ہے جس کے اندر وہ نور الہی کا مشاہدہ کرتا ہے۔ عاشق کے دل سے تیرے میرے کا فرق مٹ جاتا ہے اور اس کا دل ہر قسم کی آلائشوں سے پاک ہو جاتا ہے۔ وہ ہر شے کے اندر اللہ عز و جل کو دیکھتا ہے۔ حضرت بابا بلھے شاہ رحمۃ اللہ علیہ فرماتے ہیں:

”عشق کی مستی میں بیرونی سجدے فراموش ہو جاتے ہیں اور قوت

عشق بندہ کو کلمات حق کہنے پر مجبور کر دیتی ہے۔“

راہ عشق میں شرعی رسوم و رواج کا رآمد نہیں ہوتیں اور نہ ہی یہ کبھی اللہ عز و جل

تک لے جاسکتی ہیں۔ حضرت بابا بلھے شاہ رحمۃ اللہ علیہ فرماتے ہیں:

عشق حقیقی نے مٹھتی کڑے

مینوں دسو پیا دا دیں

ماپیاں دے گھر بال ایانی

پیت لگا کے لٹی کڑے

منطق معنے مکنز و قدروی

میں پڑھ پڑھ علم کیچی کڑے

نماز روزہ اونہاں کیہہ کرنا
 جہاں پریم صراحی لٹی کڑے
 بلھا شوہ دی مجلس بہہ کے
 سب کرنی میری چھٹی کڑے
 مینوں دسو پیا دا دیں
 فی مینوں دسو پیا دا دیں

اس کافی میں حضرت بابا بلھے شاہ رحمۃ اللہ علیہ نے عشق اور عقل میں امتیاز کیا ہے اور بتایا ہے کہ یہ وہ دور استے ہیں جن کے ذریعے متلاشیان حق اللہ عزوجل کو پہچانتے ہیں۔ عشق حقیقی کے ذریعے متلاشی اللہ عزوجل کو براہ راست پاتا ہے اور اس کے برعکس عقل اور منطق سے الجھن کا شکار ہو جاتا ہے۔ حضرت بابا بلھے شاہ رحمۃ اللہ علیہ فرماتے ہیں:

”محبوب کے وصال میں نفس سدراہ ہے اس کے وصال کے لئے
 عشق اور وجد مددگار ثابت ہوتے ہیں نہ کہ عقل اور منطق۔“

پھر حضرت بابا بلھے شاہ رحمۃ اللہ علیہ فرماتے ہیں کہ وصال کا وسیلہ مرشد کامل کی ذات ہے مریدوں کے لئے ان کا مرشد کامل ہی مجسم خدا ہوتا ہے۔ عشق کی راہ میں عاشق کی بڑی مصیبتیں اور دکھ برداشت کرنے پڑتے ہیں اور سچا عاشق ان مراحل سے گزرنے کو تیار ہوتا ہے اور عشق کو ترک کرنے کا خیال کبھی بھی اپنے دل میں نہیں لاتا۔ عشق ایک ایسا جادوئی اثر ہے جس سے تمام دکھ مٹ جاتے ہیں۔

حضرت بابا بلھے شاہ رحمۃ اللہ علیہ فرماتے ہیں:

”جو کوئی عشق خریدنا چاہتا ہے اسے اپنا سر بطور پیشگی دینا پڑتا ہے۔“

نیز فرماتے ہیں:

”روحانی شغل کرنے والے اس دنیا سے پار ہو گئے لیکن میری

نجات اس کے فضل پر ہے۔“

سلطان العارفین حضرت سلطان باہو رحمہ اللہ اس ضمن میں فرماتے ہیں:

تیری وحدت تو میں پچاویں
انہی الحق دی تار ہلاویں
سولی تے منصور چڑھاویں
اوتھے کول کھلو کے ہسدے ہو

حضرت بابا بلھے شاہ رحمہ اللہ فرماتے ہیں:

”اللہ عزوجل وقت اور مقام کی حد سے باہر ہے وہ ہر جاندار شے
میں کسی نہ کسی رنگ میں موجود ہے تمام کائنات اسی کے حکم سے
وجود میں آئی ہے اور پھر اس نے اپنے آپ کو عشق کی صورت میں
ہر مخلوق کے اندر سمودیا ہے۔“

ایک اور مقام پر آپ رحمہ اللہ یوں فرماتے ہیں:

”اللہ عزوجل انسانی قالب میں رہتا ہے اور انسان اسے مسجدوں
مندروں، صحراؤں اور بیابانوں میں ڈھونڈتا رہتا ہے وہ عاشق اور
معشوق دونوں میں بستا ہے اور عشق کے ذریعہ سے ہی اس کی
حقیقت کو پہچانا جاسکتا ہے۔“

کن فیکون کہا فیکون کہایا
باطن ظاہر دے ول آیا
بے چونی دا چون بنایا
بکھری کھیڈ مچائی بے

نیز فرماتے ہیں:

”عشق کا رخ جب اللہ عزوجل کی جانب ہوتا ہے تو اذیت بڑھ جاتی ہے۔“

الف اللہ جس دل پر ہووے منہ زردی اکھیں لہو بھر رووے
جیون اپنے توں ہتھ دھووے جس نوں پر ہوں اگ لگاوے

اللہ عزوجل کی ذات ہمارے اندر ہی موجود ہے اور یہ ایک بہت ہی لطیف راز ہے جس کا حضرت بابا بلھے شاہ رحمہ اللہ اپنے کلام میں ذکر کرتے ہیں۔ حضرت بابا بلھے شاہ رحمہ اللہ اگرچہ اس راز کو کھولنے میں ہچکچاتے ہیں کیونکہ اگر اس راز کو مکمل طور پر کھولا جائے تو بے شمار شرعی الجھنیں پیدا ہو سکتی ہیں۔ اللہ عزوجل کی ذات نہ ہی مسجد میں موجود ہے نہ ہی مندروں میں۔ وہ ہر انسان کے اندر اس کے مرشد کامل کے روپ میں موجود ہے۔ وہ فقط عاشقوں کے دل میں ہی نہیں بلکہ دشمنوں کے دلوں میں بھی بستا ہے اور اپنے آپ سے الجھنے میں فخر محسوس کرتا ہے۔

کوئی پچھو دلبر کیہہ کردا؟
ایہہ جو کردا سو کردا!
وچ مسیت نماز گزارے
بت خانے جا وڑدا
آپ اکو کئی لکھ گھراں دے
مالک ہے گھر گھر دا
اکے گھر وچ رسدے وسدے
نہیں رہندا وچ پردا
جت ول ویکھاں ات ول اوہو
ہر دی سنگت کردا

موسیٰ تے فرعون بنا کے

دو ہو کے کیوں لڑا؟

وحدت دے دریا دے اندر

سب جگ سے تر دا

بلھیا! شوہ دا عشق بگھسیلا

رت پیندا گوشت سر دا

حضرت بابا بلھے شاہ رحمہ اللہ ایسے خدا رسیدہ درویش، فقیر کامل اور عاشق حقیقی تھے جنہوں نے مرشد کے عشق کے ذریعے عشق حقیقی کی منازل طے کیں اور آپ رحمہ اللہ کے عشق میں شدت سوز اور تڑپ کے ساتھ ساتھ قربانی کا جذبہ بھی نمایاں تھا۔ آپ رحمہ اللہ نے اسی لئے اپنی اونچی ذات اور علمیت عشق کی دہلیز پر نذر کردی تھی اور ہجر کی آگ میں تڑپتے ہوئے بھی مرشد پاک کے متعلق اپنے عقیدہ کو ڈگمگانے نہ دیا۔ آپ رحمہ اللہ کی پاکیزہ زندگی کی طرح آپ رحمہ اللہ کا کلام عشق مجازی کا زینہ لے کر عشق حقیقی کے رتبہ کو پانے کی راہ دکھاتا ہے۔ آپ رحمہ اللہ کی حیات اور کلام اسی راستہ کی بے شمار لطیف رموز سے بھرپور ہیں۔ یہ حقیقی عاشق کے عشق کو پروان چڑھاتی ہیں اور اس کو اس راہ پر چلنے کے لئے بڑی سے بڑی قربانی دینے کی ترغیب دیتی ہیں۔ آپ رحمہ اللہ کا کلام صدیوں سے صدیوں تک عاشق حقیقی کے لئے معرفت کی تجلی کا کام کرتا رہے گا۔



روحانیت اور بابا بلھے شاہ رحمۃ اللہ علیہ

حضرت بابا بلھے شاہ رحمۃ اللہ علیہ صاحب علم و فضل تھے۔ آپ رحمۃ اللہ علیہ کو روحانی دولت آرائیں فقیر حضرت شاہ عنایت قادری شطاری رحمۃ اللہ علیہ سے ملی جو بظاہر پیاز کی پیروی لگا رہے تھے اور درحقیقت متلاشیان حق کے دل میں اللہ عز و جل کے کلمہ کا پودا لگانے کے ماہر تھے۔ حضرت شاہ عنایت قادری شطاری رحمۃ اللہ علیہ محنت اور مشقت کی کمائی کرتے ہوئے اپنی روحانیت کی اعلیٰ دولت مفت تقسیم کرتے تھے۔

مولانا روم رحمۃ اللہ علیہ نے بھی اسی مستانہ کیفیت میں فرمایا تھا:
 ”حضرت شاہ شمس تبریز رحمۃ اللہ علیہ کا غلام بنے بغیر مولوی روم کبھی مولانا روم نہیں بن سکتا تھا۔“

حضرت بابا بلھے شاہ رحمۃ اللہ علیہ نے بھی اس کا اعلان عام کیا:

جے توں باغ بہاراں لوڑیں

چاکر رہ آرائیں دا

حضرت بابا بلھے شاہ رحمۃ اللہ علیہ فرماتے ہیں:

”مذہبی کتابوں کا عمل سے خالی علم عذابوں کی ایک گٹھری ہے عالم لوگ مذہبی کتابوں کی تشریح کرتے وقت بال کی کھال اتارتے ہیں مگر وہ اندروزی راز سے واقف نہیں ہوتے انہیں نہ تو حقیقت کا ذاتی تجربہ ہے اور نہ ہی وہ کتابوں میں تحریر شدہ باتوں کے مطابق

اپنی زندگی گزارتے ہیں علم کا مقصد صحیح راستہ بتلانا ہے اور اس کے حصول میں معاون ہونا ہے جس علم میں نیت صاف نہ ہو اور نفس پر قابو نہ پایا جاسکے ایسے علم کا کچھ فائدہ نہیں۔“

اپنی اس بات کو حضرت بابا بلھے شاہ رحمہ اللہ اپنی ذیل کی کافی میں یوں بیان فرماتے ہیں:

کیوں پڑھنا اس گڈ کتاباں دی
سر چانا میں پنڈ عذاباں دی
اگے پنڈا مشکل بھار اے
اک الف پڑھو چھٹکارا اے
بن حافظ حفظ قرآن کریں
پھر نعمت وچ دھیان کریں
حکیم سنائی رحمہ اللہ فرماتے ہیں:

”جو علم کی منزل تک نہیں پہنچتا اس سے جاہل کئی گنا بہتر ہے۔“
حضرت بابا بلھے شاہ رحمہ اللہ فرماتے ہیں:

پڑھ پڑھ کر مسئلے روز سناویں
کھانا شک شبہ دا کھاویں
دیں ہور تے ہور کھاویں
اندر کھوٹ باہر سچیاں
علموں بس کریں او یار

نیز فرماتے ہیں:

”علماء دوسروں کو تو نصیحت کرتے ہیں مگر خود دنیاوی ہوس کا شکار

ہوتے ہیں اور نام کے راز سے بے بہرہ ہوتے ہیں اسی لئے اللہ عزوجل کی بارگاہ میں سزا کے حقدار ہوتے ہیں۔“

حضرت بابا بلھے شاہ رحمہ اللہ ایک مقام پر علم کی حقیقت بیان کرتے ہوئے فرماتے ہیں:

”علم کا مقصد ہماری قوت تمیز کو تیز کرنا ہے اور ہمیں سچ اور جھوٹ، غلط اور صحیح، اچھے اور برے میں تمیز سکھانا ہے خود کو عالم کہلوانے والے اس حقیقت سے بے خبر ہوتے ہیں وہ نیک اور بد، مومن اور کافر کی پہچان نہیں کر سکتے جس علم کے باعث ہوس و حرص کی آگ ٹھنڈی ہونے کی بجائے مزید بھڑکے اس علم سے جہالت بہتر ہے۔“

علموں پے قضیے ہو

اکھاں والے انھے کور

پھڑے سعدتے چھڈے چور

دوہیں جہانی ہو یا خوار

حضرت خواجہ اسماعیل عبداللہ انصاری رحمہ اللہ فرماتے ہیں:

”ایک انسان اگر ستر سال تک علم حاصل کرتا ہے لیکن اس کے اندر نور پیدا نہیں ہوتا تو دوسرا شخص اگر کچھ بھی نہیں سیکھتا اور فقط کلمہ الہی سنتا ہے اور اس میں محو ہو جاتا ہے تو وہ اس عالم سے بہتر ہے۔“

خواجہ حافظ جمال رحمہ اللہ فرماتے ہیں:

”بے عملوں کا وعظ نہ سننا بہتر ہے اور ایسے واعظوں کی مجلس سے کنارہ کشی بہتر ہے۔“

حضرت بابا بلھے شاہ رحمہ اللہ فرماتے ہیں:

جد میں سبق عشق دا پڑھیا

دریا ویکھ وحدت داوڑیا

گھمن گھیراں دے وچ اڑیا

شاہ عنایت لایا: پار

تصوف اس روحانی شغل کا نام ہے جس کے ذریعہ بندہ اللہ عزوجل سے عشق کی آگاہی پا کر اپنے نفس یا خودی کو فنا کر کے اللہ عزوجل سے وصال کرتا ہے اور بقائے دائمی پاتا ہے۔ عارف باللہ کا کام ہی انسانی زندگی اور اس کے مسائل کو اسی مخصوص نقطہ نگاہ سے دیکھنا اور اس پیرائے میں ان کو حل کرنا ہے ان کی ہمیشہ یہ کوشش رہی ہے کہ وہ نفس، حواس اور عقل کے دائرے سے باہر نکلیں اور وحدت کل کے بحر میں غرق ہو کر تعلیمات الہی کا صحیح رنگ اور پرتو پیش کریں تاکہ انسان اس دنیا کی کثافت مادی سے باہر رہ کر لطافت الہی میں داخل ہو جائے اور طرح طرح کے مادی عذابوں سے نجات پا جائے۔ ان کا مقصد حقیقی انسان کو کثرت سے وحدت، تغیر سے ثبات، غیر تکمیل سے تکمیل اور مسلسل عذاب سے جادوانی، راحت کی ابدی کیفیت میں پہنچانا، سچی روحانیت اور تصوف کے ذریعہ اللہ عزوجل کی رضا کے تحت اس اصل منزل تک راہنمائی فرمانا ہے جس کا وعدہ روز اول کو وہ الست برکم اور قالو بلی کے ذریعے کر کے دنیا فانی میں تشریف لایا ہے۔ جیسا کہ قرآن مجید میں ارشاد باری تعالیٰ ہے:

”روح امر ربی سے ہے۔“

اس سے صاف ظاہر ہوتا ہے کہ روح ذات الہی کا جزو ہے اور اس میں ذات الہی کی تمام صفات بدرجہ اتم موجود ہیں لیکن نفس اور مادیت نے اس کے جوہر اصلی کو نفس اور مادیت کی کثافتوں کے ملبے تلے دبا گیا ہے اور روحانی تعلیم کا مقصد ہی روح کے اس اصلی جوہر کو مادیت اور نفس کی کثافتوں کے اس ملبے سے نجات دینا اور اس کو

اس کے اصل ذات الہی سے دوبارہ پاک صاف حالت میں وصال کرنا ہے۔ یہی وجہ ہے کہ حضرت بابا بلھے شاہ رحمۃ اللہ علیہ اپنی شاعری کے ذریعے اس بات کو بیان کرتے نظر آتے ہیں اور آپ رحمۃ اللہ علیہ کے نزدیک سب سے اولین کام اپنی ذات کی پہچان ہے جیسا کہ ارشاد باری تعالیٰ ہے:

”جس نے اپنے نفس کو پہچانا اس نے اپنے رب کو پہچانا۔“

بلھا شاہ سنبھال توں آپ تائیں

اسی طرح آپ رحمۃ اللہ علیہ بار بار یہ یاد کراتے ہیں کہ اپنی ذات کی پہچان کرو اور اسے غور کرنا چاہئے کہ وہ

کدھروں آیا؟ کدھر جانا؟

اپنا دس ٹھکانا

چونکہ جسم روح کے سہارے قائم ہے روح لافانی اور ازلی ہے یہ زندگی اور موت سے بالاتر ہے یہ مذہبوں، ملکوں اور قوموں کی بندش سے آزاد ہے یہ نیکی، بدی، خوشی و غمی، دوست و دشمن وغیرہ کی ہر تکرار سے بالاتر ہے اس کو ذی شعور اور پر نور کے تناظر میں جاننے کی ضرورت ہے۔ روح وہ شے ہے جو پہلے بھی موجود تھی اور جو قیامت کے بعد بھی قائم رہے گی اور جب روح کا تعلق حقیقی معنوں میں ذات باری تعالیٰ ہوگا تب ہی انسان مقصد تخلیق کائنات کے اصل راز کی تکمیل کر سکتا ہے اور فرشتوں سے بلند پنا مقام پیدا کر سکتا ہے۔ حضرت بابا بلھے شاہ رحمۃ اللہ علیہ کے نزدیک روح غافل، بے سمجھ اور سوئی ہوئی ہے اسی لئے آپ رحمۃ اللہ علیہ اس کو مغرور، جوانی کے نشے میں چور، حسن پر نازاں، سہیلیوں میں محو، فضول باتوں میں مصروف، بے سلیقہ اور بے حیا کہہ کر بلاتے ہیں۔

اٹھ جاگ، گھراڑے مار نہیں

ایہہ سون تیرے درکار نہیں

اس کافی کے ذریعہ حضرت بابا بلھے شاہ رحمۃ اللہ علیہ روح کو مخاطب کر کے کہتے ہیں:

”یہ ملک تیرا اپنا نہیں ہے تیرا ملک بہت دور ہے راہ میں جنگل
بیابان ہیں جب تجھے اکیلے یہ سفر طے کرنا پڑے گا کوئی ہم دم ہم
سفر یار و مددگار تیرے ساتھ نہ ہوگا تو ایسی حالت میں تیری مدد کون
کرے گا جب یہاں سکندر جیسے شہنشاہ سلیمان جیسے دانا بڑے
بڑے پیغمبر نہ ٹھہر سکے تو توں یہاں کیسے ہمیشہ رہ سکتی ہے؟ یہاں
نہ تو یوسف زلیخا رہے نہ چنبیلی لالہ سوسن اور سنبل رہے اور اگر
یہاں رہنے کے لائق ہر لحاظ سے کوئی شے ہے تو وہ مالک حقیقی کا
عشق اور اس کا پاک کلمہ ہے جس کے ذریعے اللہ تعالیٰ عزوجل
کے ساتھ وصال کیا جاسکتا ہے۔“

اسی طرح مختلف کافیوں کے ذریعے حضرت بابا بلھے شاہ رحمۃ اللہ علیہ روح کی
حقیقت بیان کرتے ہیں اور اس بات پر زور دیتے ہیں کہ بجز روحانی تعلیم پانے اور اس
عمل پیرا ہونے میں ہی انسان کی فلاح و بہبود مضمر ہے اور اسی کا نام معرفت الہی ہے۔
آپ رحمۃ اللہ علیہ نے معرفت کو اپنے کلام سے جس طرح اجاگر کیا ہے یہ آپ رحمۃ اللہ علیہ کا خاصہ
ہے اور آپ رحمۃ اللہ علیہ کے کلام سے یہ واضح ہوتا ہے کہ آپ رحمۃ اللہ علیہ قرآن مجید کی آیات کا
منظوم ترجمہ پیش کر رہے ہیں۔

بلھا دارے جائے انہاں توں
جیہڑے گلیں دین پرچار
سوئی سلائی دان کرن
آہرن میں چھپا

اس شعر میں حضرت بابا بلھے شاہ رحمۃ اللہ علیہ طنزاً فرماتے ہیں کہ میں ان بزرگوں پر

قربان جاؤں جو زبانی جمع خرچ سے لوگوں کو خوش کر دیتے ہیں مگر عملاً کچھ نہیں کرتے اُرد
خیرات بھی کرنا ہو تو قیمتی اشیاء نہیں دیتے بلکہ معمولی اشیاء دے دیتے ہیں اور یہ ایسے
لوگ ہیں جو لہو لگا کر شہیدوں میں شامل ہو جاتے ہیں اور ارشاد باری تعالیٰ ہے:
”تم ہرگز اس وقت تک نیکی حاصل نہیں کر سکتے جب تک تم اپنی
عمدہ اور پسندیدہ چیز راہِ خدا میں خرچ نہ کرو اور جو کچھ تم خرچ
کرتے ہو اللہ عز و جل اسے خوب جانتا ہے۔“

اسی طرح حضرت بابا بلھے شاہ رحمۃ اللہ علیہ ایک اور کافی میں معرفت کو اس رنگ میں
پیش کرتے نظر آتے ہیں۔

بلھا غین غرورت ساڑسٹ ہو ماکھوئے پا
تن من دی سرت گوادے گھر آپ ملے گا آ
مراد یہ ہے کہ انسان کو دل سے تکبر کو نکال کر جلا دینا چاہئے اور حرص و طمع کو
بھی کنویں میں پھینک دے تو پھر محبوب حقیقی تجھے خود ہی آن ملے گا کیونکہ انسان اور خدا
کے درمیان سب سے بڑے حجاب یہی تکبر اور غرور، حرص و طمع ہیں۔ اس بارے میں
ارشاد باری تعالیٰ ہوتا ہے:

”یقیناً اللہ تعالیٰ متکبر اور غرور کرنے والوں کو ہرگز پسند نہیں کرتا۔“

ایک اور مقام پر ارشاد باری تعالیٰ ہوتا ہے:

”ہر مغرور اور سرکش خسارے میں رہتا ہے۔“

حضرت بابا بلھے شاہ رحمۃ اللہ علیہ فرماتے ہیں:

کنک کوڈی کامنی تینوں کی توار

آیا میں جس کام کو بھول گئی وہ یار

یعنی تین چیزیں دنیا میں ایسی ہیں جن کی محبت میں انسان دنیا کو بھول جاتا

ہے اور وہ تینوں اشیاء پر زن زمین ہیں۔ انہی تین اشیاء کے بارے میں قرآن مجید میں ارشاد باری تعالیٰ ہوتا ہے:

”لوگوں کو پسندیدہ اور مرغوب چیزوں کی محبت بھلی لگتی ہے یعنی عورتوں، بیٹیوں، سونے چاندی کے ڈھیروں، نشان دار گھوڑوں، مویشی اور زراعت کی محبت بھلی لگتی ہے مگر یہ تمام چیزیں تو دنیاوی زندگی کے لئے عارضی سامان ہے البتہ دائمی و حقیقی مرغوب چیزیں تو اللہ کے ہاں ہی ہیں۔“

حضرت بابا بلھے شاہ رحمہ اللہ کو معرفت میں وہ کمال حاصل تھا کہ آپ رحمہ اللہ اکثر خود سپے خبر ہو جاتے اور اللہ عز و جل کی محبت میں اس قدر مست اور بے خود ہو جاتے کہ خود سے دور ہو جاتے۔ آپ رحمہ اللہ فرماتے ہیں:

”بقول حکماء انسان کے عناصر اربعہ آگ، پانی، مٹی اور ہوا ہیں مگر میرے نزدیک یہ اربعہ عناصر نہیں ہیں بلکہ میرے اربعہ عناصر میں تمام کائنات کو بنا کر اس میں خود اللہ عز و جل ہی کا جلوہ نظر آتا ہے بچے میں وہ جلوہ گر ہے ماں باپ میں وہ جلوہ گر ہے زندگی موت میں وہ جلوہ گر ہے پھول اور خوشبو میں وہ موجود ہے غرضیکہ کائنات کے ہر ذرے میں خدا کا نور چمک رہا ہے۔“

قرآن مجید میں یہ بات یوں بیان کی گئی ہے:

”اللہ کی قدرت وجود کے دلائل تمہارے اندر موجود ہیں کیا تم نہیں دیکھتے۔“

حضرت بابا بلھے شاہ رحمہ اللہ نے اپنی بیشتر کافیوں میں اس بات کو بیان کیا ہے اور اس بات پر زور دیا ہے:

”یہ اشیاء ناپائیدار اور فنا ہونے والی ہیں ان میں سے کوئی شے وقت آخر ساتھ نہیں دیتی بنیادی شے رب کا عشق اور مرشد کے حکم کی تعمیل ہے کیونکہ ان کے ذریعے ہم اپنے دنیاوی بندھن توڑ کر واپس اپنی اصل ذات (خدا) میں سما سکتے ہیں۔“

یہی وجہ ہے حضرت بابا بلھے شاہ رحمہ اللہ کی کافوں میں قرآن مجید کی آیات کے حوالے سے بے شمار اشارات ملتے ہیں اور اس کی رو سے آپ رحمہ اللہ سمجھاتے ہیں:

”انسان اشرف المخلوقات ہے اس میں اللہ عزوجل نے اپنا نور رکھا ہوا ہے اسے اس دنیا میں سپیاں اور گھونگھے اکٹھے کرنے کے لئے نہیں بلکہ خود کو پہچاننے کے لئے بھیجا ہے۔“

ایک اور مقام پر حضرت بابا بلھے شاہ رحمہ اللہ فرماتے ہیں:

”تمہیں واپس جنت میں جانے کے لئے نہیں بنایا گیا بلکہ اس سے افضل درجہ دیا گیا ہے اور غور کرو کہ تمہیں کس قدر بلند مرتبہ سے نوازا گیا ہے۔“



حضرت بابا بلھے شاہ رحمۃ اللہ علیہ کی تصنیفات

حضرت بابا بلھے شاہ رحمۃ اللہ علیہ نے جب باقاعدہ شاعری کا آغاز کیا تو ابتداء میں کئی سی حرفیاں اور دوہے لکھے اور آپ رحمۃ اللہ علیہ نے مرشد پاک سے اپنے عشق کا اظہار اپنے کلام کے ذریعے کیا۔ آپ رحمۃ اللہ علیہ کی کافیاں اور سی حرفیاں آج بھی ہر عاشق کی زبان پر ہیں اور آپ رحمۃ اللہ علیہ کا کلام معرفت اور عشق حقیقی سے بھرپور ہے۔ آپ رحمۃ اللہ علیہ کے کلام کا مصدقہ دیوان تو کہیں نہیں ملتا یا پھر یہ ہو سکتا ہے کہ آپ رحمۃ اللہ علیہ کا زمانہ سکھوں کی شورش کا زمانہ تھا اس لئے آپ رحمۃ اللہ علیہ کا کلام یا دیگر تصانیف اس شورش کی نظر ہو گئی ہوں۔ آپ رحمۃ اللہ علیہ کے کلام کے جو نسخے اب تک مرتب ہوئے اور جن ناموں سے شائع کئے گئے وہ ذیل ہیں۔

- ۱۔ کافیاں حضرت بابا بلھے شاہ رحمۃ اللہ علیہ ناشر ملک ہیرا کشمیری بازار لاہور۔
- ۲۔ گنجینہ معرفت ناشر گیان پریس گوجرانوالہ۔
- ۳۔ کافیاں میاں بلھے شاہ رحمۃ اللہ علیہ ناشر ملک دین محمد کشمیری بازار لاہور۔
- ۴۔ قانون عشق ناشر اللہ والے کی قومی دوکان کشمیری بازار لاہور۔
- ۵۔ کافیاں بلھے شاہ رحمۃ اللہ علیہ مرتب پریم سنگھ قصوری۔
- ۶۔ قلمی نسخہ شیخ وزیر علی قصوری۔
- ۷۔ کلیات بلھے شاہ رحمۃ اللہ علیہ مرتب ڈاکٹر فقیر محمد فقیر۔



کشف و کرامات

حضرت بابا بلھے شاہ رحمہ اللہ صاحب کشف و کرامت بزرگ تھے اور آپ رحمہ اللہ کی کرامات زبان زد عام ہیں۔ ذیل میں آپ رحمہ اللہ کی چند کرامات بطور نمونہ بیان کی جا رہی ہیں۔

قلبی کیفیت سے آگاہ ہو گئے:

حضرت بابا بلھے شاہ رحمہ اللہ جب حضرت شاہ عنایت قادری شطاری رحمہ اللہ کے حکم پر قصور روانہ ہوئے تو آپ رحمہ اللہ کے ہمراہ آپ رحمہ اللہ کی ہمیشہ اور ان کے علاوہ جمال اور سلطان احمد مستانہ بھی تھے۔ آپ رحمہ اللہ نے قصور شہر کے باہر ایک تالاب کے کنارے ڈیرہ لگایا اور یہ تالاب آج کل ”سالانے والا تالاب“ کہلاتا ہے اور قصور ریلوے اسٹیشن کے قریب واقع ہے۔ اس دور میں قصور شہر کے لوگ فقر و درویشی کے قائل نہ تھے اس لئے آپ رحمہ اللہ نے شہر سے باہر رہائش اختیار کی اور دن رات اللہ عزوجل کی عبادت میں مشغول رہنے لگے۔ آپ رحمہ اللہ کی قلبی کیفیت ابتداء میں یہ تھی کہ اکثر گریہ کیا کرتے تھے اور لوگوں سے بہت کم میل جول رکھتے تھے۔ چند روز بعد اس تالاب پر جہاں آپ رحمہ اللہ رہتے تھے آپ رحمہ اللہ نے لنگر کا آغاز کیا اور لنگر کی تقسیم کا انتظام سلطان احمد مستانہ کے سپرد کیا۔ ان دنوں یہ بات ہر خاص و عام کی زبان پر تھی کہ سالانے والا تالاب پر ایک سید صاحب آئے ہیں جو بڑے متقی اور پہنچے ہوئے بزرگ ہیں چنانچہ آپ رحمہ اللہ سے ملاقات کرنے کے لئے دور دور سے لوگ آنے لگے۔ رفتہ رفتہ آپ

رحمہ اللہ کے زہد کی خبریں نوابوں کے محلات تک بھی جا پہنچیں اور انہیں نوابوں میں سے ایک مشہور نواب حاجی رانجھے خان بھی تھے جن کی ایک ہمیشہ تھی جو بیوہ ہو چکی تھی اور اپنی جوانی کی عمر سے گزر چکی تھی۔

نواب حاجی رانجھے خان کی اس بہن ابھی بھی حسین و جمیل تھیں اور ان کے حسن کا شہرہ عام تھا۔ اس نے جب حضرت بابا بلھے شاہ رحمہ اللہ کے متعلق سنا تو آپ رحمہ اللہ کی خدمت میں حاضر ہونے کا ارادہ کیا اور اپنے بھائی سے بھی اجازت طلب کی۔ نواب حاجی رانجھے خان نے اپنی بہن کو بخوشی اجازت دے دی۔ اگلے روز منادی کرائی گئی کہ حاجی رانجھے خان کی ہمیشہ آپ رحمہ اللہ کی زیارت کے لئے گزریں گی لہذا لوگوں کو ہدایت کی جاتی ہے کہ وہ اپنا کاروبار بند رکھیں اور سڑکوں بازاروں میں نہ پھریں۔ الغرض پردہ کا پورا پورا انتظام کیا گیا اور نواب حاجی رانجھے خان کی بہن پاکی میں سوار ہو کر ایک تھال میں جواہرات لے کر نذر و نیاز اور اپنی خادماؤں کے ہمراہ آپ رحمہ اللہ کی خدمت میں آن پہنچی۔

حضرت بابا بلھے شاہ رحمہ اللہ ان دنوں نہایت حسین اور خوب رو تھے اور پھر ان دنوں آپ رحمہ اللہ جوان بھی تھے اس لئے جب نواب حاجی رانجھے خان کی بہن نے آپ رحمہ اللہ کا حسن دیکھا تو اپنے دل سے ہاتھ دھو بیٹھی۔ اگرچہ گھر سے نکلتے وقت اس کا ایسا خیال نہ تھا لیکن اس نے جب آپ رحمہ اللہ کا حسین اور روشن چہرہ دیکھا تو دل بے اختیار ہو گیا۔

حضرت بابا بلھے شاہ رحمہ اللہ بذریعہ کشف اس خاتون کی قلبی کیفیت سے آگاہ ہو گئے اور آپ رحمہ اللہ نے اپنا رخ دوسری طرف پھیر لیا۔ وہ خاتون جواہرات سے بھری تھال لے کر آپ رحمہ اللہ کے سامنے آگئی لیکن پھر آپ رحمہ اللہ نے اپنا رخ دوسری طرف پھیر لیا۔ بالآخر اس خاتون نے آپ رحمہ اللہ سے اس رویہ کی وجہ دریافت کی اور کہا:

”آپ رحمۃ اللہ علیہ جانتے نہیں میں نواب رانجھے خان کی ہمیشہ ہوں

اور آپ رحمۃ اللہ علیہ کی خدمت میں یہ نذرانہ لے کر آئی ہوں اور میں

اس رویہ کی وجہ ابھی تک نہیں جان سکی۔“

حضرت بابا بلھے شاہ رحمۃ اللہ علیہ نے فرمایا:

”میں آپ کو اپنی والدہ سمجھتا ہوں اور آپ کی نذر اس شرط پر قبول

کروں گا کہ آپ بھی مجھے اپنی زبان سے بیٹا کہیں گی۔“

حضرت بابا بلھے شاہ رحمۃ اللہ علیہ کا یہ فرمانا تھا کہ نواب حاجی رانجھے خان کی بہن

کے دل میں موجود تمام فاسد خیالات جاتے رہے اور وہ فوراً بولیں:

”بیٹا! میں تمہاری ماں ہوں اور تم میرے بیٹا ہو۔“

پھر نواب حاجی رانجھے خان کی انہی بہن کے اصرار پر حضرت بابا بلھے شاہ رحمۃ اللہ علیہ

شہر قصور میں باقاعدہ وارد ہوئے۔ انہوں نے آپ رحمۃ اللہ علیہ کی خدمت میں حاضر ہو کر

عرض کیا کہ آپ رحمۃ اللہ علیہ شہر میں ڈیرہ لگائیں اور آپ رحمۃ اللہ علیہ کی رہائش کا انتظام میں کروں

گی۔ پھر ان کے اصرار پر آپ رحمۃ اللہ علیہ قصور شہر میں داخل ہوئے۔ نواب حاجی رانجھے خان

کی بہن نے نواب صاحب کے ذریعے ان کے گھوڑوں کا طویلہ آپ رحمۃ اللہ علیہ کی رہائش

کے لئے مختص کروایا اور یہ وہ جگہ ہے جہاں آج آپ رحمۃ اللہ علیہ کے مزار مبارک سے متصل

مسجد موجود ہے اور یہیں آپ رحمۃ اللہ علیہ کی چلہ گاہ بھی ہے۔

حضرت سخی شاہ محمد درویش رحمۃ اللہ علیہ کا وجد میں آنا:

حضرت بابا بلھے شاہ رحمۃ اللہ علیہ جن دنوں خاندان والوں کے طعنوں سے تنگ آ کر

کھوتے خرید کر کھوتیاں والا کہلانے لگے تھے انہیں دنوں کا واقعہ ہے کہ ایک روز آپ

رحمۃ اللہ علیہ کے پاس کچھ لوگ فریاد لے کر آئے۔ انہیں کسی نے بتایا تھا کہ ان کے دکھ کا مداوا

حضرت بابا بلھے شاہ رحمۃ اللہ علیہ کے پاس ہے اور وہ کمائی والا فقیر ہے۔ ہوا یوں کہ کسی غریب

کی حسین و جمیل بیوی کو ایک جابر حاکم زبردستی اٹھا کر اپنے گھر لے گیا اور اس غریب کی صدا کسی نے نہ سنی۔ اس جابر حاکم نے اس کی بیوی واپس کرنے سے نہ صرف انکار کر دیا بلکہ الٹا اسے ڈرایا دھمکایا اور مارا بھی۔ جب وہ آپ رحمہ اللہ کی خدمت میں حاضر ہوا تو آپ رحمہ اللہ نے اس سے فرمایا:

”جاؤ دیکھو شہر میں کہیں طلبہ ساز بہارنگی والے سارنگی طلبہ تو نہیں بجا رہے ہیں؟“

اس شخص نے آکر بتایا کہ ایک جگہ چند ہجڑے ناچ گارہے ہیں۔ آپ رحمہ اللہ اس کے ہمراہ ہو لئے اور ان ہجڑوں میں شامل ہو کر ناچنے لگے۔ جب وجدانی کیفیت طاری ہوئی تو اس سے پوچھا کہ وہ جابر حاکم کہاں رہتا ہے؟ اس نے بتایا کہ فلاں جگہ کھجوری اور آموں والی باغیچی میں وہاں اس کی رہائش گاہ ہے۔ آپ رحمہ اللہ نے یہ بات سن کر بھرپور توجہ اس پر ڈالی اور اونچی لے میں گانے لگے:

امباں والی بچی سنی دی ، کھجی والا باغ
کھوتیاں والے سد بلائی سنی ایں تاں جاگ
چنیا ایوں چھریندا یار چنیا ایوں چھڑیندا

حضرت بابا بلھے شاہ رحمہ اللہ کا یہ فرمانا تھا کہ وہ عورت بھاگتی ہوئی آگئی۔ آپ رحمہ اللہ نے اس شخص سے کہا کہ جاؤ اپنی بیوی کو لے جاؤ۔

حضرت بابا بلھے شاہ رحمہ اللہ کے والد بزرگوار حضرت سخی شاہ محمد درویش رحمہ اللہ سے جا کر آپ رحمہ اللہ کی کیفیت بیان کی اور انہیں طعنہ دیا کہ پہلے تو تمہارے بیٹے نے گدھے پال رکھے تھے اب وہ ہجڑوں کے ساتھ ناچتا اور گانا پھرتا ہے اور سیدوں کی عزت کو خاک میں ملا رہا ہے۔

حضرت سخی شاہ محمد درویش رحمہ اللہ کو یہ بات سن کر بے حد صدمہ پہنچا اور وہ

ایک ہاتھ میں لاٹھی اور دوسرے ہاتھ میں تسبیح لئے وہاں آن پہنچے۔ جب حضرت بابا بلھے شاہ رحمہ اللہ نے والد بزرگوار کو آتے ہوئے دیکھا تو دل میں خیال آیا کہ آج ان کو خالی نہ جانے دیا جائے چنانچہ انتہائی توجہ سے اور زیادہ لے کے ساتھ گانے لگے:

لوکاں دے ہتھ مالیاں تے بابے دے ہتھ مال
ساری عمراں پٹ پٹ مر گیا گھس نہ سکیا وال
چنیا ایوں چھڑیندا لال چنیا ایوں چھڑیندا
حضرت سخی شاہ محمد درویش رحمہ اللہ نے ہاتھ سے لاٹھی اور تسبیح پھینکی اور خود بھی وجد میں آکر ناچنے لگے اور گانے لگے:

پتر جہاں دے رنگ رنگیلے پے وی دیندے تار
چنیا ایوں چھڑیندا یار چنیا ایوں چھڑیندا
حضرت سخی شاہ محمد درویش رحمہ اللہ کے دل سے ظلمت کا پردہ ہٹ گیا اور نورِ عرفان کی روشنی سے قلب کی دنیا روشن ہو گئی اور اس طرح آپ رحمہ اللہ بھی معرفت عشق کے رنگ میں رنگے گئے۔

شرارت کرنے والے کا انجام بد:

ایک مرتبہ موسم سرما میں موسلا دھار بارش ہو رہی تھی اور چہار سو طوفان و باد و باراں مڈ پڑا تھا۔ اتفاقاً ایسا ہوا کہ گھر میں خواتین کے علاوہ اور کوئی بھی نہ تھا اور حضرت بابا بلھے شاہ رحمہ اللہ کا مکان کچا تھا۔ مکان کی چھت پر لکڑی کا پرنا لگا ہوا تھا۔ اس اثناء میں ایک راجپوت جو کہ چودھری پانڈو کی اولاد میں سے تھا اس کا آپ رحمہ اللہ کے مکان کے پھوڑے سے گزر ہوا۔ اس نے اپنے ہاتھ میں بانس کی ایک لمبی سی چھڑی پکڑ رکھی تھی اس سے اس نے شرارت کرتے ہوئے آپ رحمہ اللہ کے مکان کے پرنا لے کر ادا کیا اور بہت کا تمام پانی مکان کے اندر گرنے لگا۔ اس شخص کی اس نازیبا شرارت کو ملاحظہ مسجد

میں موجود ایک آدمی دیکھ رہا تھا اس شخص نے آپ رحمۃ اللہ علیہ کی آمد پر آپ رحمۃ اللہ علیہ کو یہ ساری بات بتادی کہ فلاں شخص نے یہ شرارت کی ہے۔ آپ رحمۃ اللہ علیہ جلال میں آگئے اور فرمانے لگے:

”کیا وہ شخص خیریت سے اپنے گھر پہنچ گیا ہے؟“

ابھی وہ شخص اپنے گھر تک نہیں گیا تھا کہ اس کے پیٹ میں شدید درد کی لہر اٹھی اور وہ تڑپنے لگا۔ اس کے والدین اطلاع ملنے پر بھاگے ہوئے آئے تاکہ آپ رحمۃ اللہ علیہ سے معافی طلب کی جائے۔ ابھی وہ آپ رحمۃ اللہ علیہ تک پہنچے ہی نہ تھے کہ کسی نے اطلاع دی کہ وہ شخص مر گیا ہے۔

کچھ بنے ہو تو پھر مار بھی کھاؤ:

حضرت بابا بلھے شاہ رحمۃ اللہ علیہ ایک مرتبہ اپنے حجرہ میں بیٹھے عبادت الہی میں مشغول تھے۔ رمضان المبارک کا مہینہ تھا اور آپ رحمۃ اللہ علیہ کے کچھ مرید حجرہ کے باہر بیٹھے گاجریں کھانے میں مصروف تھے۔ قریب سے چند مسلمان گزرے اور انہوں نے جب ایک فقیر کے ڈیرے پر مسلمانوں کو روزہ توڑتے دیکھا تو غضبناک لہجے میں بولے:

”تمہیں شرم نہیں آتی رمضان کے مہینے میں چر رہے ہو؟“

ان مریدوں میں سے ایک بولا:

”جاؤ بھائی اپنی راہ لو ہمیں بھوک لگی ہے اس لئے کھا رہے ہیں۔“

ان لوگوں کو شک ہوا کہ یہ مسلمان نہیں ہیں۔ انہوں نے پوچھا کہ تم کون ہو؟ انہوں نے کہا ہم مسلمان ہیں۔ ان لوگوں نے پھر ان کو منع کیا لیکن وہ باز نہ آئے۔ وہ مسلمان جو کہ گھوڑوں پر سوار تھے انہوں نے ان کے ہاتھوں سے گاجریں چھین کر دور پھینک دیں اور ان کو تھپڑ بھی مارے۔ واپس جانے لگے تو ان کے دل میں خیال آیا کہ ان کا پیر بھی شاید ایسا ہی ہو۔ یہ سوچ کر وہ حجرہ میں جا کر بولے:

”آپ (رحمۃ اللہ علیہ) کون ہیں؟“

حضرت بابا بلھے شاہ رحمۃ اللہ علیہ بدستور آنکھیں بند کئے بیٹھے رہے اور آپ رحمۃ اللہ علیہ نے بازو اونچے کر ہاتھ ہلا دیئے۔ انہوں نے پھر پوچھا تو آپ رحمۃ اللہ علیہ نے پھر بازو اوپر کر کے ہاتھ ہلا دیئے۔ وہ لوگ آپ رحمۃ اللہ علیہ کو دیوانہ سمجھ کر چلے گئے۔ ان کے جانے کے بعد وہ مرید دہائی دیتے ہوئے حجرہ میں داخل ہوئے اور شکایت کی کہ یہ لوگ جو گئے ہیں انہوں نے ہمیں مارا ہے۔

حضرت بابا بلھے شاہ رحمۃ اللہ علیہ نے فرمایا ضرورت میں کوئی غلط حرکت کی ہوگی؟ تو وہ بولے کہ ہم نے تو کچھ بھی نہیں کیا۔ آپ رحمۃ اللہ علیہ نے دریافت فرمایا کہ انہوں نے تم سے کیا پوچھا تھا؟ وہ بولے انہوں نے ہم سے پوچھا کہ تم کون ہو؟ ہم نے کہا ہم مسلمان ہیں۔ آپ رحمۃ اللہ علیہ نے ان کی بات سنی تو فرمایا:

”کچھ بنے ہو تو پھر مار بھی کھاؤ ہم سے جب انہوں نے پوچھا تم کون ہو تو میں نے کہا میں کچھ بھی نہیں ہوں۔“

چور حلقہ ارادت میں شامل ہو گئے:

جن دنوں حضرت بابا بلھے شاہ رحمۃ اللہ علیہ گاؤں پانڈو کے میں رہتے تھے وہاں ایک مرتبہ سخت قحط آن پڑا۔ آپ رحمۃ اللہ علیہ نے لوگوں سے کہا کہ وہ میری بیٹھک پر مٹی ڈال ڈال کر اسے اونچا کر دیں اور فی کس دو آنے کے حساب سے سب کو اجرت دی جائے گی چنانچہ ارد گرد کے لوگ مٹی ڈالنے کے لئے ٹوٹ پڑے اور روزانہ شام کو جب دیہاڑی پوری ہو جاتی تو آپ رحمۃ اللہ علیہ اپنی جائے نماز کے نیچے سے رقم نکال نکال کر تمام مزدوروں کو فی کس دو آنے کے حساب سے مزدوری دے دیتے۔ اس صورتحال کو دیکھتے ہوئے دو آدمیوں کے دل میں یہ خیال پیدا ہوا کہ یقیناً آپ رحمۃ اللہ علیہ کی جائے نماز کے نیچے بہت بڑا خزانہ دفن ہوگا۔ یہ دونوں شخص رات کو آئے اور انہوں نے اس جگہ کو نیچے سے کھودنا

شروع کر دیا لیکن کافی گہری کھدائی کرنے کے باوجود بھی انہیں وہاں سے کچھ حاصل نہ ہوا تو انہوں نے مجبوراً کھدائی کی ہوئی مٹی اس گڑھے میں دوبارہ ڈال دی اور جگہ ہموار کر دی پھر حسب معمول جائے نماز بچھا دیا تاکہ یہ بھید ظاہر نہ ہو۔

اگلے روز وہ دونوں شخصیں دیگر مزدوروں کے ساتھ مل کر پھر اسی جگہ مٹی ڈالنے لگے جب دیہاڑی پوری ہو چکی تو حضرت بابا بلھے شاہ رحمہ اللہ نے ان دو آدمیوں سے کہا: ”تمہیں آج کی مزدوری تمام مزدوروں کو مزدوری ادا کرنے کے بعد دی جائے گی۔“

چنانچہ جب تمام مزدوروں کو مزدوری کے دو دو آنے ادا ہو چکے تو ان دو آدمیوں کو آپ رحمہ اللہ نے چار چار آنے ادا کئے۔ اس پر دوسرے مزدوروں نے عرض کیا کہ آپ رحمہ اللہ نے ہم سب کو دو دو آنے اجرت ادا کی لیکن ان دونوں کو چار چار آنے دیئے ہیں اس کی کیا وجہ ہے؟ آپ رحمہ اللہ نے فرمایا:

”یہ دونوں رات کو بھی کام کرتے رہے ہیں اور تم لوگوں نے صرف دن کو ہی کام کیا ہے۔“

اس پر وہ دونوں آدمی شرمندہ ہوئے اور آپ رحمہ اللہ سے معافی مانگتے ہوئے آپ رحمہ اللہ کے حلقہ ارادت میں شامل ہو گئے۔

سارا گاؤں زمین میں دھنس گیا:

حضرت بابا بلھے شاہ رحمہ اللہ کا زمانہ سیاسی انتشار سے بھرپور تھا اور مغل فرزوا اورنگ زیب عالمگیر وفات پا چکا تھا اور اس کی وفات کے بعد پورے ملک میں بالعموم اور پنجاب میں بالخصوص خانہ جنگی کی آگ بھڑک اٹھی تھی اور سکھ پنجاب پر اپنا اقتدار قائم کرنے کی کوششوں میں مصروف تھے۔ اس پر آشوب دور میں دو ہزار سکھ سپاہیوں کا ایک دستہ جن کے پاس توپ خانہ بھی تھا ملتان کی جانب حملہ کرنے کی غرض سے رواں دواں تھا۔

سکھ سپاہیوں کا یہ جتھہ جب موضع متکے نزد رائے ونڈ پہنچا تو اس نے وہاں پڑاؤ ڈالا۔ اس جتھہ میں ایک سکھ سپاہی جو موضع گھونڈ کا رہنے والا تھا اس نے اپنے سکھ افسر سے ایک رات کی چھٹی مانگی تاکہ وہ اپنے بیوی بچوں سے مل آئے جو نزدیکی گاؤں میں رہتے تھے۔ اس کے افسر نے اسے چھٹی دے دی اور وہ سکھ سپاہی نزدیکی گاؤں ”گھونڈ“ کی جانب روانہ ہو گیا۔

گھونڈ گاؤں تک جانے کا راستہ موضع پانڈو کے میں سے گزرتا تھا اور اس دور میں حضرت بابا بلھے شاہ رحمۃ اللہ علیہ پانڈو کے میں مقیم تھے۔ یہ گاؤں پانڈو کے بھٹی کی ملکیت تھا اور یہاں کے تمام رنگھڑ بے حد متکبر اور ہٹ دھرم تھے وہ اپنے گاؤں سے کسی بھی گھڑسوار کو گزرنے نہیں دیتے تھے اور ان کا اعلان تھا کہ اگر کسی میں یہ جرأت ہے تو وہ ہمارے علاقے میں گھوڑے پر بیٹھ کر گزر کر دکھائے۔ جب وہ سکھ سپاہی گھوڑے پر سوار ہو کر یہاں سے گزرا تو رنگھڑنو جوان نے اسے گھوڑے سے اتار لیا گھوڑا اس سے چھین لیا اور اس کی خوب پٹائی کی پھر اسے گھسیٹتا ہوا اس جگہ پر لایا جہاں موچی چمڑہ رنگتے تھے۔ انہوں نے سکھ سپاہی کے کیس کھول ڈالے اور کنویں کا غلیظ پانی اس کے سر اور منہ میں ڈالا حتیٰ کہ سے بری طرح ذلیل کیا گیا۔ اس دن گاؤں کا چوہدری پانڈو اتفاقاً گاؤں میں موجود نہ تھا۔ یہ ہنگامہ آرائی دیکھ کر حضرت بابا بلھے شاہ رحمۃ اللہ علیہ آگے بڑھے اور سکھ سپاہی کو اس رنگھڑنو جوان سے چھڑایا اس کو اس کے گھوڑے پر سوار کرایا اور اسے گاؤں کی حدود سے دوسری جانب چھوڑ آئے اور کہا کہ تم جاؤ میرے ساتھ جو ہو گا دیکھا جائے گا۔

جب حضرت بابا بلھے شاہ رحمۃ اللہ علیہ اس سکھ سپاہی کو چھوڑ کر واپس آئے تو گاؤں کے تمام رنگھڑ آپ رحمۃ اللہ علیہ کے مخالف ہو گئے انہوں نے آپ رحمۃ اللہ علیہ پر الزام لگایا گیا کہ آپ رحمۃ اللہ علیہ نے ایک غیر مسلم کی حمایت کی ہے۔ اتنے میں گاؤں کا سردار چوہدری پانڈو ہی آن پہنچا۔ اس نے بغیر کسی صلاح و مشورہ کے یہ فیصلہ دے دیا کہ آپ رحمۃ اللہ علیہ کو پتھر

مار مار گاؤں بدر کر دیا جائے۔ تاہم گاؤں کے لوگوں کی اکثریت جو آپ رحمہ اللہ کے تقویٰ کی بدولت آپ رحمہ اللہ کا بڑا احترام کرتی تھی ان میں سے کوئی بھی آپ رحمہ اللہ کو پتھر مارنے پر راضی نہ ہوا۔ چوہدری پاٹو اور سدھار کی اولاد نے آپ رحمہ اللہ کو پتھر مارنے شروع کئے اور اگرچہ اس وقت شیخو نامی ایک شخص کی بروقت امداد سے آپ رحمہ اللہ کی جان بچ گئی لیکن آپ رحمہ اللہ کچھ پتھر لگنے سے زخمی ضرور ہو گئے۔ یہ شیخو چوہدری پاٹو کا داماد تھا اور آپ رحمہ اللہ کا بڑا ارادت مند تھا۔

اس ناخوشگوار واقعہ سے دلبرداشتہ ہو کر حضرت بابا بلھے شاہ رحمہ اللہ پاٹو کے سے موضع دفتوہ چلے گئے جو پاٹو کے سے صرف دو میل کے فاصلے پر واقع ایک گاؤں ہے۔ اس وقت آپ رحمہ اللہ کے والدین اور ہمشیرگان وفات پا چکے تھے۔ گاؤں کے چند معززین نے باہم مشورہ کیا اور چوہدری پاٹو کے پاس جا کر کہا کہ حضرت بابا بلھے شاہ رحمہ اللہ کے والد ہمارے پیش امام رہ چکے ہیں اور سید بھی ہیں اور ان کی نجابت و شرافت بھی کسی شک و شبہ سے بالاتر ہے جب ارد گرد کے لوگ سنیں گے تو کیا کہیں گے کہ چوہدری پاٹو کس قدر بد لحاظ اور ناقدر شناس آدمی ہے کہ اس نے ایک سید زادے اور عالم زادے کو اپنے گاؤں سے نکال دیا، راجپوتوں اور رائٹوں کا یہ شیوہ نہیں ہے۔

پھر ان لوگوں نے فیصلہ کیا کہ موضع دفتوہ جا کر حضرت بابا بلھے شاہ رحمہ اللہ سے معافی مانگی جائے کہ کہیں ایسا نہ ہو کہ وہ جلال میں آکر کوئی بد عادیں اور ہماری تباہی و بربادی ہو جائے۔ اس پر چوہدری پاٹو و سدھار اور شیخو یہ تینوں موضع دفتوہ جا پہنچے اور آپ رحمہ اللہ سے عرض کیا کہ ہم آپ رحمہ اللہ کو لینے آئے ہیں اور آپ رحمہ اللہ واپس ہمارے گاؤں لوٹ چلیں۔ آپ رحمہ اللہ نے فرمایا:

”ہم اس گاؤں کو چھوڑ آئے اب دوبارہ اس گاؤں نہیں جائیں گے۔“

چوہدری پاٹو نے عرض کیا کہ اگر آپ رحمہ اللہ ہمارے ساتھ واپس گاؤں نہیں

جائیں گے تو ہم زبردستی اٹھا کر لے جائیں گے۔ آپ رحمۃ اللہ علیہ نے ایک مرتبہ پھر انکار کر دیا اور پھر چوہدری پاٹو نے نہایت بے ادبی کے ساتھ آپ رحمۃ اللہ علیہ کا بازو پکڑ کر ساتھ چلنے کو کہا۔ آپ رحمۃ اللہ علیہ نے فرمایا:

”میرا بازو چھوڑ دو، ہم نہیں جائیں گے۔“

چوہدری پاٹو نے کہا کہ ہم آپ رحمۃ اللہ علیہ سے کم از کم دعایا بددعا لے کر ہی لوٹیں گے اور خالی ہاتھ نہیں لوٹیں گے اس پر آپ رحمۃ اللہ علیہ نے فرمایا:

”میرے پاس نہ دعا ہے اور نہ بددعا۔“

چوہدری پاٹو بدستور بضد رہا اور تلخ کلامی کے انداز میں بحث و تکرار کرتا رہا اور الٹی سیدھی دھمکیاں بھی دیتا رہا اور اسی طرح آپ رحمۃ اللہ علیہ کو کھینچتا رہا جس پر آپ رحمۃ اللہ علیہ نے فرمایا:

بلھا جے توں غازی بنائیں لک بنھ تلوار
پہلوں رنگھڑ پاٹو مار کے پچھوں کافر مار
اجڑ گئے پاٹو کے نگھر گیا سدھار
وسدا رہے شیخوپورہ لگی رہے بہار

یہ شیخوپورہ ضلع شیخوپورہ نہیں ہے بلکہ پاٹو کے کا ایک گاؤں ہے جو اب بھی آباد ہے اور اسے شیخو کی اولاد نے آباد کیا تھا جس نے آپ رحمۃ اللہ علیہ کو پتھر مارتے وقت بچایا تھا۔

وہ سکھ سپاہی جب اپنے بال بچوں سے مل کر واپس اپنی پلٹن میں آیا تو اس نے تمام واقعہ اپنی پلٹن کو سنایا تب فوج کے تمام افسروں نے مل کر یہ فیصلہ کیا کہ ملتان کی جانب بعد میں چلیں گے پہلے پاٹو کے والوں کی خبر لی جائے۔ اس فیصلہ کے بعد تمام سکھ فوج بلائی گئی اور یہ فوج آسمانی بجلی کی مانند پاٹو کے پرٹوٹ پڑی جو سامنے آیا اسے

قتل کرتے رہے اور جب گاؤں کی زمین لوگوں کے خون سے سرخ ہو گئی تو سکھ جتھے نے لوٹ مار شروع کر دی۔ چوہدری پاٹو کا برا حشر ہوا۔ موضع سدھار کو ایسا زلزلے کا جھٹکا لگا کہ سارا گاؤں زمین میں دھنس گیا اور اب اس گاؤں کے کھنڈرات موجود ہیں۔

جب چوہدری پاٹو نے اپنے گاؤں پر سکھوں کا حملہ دیکھا تو وہ کسی طرح بھاگ کر حضرت بابا بلھے شاہ رحمہ اللہ کی خدمت میں حاضر ہوا اور عرض کیا:

”حضور! میرا تو کچھ رہنے دیں۔“

حضرت بابا بلھے شاہ رحمہ اللہ نے فرمایا:

”چوہدری پاٹو! تمہارا اب کچھ نہیں رہا ہاں گاؤں کا نام پاٹو کے

ضرور رہے گا اور جب تک یہ گاؤں رہے گا تمہارا نام قائم رہے گا

تاکہ لوگ عبرت حاصل کریں۔“

دلی مراد پوری ہو گئی:

حضرت بابا بلھے شاہ رحمہ اللہ کے وصال کے بعد ایک شخص روزانہ روضہ مبارک پر اپنی کسی خواہش کی تکمیل کے لئے حاضر ہوتا اور دعا کرتا۔ ایک عرصہ یونہی گزر گیا اور اس کی گریہ کا سلسلہ جاری رہی اور اس کی مراد بر نہ آئی۔ وہ بندہ خاص تھا اس نے اپنا معمول ترک نہ کیا اور روزانہ حاضر ہو کر معمول کے مطابق دعا کرتا رہا۔ ایک دن وہ انتہائی رقت سے دعا مانگنے کے لئے سر بسجود تھا کہ گھنگھروں کی آواز نے اس کا تسلسل توڑ دیا۔ اس نے گردن اٹھا کر دیکھا تو ایک گانے گانے والی اور ناچنے والی عورت اپنی تمام تر رنگینیوں کے ہمرا مزار پاک کے اندر داخل ہوئی اور آپ رحمہ اللہ کے مزار پر آپ رحمہ اللہ ہی کی ایک کافی گا کر اور دعا مانگ کر رخصت ہو گئی چند دن بھی نہ گزرنے پائے تھے کہ وہ پھر ایک دن آئی اور اپنے ہمراہ لنگر کے لئے دیکیں بھی پکوا کر لائی اور نیاز بھی تقسیم کی۔ لوگوں کے پوچھنے پر اس نے بتایا کہ میری مراد پوری ہو گئی ہے اس لئے میں منت کی دیکیں

پکوا کر لائی ہوں۔

وہ شخص ہنوز مزارِ پاک پر حاضر تھا اور اپنی دعا مانگ رہا تھا۔ مغنیہ کی بات سن کر انتہائی دل گرفتہ حالت میں گھر آ کر بستر پر لیٹ گیا اور سوچنے لگا ایک مغنیہ کی مراد تو چند روز میں پوری ہو گئی اور میں اتنے عرصہ سے گریہ کر رہا ہوں مگر میری دعا قبول نہیں ہوئی۔ اسی حالت میں اسے اونگھ آ گئی تو اسے خواب میں حضرت بابا بلھے شاہ رحمہ اللہ کی زیارت ہوئی۔ حضرت بابا بلھے شاہ رحمہ اللہ نے اس سے فرمایا:

”مغنیہ کا انداز پسندیدہ نہ تھا اس لئے اللہ عز و جل نے اس کی مراد جلد پوری کر دی تاکہ بار بار میری قبر پر حاضر نہ ہو اور تمہاری گریہ وزاری اور عجز و انکسار اللہ عز و جل کو بے حد پسند ہے اس لئے تاخیر ہو رہی ہے۔“

جب اس شخص کی آنکھ کھلی تو اس نے اپنی سوچ پر توبہ کی اور اس خواب کے بعد پرسکون ہو گیا پھر کچھ عرصہ بعد اس کی بھی دلی مراد بھی پوری ہو گئی۔



حضرت بابا بلھے شاہ رحمۃ اللہ علیہ کا حلیہ مبارک

میرے چمن کو جہاں میں یہ سرفرازی ہے
ہر ایک پھول نئی زندگی کا غازی ہے
میں اس مقام پر تجھ کو تلاش کرتا ہوں
حقیقتوں کا تصرف جہاں مجازی ہے

حضرت بابا بلھے شاہ رحمۃ اللہ علیہ شکل و صورت کے اعتبار سے خوب رو اور خوش شکل انسان تھے۔ آپ رحمۃ اللہ علیہ نے شریعت کے مطابق سر پر زلفیں سجا رکھی تھیں اور داڑھی مبارک گھنی تھی۔ آپ رحمۃ اللہ علیہ کھلا کرتہ پہنتے اور ساتھ تہہ بند باندھا کرتے تھے۔ آپ رحمۃ اللہ علیہ کی آنکھیں گول اور موٹی تھیں جبکہ نین نقوش تیکھے تھے جن کی بدولت چہرہ پر ایک رعب و دبدبہ نظر آتا تھا۔ آپ رحمۃ اللہ علیہ نے ساری زندگی شادی نہ کی اور مجرد زندگی گزاری۔



کلام حضرت بابا بلھے شاہ رحمۃ اللہ علیہ

حضرت بابا بلھے شاہ رحمۃ اللہ علیہ نے جب شاعری کا آغاز کیا تو بے شمار سی حرفیاں اور دوہے لکھے اور آپ رحمۃ اللہ علیہ نے اظہارِ رائے کے لئے پنجابی زبان کا انتخاب کیا۔ آپ رحمۃ اللہ علیہ کے کلام کا کوئی بھی مصدقہ دیوان نہیں ملتا جس سے اندازہ ہو کہ آپ رحمۃ اللہ علیہ نے اپنا کلام خود ترتیب دیا ہو یا پھر ہو سکتا ہے کہ زمانہ کی شورشوں نے آپ رحمۃ اللہ علیہ کے کلام کو ختم کر دیا ہو۔

حضرت بابا بلھے شاہ رحمۃ اللہ علیہ کا جو کلام مختلف کتب میں دستیاب ہے اس میں سے چند ایک بطور نمونہ پیش کئے جا رہے ہیں۔

﴿الف اللہ رتا دل میرا﴾

الف اللہ رتا دل میرا
 مینوں ب دی خبر نہ کائی
 ب پڑھیاں کچھ سمجھ نہ آوے
 لذت الف دی آئی
 ع تے غ دا فرق نہ جاناں
 ایہہ گل الف سمجھائی
 بلھیا! قول الف دے پورے
 جیہڑے دل دی کرن صفائی

﴿اب ہم ایسے گم ہوئے﴾

اب ہم ایسے گم ہوئے
 پریم نگر کے شہر
 اپنے آپ نوں سودھ رہے آں!
 نہ سر ہاتھ نہ پیر
 کھوئی خودی اپنا پد چیتا
 تب ہوئی گل خیر
 لتھے پگڑے پہلے گھر تھیں
 کون کرے زر ویر؟
 بلھا شوہ ہے، دوہیں جہانیں
 کوئی نہ رسدا غیر

﴿اک الف پڑھو چھٹکارا ہے﴾

اک الف پڑھو چھٹکارا ہے
 اک الفوں دو تن چار ہوئے
 پھر لکھ کر دڑ ہزار ہوئے
 پھر اوتھوں باجھ شمار ہوئے
 ہک الف دا نکتہ نیارا اے
 اک الف پڑھو چھٹکارا ہے
 کیوں پڑھنا ایں گڈ کتاباں دی!
 سر چاناں ایں پنڈ عذاباں دی

ہن ہوئو شکل جلاداں دی
 اگے پینڈا مشکل بھار اے
 اک الف پڑھو چھٹکارا ہے
 بن حافظ حفظ قرآن کریں
 پڑھ پڑھ کے صاف زبان کریں
 پھر نعمت وِج دھیان کریں
 من پھر دا جیوں ہلکارا اے
 اک الف پڑھو چھٹکارا ہے
 بلھا ہی بوڑھ دا بویا سی!
 اوہ ہرچھ وڈا جا ہویا سی!
 جد ہرچھ او فانی ہویا سی!
 پھر رہ گیا جی آکارہ ہے
 اک الف پڑھو چھٹکارا ہے

﴿اک رانجھا مینوں لوڑی دا﴾

اک رانجھا مینوں لوڑی دا
 کن فیکونوں اگے دیاں لکیاں
 نیونہ نہ لگڑا چوری دا
 اک رانجھا مینوں لوڑی دا
 آپ چھڑ جاندا نال بھیں دا
 سانوں کیوں بیلویں موڑی دا
 اک رانجھا مینوں لوڑی دا

را تجھے جیہا مینوں ہور نہ کوئی

نتاں کر کر بوڑی دا

اک رانجھا مینوں لوڑی دا

مان والیاں دے نین سلونے

سوہا دوپٹہ گوری دا

اک رانجھا مینوں لوڑی دا

احد احمد رحمۃ اللہ علیہ وچ فرق نہ کوئی

اک رتی بھید مروڑی دا

اک رانجھا مینوں لوڑی دا

﴿اک نکتہ یار پڑھایا ہے﴾

اک نقطہ یار پڑھایا ہے

ع غ دی ہکا صورت

ہک نقطے شور مچایا ہے

اک نقطہ یار پڑھایا ہے

سسی دا دل لٹن کارن

ہوت پٹوں بن آیا ہے

اک نقطہ یار پڑھایا ہے

بلھا شوہ دی ذات نہ کائی

میں شوہ عنایت رحمۃ اللہ علیہ پایا ہے

اک نقطہ یار پڑھایا ہے

﴿آؤ فقیر میلے چلے﴾

آؤ فقیر و میلے چلے عارف داسن و اجا رے
 انہد سبد سنو بہو رنگی تجے بھیکھ پیاجا رے
 انہد و اجا سرب ملا پی ز ویری سرناجا رے
 میلے باجھوں میلا اوتر رڑھ گیا مول و ہاجا رے
 کٹھن فقیری رستہ عاشق قائم کرومن باجا رے
 بندہ رب بھو اک بلھا سکھ پڑا جہان براجا رے

﴿بلھا کیہہ جاناں ذات عشق دی کون؟﴾

بلھا کیہہ جاناں ذات عشق دی کون؟
 نہ سونہاں نہ کم بکھیڑے ونجے جاگن سون
 رانجھے ئوں میں گالیاں دیواں من وچ کراں دعائیں
 میں تے رانجھا اکو کوئی لوکاں نوں آزمائیں!
 جس بیلے وچ بیلی دے اُسدیاں لواں بلائیں
 بلھا شوہ ئوں پاسے چھڈ کے جنگل ول نہ جائیں

﴿بلھا! کیہہ جاناں میں کون؟﴾

بلھا! کیہہ جاناں میں کون؟

نہ میں مومن وچ مستیاں
 نہ میں وچ کفر دیاں ریتاں
 نہ میں پاکاں وچ پلکتیاں
 نہ میں موسیٰ نہ فرعون

بلھا! کیہہ جاناں میں کون؟

نہ میں اندر بید کتاباں

نہ بھنگاں نہ وچ شراباں

نہ وچ رنداں مست خراباں

نہ وچ جاگن نہ وچ سون

بلھا! کیہہ جاناں میں کون؟

نہ وچ شادی نہ غمناکی

نہ میں وچ پلیتی پاکی

نہ میں آبی نہ میں خاکی

نہ میں آتش نہ میں پون

بلھا! کیہہ جاناں میں کون؟

نہ میں عربی نہ میں لہوری

نہ میں ہندی شہر نگوری

نہ میں ہندو نہ ترک پشوری

نہ میں رہندا وچ پخندون

بلھا! کیہہ جاناں میں کون؟

نہ میں بھیت مذہب دا پایا

نہ میں آدم حوا جایا

نہ میں اپنا نام دھرایا

نہ وچ پیٹھن نہ وچ بھون

بلھا! کیہہ جاناں میں کون؟

اوّل آخر آپ تُوں جاناں
نہ کوئی دوجا ہور پچھاناں
میتھوں ہور نہ کوئی سیاناں
بلھا اوہ کھڑا ہے کون؟
بلھا! کیہ جاناں میں کون؟

﴿بلھے تُوں سمجھاوَن آئیاں﴾

بلھے تُوں سمجھاوَن آئیاں بھیناں تے بھر جائیاں!
مَن لے بلھیا ساڈا کہنا چھڈ دے پلا رائیاں
آل نبی اولاد علی تُوں تُوں کیوں لیکاں لائیاں
جیہڑا ساٹوں سید سدے دوزخ مکن سزائیاں
جو کوئی سانوں رائیں آکھے، پھشتیں پینگھاں پائیاں
رائیں سائیں سمھناں تھائیں رب دیاں بے پروائیاں
سوہنیاں پرے ہٹایاں تے کوچھیاں لے گل لائیاں
جے تُوں لوڑیں باغ بہاراں چاکر ہو جا رائیاں
بلھے شوہ دی ذات کیہہ کچھنیں شاکر ہو رضائیاں

﴿بے حد رَمزاں دَسدا نی ڈھولن ماہی﴾

بے حد رَمزاں دَسدا نی ڈھولن ماہی
میم دے اوہلے دَسدا نی ڈھولن ماہی
اولیاء منصور رحمہ اللہ کہاوے
رَمز انا الحق آپ بتاوے

آپے آپ نوں دار چڑھاوے
 تے کول کھلو کے ہسدا نی ڈھولن ماہی
 ﴿چلو ویکھتے اُس مستانڑے نوں﴾
 چلو ویکھتے - اُس مستانڑے نوں
 جہدی تر بنناں دے وچ پئی اے دھم
 اوہ تے مے وحدت وچ رنگدا اے
 نہیں پچھدا ذات دے کیہہ ہو تم
 جیہدا شور پھیرے پیندا اے
 اوہ کول تیرے رت رہندا اے
 نالے ناحن اقرب کہندا اے
 نالے آکھے وفی انفسکم
 چھڈ جھوٹھ بھرم دی بستی نوں
 کر عشق دی قائم مستی نوں
 گئے پہنچ سجن دی ہستی نوں
 جو ہوئے بکم عمی صم
 نہ تیرا اے نہ میرا اے
 جگ فانی جھگڑا جھیرا اے
 بناں مرشد راہبر کیہڑا اے
 پڑھ فا ذکر ونسی فی اذکر کم
 بلھا ایہہ بات اشارے دی
 جہاں لگ گئی تانگھ نظارے دی

دس پیندی گھر وِجاری دی

ہے ید اللہ فوق ایندیہم

﴿ رانجھا رانجھا کردی میں آپے رانجھا ہوئی ﴾

رانجھا رانجھا کردی میں آپے رانجھا ہوئی

سَد و نی مینوں دھیدو رانجھا ہیر نہ آکھو کوئی

رانجھا میں وِج، میں رانجھے وِج ہو رخیال نہ کوئی

میں نہیں اوہ آپ ہے اپنی آپ کرے دلجوئی

جو کوئی ساڈے اندر دوتے ذات اُساڈی سوای

ہتھ کھونڈی میرے اگے منگو، موڈھے بھورا لوئی

بلھا ہیر سبلیٹی دیکھو، رکتھے جا کھلوئی

جس دے نال میں نیونہہ لگایا، اوہو جیہی ہوئی

تخت ہزارے لے چل بلھیا سیالیں ملے نہ ڈھوئی

﴿ میرے نوشوہ دا رکت مول ﴾

میرے نوشوہ دا رکت مول

اگلے دل دی خبر نہ کوئی

رہے کتاباں پھول

بچیاں نوں پئے وِجن پو لے

جھوٹھیاں گران کُلول

چنگ چنگیرے پَرے پَریرے

اُسی آئیاں سی اَنھول

بلھا شاہ جے بولاں گا ہُن

کون سُنے میرے بول

﴿میں کیونکر جاواں کعبے نُون﴾

میں کیونکر جاواں کعبے نُون

دل لوچے تخت ہزارے نُون

لوکیں سجدہ کعبے نُون کردے

ساڈا سجدہ یار پیارے نُون

اوگن دیکھ نہ بھل میاں رانجھا

یاد کریں اُس کارے نُون

میں مَن تارو ترن نہ جانان

شرم پئی تدھ تارے نُون

تیرا ثانی کوئی نہیں ملیا

ڈھونڈ لیا جگ سارے نُون

بلھا شوہ دی پیت انوکھی

تارے اوگن ہارے نُون

﴿ماہی دے تیں ملیاں﴾

ماہی دے تیں ملیاں ، سمھ دکھ ہووَن دُورا!

لوکاں دے بھانے چاک چکینا ، ساڈا رَبت غفور

جیں دے ملن دی خاطر چشماں ، بہندیاں سی نت جھور

اٹھ گئی ہجر جدائی جگروں ، ظاہر دِسدا نُوں

بلھا رمز سمجھ دی پائی آ ، نہ نیڑے نہ دور
ماہی دے تیں ملیاں ، سمھ دکھ ہوون دورا !

﴿مینیوں چھڈ گئے آپ لَد گئے﴾

مینیوں چھڈ گئے آپ لَد گئے ، میں وِج کیہہ تقصیر
راتیں نیند نہ دِن سکھ سَتی ، اکھیں پلٹیا نیرا !
چھویاں تے تلواراں کوئوں ، عشق دے تکھے تیر
عشتے جیڈ نہ ظالم کوئی ، ایہہ زحمت بے پیر
اک پل ساعت آرام نہ آوے ، بُری برہوں دی پیڑ
بلھا شوہ ہے کرے عنایت ، دُکھ ہوون تغیر

﴿مینیوں دَر دَاوِلڑے دی پیڑ !﴾

مینیوں دَر دَاوِلڑے دی پیڑ !
آمیاں رانجھا ، دے دے نظارا ، معاف کریں تقصیر
تخت ہزاریوں رانجھا ٹُریا ، ہیر نمائی دا پیر
ہورناں دے نوشہ آوے جاوے ، کیہہ بلھے وِج تقصیر

﴿پیا پیا کرتے ہمیں پیا ہوئے﴾

پیا پیا کرتے ہمیں پیا ہوئے
اب پیا کس نوں کہئے ، ہجر وصل ہم دونوں چھوڑے
اب کس کے ہو رہئے ، مجنوں لال دیوانے وانگوں
اب لیلیٰ ہو رہئے ، بلھا شوہ گھر میرے آئے
اب کیوں طعنے سہئے ، پیا پیا کرتے ہمیں پیا ہوئے

﴿ہُن مینوں کون پچھانے؟﴾

ہُن مینوں کون پچھانے
ہُن میں ہو گئی نی گجھ ہور
ہادی مینوں سبق پڑھایا
اوتھے غیر نہ آیا جایا
مطلق ذات جمال دکھایا
وحدت پایا نی شور
اؤل ہو کے لامکانی!
ظاہر باطن وسدا جانی
رہیا نہ میرا نام نشانی
مٹ گیا جھگڑا شور
پیارا آپ جمال دکھالے
مست قلندر ہوں متوالے
ہنساں دے ہُن دیکھ لے چالے
بلھا کانگاں دی بھل گئی ٹور

﴿بازی لے گئے گتے﴾

راتیں جاگیں کریں عبادت ، راتیں جاگن گتے
تیتھوں اُتے
بھونکنوں بند مول نہ ہونڈے ، جارڑی تے سَتے
تیتھوں اُتے

کھسم اپنے دا در نہ چھڈ دے ، بھانویں و جن جتے
تیتھوں اُتے

بلھے شاہ کوئی رخت و ہاج لے ، نہیں تے بازی لے گئے گئے
تیتھوں اُتے

﴿ لاگی رے لاگی ﴾

لاگی رے لاگی ، بل بل جاوے
اس لاگی نوں کون بجاوے
واہوا آپ محمد ﷺ اپنی ، آدم علیہ السلام شکل بناوے
آپے روز ازل دا مالک ، آپے شفیع ہو آوے
آپے روز حشر دا قاضی ، آپے حکم سناوے
آپے چا شفاعت کردا ، آپ دیدار کراوے

﴿ ویکھونی کیہہ کر گیا ماہی ﴾

ویکھو نی کیہہ کر گیا ماہی
لے ویکے دل ہو گیا راہی
رہو عشقا کیہہ کریں اکھاڑے
شاہ منصور رحمۃ اللہ علیہ سولی تے چاڑھے
آن بنی جد نال اساڈے
بلھے مونہہ توں لڑی لاہی
ویکھو نی کیہہ کر گیا ماہی
لے ویکے دل ہو گیا راہی

بلھا شوہ دے عشق رنجانی
 ڈنگی آں میں کسے ناگ آسانی
 آج آجو کی پریت نہ جانی
 لگی روز ازل دی آہی
 دیکھو نی کہہ کر گیا ماہی
 لے ویکے دل ہو گیا راہی

﴿واہ سوہنیا! تیری چال عجائب﴾

واہ سوہنیا! تیری چال عجائب ، لٹکاں نال چلیندے او
 آپے ظاہر آپے باطن ، آپے لگ لگ بہندے او
 آپے ملاں آپے قاضی ، آپے علم پڑھیندے او
 گھٹ زُتار کفر دا گل وِچ ، بُت خانے وڑ بہندے او
 لولاک لما افلاک و چارو ، آپے دُھم مچیندے او
 ذات توہیں اشرف رنجھیا ، لائیاں دی لاج رکھیندے او
 بلھا شوہ عنایت مینوں پل پل وِش دیندے او

﴿نی مینوں لکڑا عشق اوّل دا﴾

نی مینوں لکڑا عشق اوّل دا ، اوّل دا روز ازل دا
 وِچ کڑا ہی تکل تکل پاوے ، تکیاں توں چا تِلدا
 مویاں توں چا وِل وِل مارے ، ولایاں توں چا وِلدا
 کیا جاناں کوئی چنگ لکھتیں ہے ، نہت سول کیجے سلھدا
 تیر جگر وِچ لگا عشقوں ، نہیں ہلایاں ہلدا
 بلھا شوہ دا نیو نہہ اَنوکھا ، نہیں رلایاں رلدا

﴿میرا رانجھا ہُن کوئی ہور!﴾

میرا رانجھا ہُن کوئی ہور!
 تحت منور بانگاں ملیاں!
 تاں سُنیاں تحت لاہور!
 عشقے مارے اُنیویں پھر دے
 جیوں جنگل وِچ ڈھور!
 رانجھا تحت ہزارے دا سائیں
 ہُن اوتھوں ہویا چور
 بلھا شاہ اُساں مرنا ناہیں
 گور پئے کوئی ہور

﴿کھا حرام تے پڑھ شکرانہ﴾

کھا حرام تے پڑھ شکرانہ، کر توبہ ترک ثوابوں
 چھوڑ میت تے پکڑ کنارہ، تیری چھٹسی جان عذابوں
 اوہ حرف کدی نہ پڑھے مت رہسی جان جواؤں
 بلھے شاہ چل اوتھے چلے، جتھے منع نہ گرن شراؤں

﴿مُلاں مینوں ماردا ای﴾

مُلاں مینوں ماردا ای
 مُلاں مینوں سبق پڑھایا
 اَلفوں اُگے کجھ نہ آیا
 اوہ ب ای ب پکاردا ای

﴿میں بے قید﴾

میں بے قید میں بے قید
 نہ روگی نہ قید
 نہ میں مومن نہ میں کافر
 نہ صیدی نہ صید
 چودھیں طبقیں سیر آساڈا
 کتے نہ ہوئے قید
 خرابات میں چال آساڈی
 نہ شوبھا نہ گید
 بلھا شوہ دی ذات کیہہ پچھانیں
 نہ پیدا ناپید

﴿میں پا پڑھیاں تُوں نساں ہاں﴾

میں پا پڑھیاں تُوں نساں ہاں
 کوئی منصف ہو زردارے!!
 تاں میں دَساں ہاں
 میں پا پڑھیاں تُوں نساں ہاں
 عالم فاضل میرے بھائی
 پا پڑھیاں میری عقل گوائی
 دیوے عشق بھارے
 تاں میں دَساں ہاں

﴿مینوں کیہہ ہویا﴾

مینوں کیہہ ہویا میتھوں گئی گواتی میں
 مینوں کیہہ ہویا مینوں کملی کہندی ہیں!
 میں وچ ویکھاں تاں میں نہیں ہوندی میں وچ و سنا میں تیں
 سر توں پیر تیکر بھی توں ہیں اندر باہر تیں
 چھٹ پئی اراروں پاڑوں ، نہ بیڑی نہ نیں
 منصور پیارے کیا انا الحق کہو کہایا کیں
 بلھا شوہ او سے دا عاشق ، اپنا آپ ونجایا جیں
 مینوں کیہہ ہویا ہن میتھوں گئی گواتی میں

﴿ہن مینوں کون پچھانے﴾

ہن مینوں کون پچھانے
 ہن میں ہو گئی نی کجھ ہور
 ہادی مینوں سبق پڑھایا
 اوتھے غیر نہ آیا جایا
 مطلق ذات جمال وکھایا
 وحدت پایا نی شور
 ہن مینوں کون پچھانے
 ہن میں ہو گئی نی کجھ ہور
 اوّل ہو کے لامکانی
 ظاہر باطن وسدا جانی

رہیا نہ میرا نام نشانی
مٹ گیا جھگڑا شور
ہُن مینوں کون پہچھانے
ہُن میں ہو گئی نی کچھ ہور

پیازا آپ جمال دکھالے
مست قلندر ہوں متوالے
ہنساں دے ہُن ویکھ لے چالے
بلھا کانگاں دی بھل گئی ٹور
ہُن مینوں کون پہچھانے
ہُن میں ہو گئی نی کچھ ہور

﴿رہ رہ وے عشقا!﴾

رہ رہ وے عشقا! ماریا ای
کہہ کس ٹوں پار اُتاریا ای
آدم علیہ السلام کنکوں منع گرایا
آپے مگر شیطان دوڑایا
کڈھ بہشتوں زمیں رُلایا
کیڈ پَسار پَساریا ای

رہ رہ وے عشقا! ماریا ای
کہہ کس ٹوں پار اُتاریا ای
عیسیٰ علیہ السلام ٹوں بن باپ جمایا
ٹوے علیہ السلام پے طوفان منگایا

نال پیو دے پتر لڑایا
 ڈوب اوہناں نوں ماریا ای
 رہ رہ دے عشقا! ماریا ای
 کہہ کس نوں پار اُتاریا ای
 موسیٰ علیہ السلام نوں کوہ طور چڑھایو!
 اسماعیل علیہ السلام نوں ذبح کرایو
 یونس علیہ السلام نوں مچھی توں نِکلايو
 کہہ اوہناں نوں رتے چاہڑھیا ای
 رہ رہ دے عشقا! ماریا ای
 کہہ کس نوں پار اُتاریا ای

﴿سائیں چھپ تماشے نوں آیا﴾

سائیں چھپ تماشے نوں آیا
 ٹسی رل مل نام دھیاؤ
 لٹک جھن دی ناہیں چھپی
 ساری خلقت سِکدی تپدی
 تسی دُور نہ ڈھونڈی جاؤ
 سائیں چھپ تماشے نوں آیا
 ٹسی رل مل نام دھیاؤ
 رل مل سیو آ تن پاؤ!
 اک بنے وِچ جا ساؤ
 نالے گیت جھن دے گاؤ

سائیں چھپ تماشے نوں آیا
تُسی رَل مِل نام دھیآؤ

بلھا بات انو کھی ایہا
نچن لگی تاں گھنٹ کیا
تُسی پردہ اکھین تھیں لاہو

سائیں چھپ تماشے نوں آیا
تُسی رَل مِل نام دھیآؤ

﴿کھا حرام تے پڑھ شکرانہ﴾

کھا حرام تے پڑھ شکرانہ، کر توبہ ترک ثوابوں
چھوڑ مسیت تے پکڑ کنارہ، تیری چھٹی جان عذابوں
اوہ حرف کدی نہ پڑھے، مت رہی جان جواؤں
بلھے شاہ چل اوتھے چلے، جتھے منع نہ کرن شراؤں



حضرت بابا بلھے شاہ رحمۃ اللہ علیہ کا وصال

جہاں میں اہل ایمان صورتِ خورشید جیتے ہیں
ادھر ڈوبے ادھر نکلے ، ادھر ڈوبے ادھر نکلے

حضرت بابا بلھے شاہ رحمۃ اللہ علیہ نے ایک سو دس (۱۱۰) برس کی عمر میں ۱۱۷۱ھ بمطابق ۱۷۸۵ء کو اس جہانِ فانی سے کوچ فرمایا۔ کتب سیر میں آپ رحمۃ اللہ علیہ کی تاریخ پیدائش اور تاریخ وصال میں اختلاف پایا جاتا ہے۔

آسبورن مصنف کتاب ”بابا بلھے شاہ“ نے لکھا ہے:
”سید بابا بلھے شاہ رحمۃ اللہ علیہ کی تاریخ پیدائش ۱۶۸۰ء اور آپ رحمۃ اللہ علیہ نے ۱۷۸۵ء میں وصال پایا۔ اس اعتبار سے آپ رحمۃ اللہ علیہ کی عمر کا اندازہ ایک سو پانچ برس بنتا ہے۔“

آسبورن نے اپنی اس تحقیق کا کوئی ثبوت مہیا نہیں کیا اس لئے اس تحقیق کو بھی سند کا درجہ حاصل نہیں ہے۔

حضرت بابا بلھے شاہ رحمۃ اللہ علیہ جب اُچ گیلانیاں سے ملکوال اپنے والد بزرگوار کے ساتھ آئے تو اس وقت آپ رحمۃ اللہ علیہ کی عمر مبارک قریباً چھ برس تھی اور اس اعتبار سے اگر آپ رحمۃ اللہ علیہ کی تاریخ وصال ۱۱۷۱ھ میں یہ چھ برس جمع کئے جائیں تو آپ رحمۃ اللہ علیہ کی عمر مبارک قریباً تہتر (۷۳) برس بنتی ہے۔

ڈاکٹر فقیر محمد فقیر نے ڈاکٹر محمد شفیع کے ایک تحقیقی مقالہ کے حوالہ سے جو انہوں

نے پنجاب یونیورسٹی کے عربک پرنٹین سوسائٹی (Arabic Persian Society) کے تیسرے سالانہ جلسہ میں جو ۲۲ اپریل ۱۹۳۹ء کو اورینٹل کالج کے پرنسپل اور جلسہ کے صدر کی حیثیت سے پڑھا تھا اس میں انہوں نے حضرت بابا بلھے شاہ رحمہ اللہ کے متعلق بیان کیا ہے:

”خزینۃ الاصفیاء کے مصنف مفتی غلام سرور لاہوری طبع ۱۲۸۴ھ نے اپنی تصنیف کے صفحہ ۹۹ پر حضرت بابا بلھے شاہ رحمہ اللہ کا مختصر حال بیان کیا ہے کہ وہ حضرت بابا بلھے شاہ رحمہ اللہ، جو حضرت شاہ عنایت قادری رحمہ اللہ کے خلفاء میں سے تھے اور قصور میں رہتے تھے۔ ان کے پیروں کی نسبت چند واسطہ سے حضرت شاہ محمد غوث گوالیار رحمہ اللہ تک جا پہنچتی ہے وہ عابد و زاہد تھے اور صاحب جذب و سکر و عشق و محبت و وجد و سماع تھے، توحید میں بلند مرتبہ کلام اور قیمتی تقریریں پیش کرتے تھے۔ ان کے پنجابی اشعار معارف و توحید سے پُر ہیں اور ہر خاص و عام کی زبان پر ہیں ان کی کافیوں کو قوال اصفیاء کی محافل میں سناتے ہیں، سننے والوں کا ذوق و شوق ان سے بڑھتا ہے۔ ان کے خوارق اور کرامتیں زبان زد و خلایق ہیں انہوں نے ۱۱۷۱ھ میں وصال فرمایا۔“

ہر اک مقام سے آگے گزر گیا مہ تُو
کمال کس کو میسر ہوا ہے بے تگ و دو

عرس مبارک:

حضرت بابا بلھے شاہ رحمہ اللہ کا عرس مبارک ہر سال شمسی ماہ بھادوں میں جو چاند نظر آئے اس کی گیارہ اور بارہ تاریخ کو قصور میں منعقد ہوتا ہے جس میں ملک کے گوشے

گوشتے سے ہزاروں عقیدت مند اپنی عقیدت کا اظہار کرنے کے لئے آپ رحمۃ اللہ علیہ کے مزارِ پاک پر حاضر ہوتے ہیں۔ عرس کے موقع پر محافل سماع کا انعقاد بھی کیا جاتا ہے جس میں ملک بھر کے نامور قوال حاضر ہوتے ہیں۔ ایک اور بات قابل ذکر ہے کہ روزانہ کوئی نہ کوئی طلبہ نواز یا سارنگی نواز آپ رحمۃ اللہ علیہ کے مزار پر بیٹھ کر آپ رحمۃ اللہ علیہ کا کلام پڑھتا ہے جس سے حاضرین پر ایک عجیب مستانہ کیفیت طاری ہو جاتی ہے۔

حضرت بابا بلھے شاہ رحمۃ اللہ علیہ کے مزارِ مبارک کے کتبہ پر ذیل کا قطعہ تحریر ہے:

چوں بلھے شاہ ، شیخ ہر دو عالم
مقام خویش اندر خلد در زید
رقم کن شیخ اکرام ارتحاش
دگر ہادی اکبر مست توحید



اقوال وارشادات

☆ ایک ہی علم نافع ہے اور وہ ہے علم لدنی جس کا سبق الف اللہ اور میم محمد ﷺ ہے۔

☆ ظاہری علوم سے ہزاروں دلدلیں وجود میں آئیں اور لاکھوں راہی راستوں میں ہی بھٹک گئے اور ہجر کے ہاتھوں انتہائی خستہ ہوئے ایسے علوم کے حصول کا کیا فائدہ ہے جس سے انسان بھٹک جائے۔

☆ ایک پائی کے بدلے لوگوں کے گلوں پر چھری چلانے والے علماء محض قصائی ہیں اور لوگ اللہ عز و جل کی بجائے قصائی سے زیادہ پیار رکھتے ہیں۔

☆ اگر حقیقی عاشق بننے کے خواہاں ہو تو وحدت کے دریا میں بلا خوف و خطر کود جاؤ۔

☆ اس علم کا کیا فائدہ جس سے اپنے سے باہر تو روشنی پھیلی ہوئی ہو اور قلب میں اندھیرا ہی اندھیرا نظر آئے؟

☆ اس درویشی سے کیا حاصل جو بہانوں اور حیل و حجت سے سادہ لوح انسانوں کو خوب لوٹ لوٹ کر رکھایا جائے اور اپنا کام چلایا جائے؟

☆ اس علم سے کیا حاصل جو ذلت و خواری کا باعث ہے؟

☆ جو علم بے عمل ہے وہ من کے کھوٹ کو کھرا نہیں بنا سکتا۔

☆ حرص و ہوس محض ذلت و خواری کا سکہ ہے۔

- ☆ مکہ مکرمہ جا کر حج نہیں ہوتا کہ جب تک دل کو خانہ کعبہ نہ بنایا جائے۔
- ☆ اگر دنیا کی گہری ندی کو برسر پار کرنا چاہتے ہو تو اپنے وجود کو کشتی بناؤ۔
- ☆ محبت کے جال میں وہی پھنستا ہے جو اس کے داؤ پیچ سے ناواقف ہو۔
- ☆ مصیبتیں اور دکھ عاشق کا زیور ہیں فرشتوں کا نہیں۔
- ☆ عشق میں شرم و حیا کا کیا کام ہے اگر ناچنے سے محبوب مل سکے تو اس سے اچھا کام اور کون سا ہو سکتا ہے؟
- ☆ عشق کی بازی ایسی بازی ہے جسے کھیلنے پر فرشتے بھی راضی نہیں۔
- ☆ واصل الہی ہونے کے لئے عشق کی تلوار سے ذات کی دوئی کو کاٹ دینا ہی جو انمردی ہے۔
- ☆ مسیحا وہی کہلواسکتا ہے جس کے پاس دکھ دردوں کا علاج شافی موجود ہو اور وہ صرف ذات ربانی ہے۔
- ☆ جس نے انا احد کا گیت سنا وہی عرب بے عین بنا۔
- ☆ اگر تجھے باغ و بہاروں کی طلب ہے تو خادم بن کیونکہ ہر کہ خدمت کر داور مخدوم شد یعنی جو خدمت گزار ہوتا ہے وہی مخدوم کہلانے کا حقدار ہوتا ہے۔
- ☆ ہجر کی آگ ایسی آگ ہے جس میں محبوب کی یاد ہر دم تڑپاتی رہتی ہے اور عاشق کو رلاتی رہتی ہے۔
- ☆ اصل عاشق وہی ہے جو اپنے محبوب کے تصور سے مست و بے خود ہو اور ہر کام سے نا آشنا بن جائے۔
- ☆ عشق کا معاملہ اس طرح سے ہے کہ جس تن لاگے وہی جانے اور دوسرا محض خاک چھانے۔
- ☆ عشق ایک ایسی بے خودی ہے جس میں جلوہ یار کے علاوہ کچھ نظر نہیں آتا۔

☆ عشق میں لعن طعن رسم دنیا ہے عاشق کو اس کی کیا پرواہ وہ تو اپنے محبوب کے خیالوں میں گم رہتا ہے۔

☆ عشق ایک ایسی شے ہے جسے لاکھ چھپاؤ کبھی نہ چھپے بلکہ الٹی اپنی ٹھاٹھ باٹھ دکھلائے اور عاشق کو مذاق دنیا بنائے۔

☆ عاشق خاموشی اختیار نہیں کر سکتا کیونکہ سچ اس کے لئے خوشبو کی مانند ہے۔

☆ عشق بڑا نٹ کھٹ بازی گر ہے جو پتلی کی طرح ہر تال پر عاشق کو نچا تا رہتا ہے اور عاشق ناچتا رہتا ہے۔

☆ عشق میں جس نے اپنا ہر ابھرا کھیت نہیں لٹایا اس نے کچھ بھی نہیں پایا نہ ہی وہ عاشق صادق بنا۔

☆ بلا وصل محبوب کے تمام ہار سنگھار بے کار ہیں۔

☆ مرشد کامل وہ ہے جو اس جہان فانی بحث و تکرار کے سمندر میں پھنسے ہوئے انسان کو منزل مقصود تک پہنچائے اور راہ حق میں فانی بنائے۔

☆ محبوب حقیقی تو انسان کے اپنے من میں ہوتا ہے مگر اندھا کیا جانے اور کیسے پہچانے؟

☆ حقیقی عاشق وہ ہے جو اللہ عز و جل کو وحی کی بجائے براہ راست دیدار سے جاننے کا خواہاں ہو۔

☆ جس نے خود کو دنیا اور آلائش دنیا سے الگ کیا اسی نے کسب فقر پایا۔

☆ عین اور غین کی مانند اپنے اندر کی دوئی کے نقطے کو دور کر اور یکجائی پاتا کہ ذات باری تعالیٰ تک تیری رسائی ممکن ہو۔

☆ شریعت دائی اور طریقت ماں ہے اس لئے کچھ حاصل کرنا چاہتے ہو تو معرفت سے حاصل کرو۔

- ☆ عارضی ٹھکانے یعنی دنیا کو چھوڑو اور ہمیشہ رہنے والے ٹھکانے یعنی آخرت کی فکر کیونکہ دنیا محض ایک مسافر خانہ ہے جہاں زندگی کی چند ساعتیں گزار کر کاروان منزل مقصود کی جانب بڑھ جاتے ہیں۔
- ☆ اے انسان! تجھے روزِ ازل کو بارِ امانت الہی اٹھانے کا شوق تو تھا مگر دنیا میں آکر تو اسے کیوں بھول گیا اب تجھے منزل مقصود تک کون پہنچائے گا۔
- ☆ عاشق وہی ہے جو بکرے کی مانند قصاب کی چھری تلے دم نہ مارے۔
- ☆ اللہ عز و جل کو ہمیشہ ہر شے سے زیادہ یاد کرو۔
- ☆ ہر شے سے زیادہ مرشد سے محبت کرو۔
- ☆ طرزِ فکر کا بیج ہمیشہ مرشد ہوتا ہے۔
- ☆ جب تک دل سے تکبر اور بڑائی کو نکال کر جلا نہ دیا جائے اور حرص و طمع کو کنویں میں پھینک نہ دیا جائے محبوب حقیقی نہیں مل سکتا۔
- ☆ دنیا میں تین چیزوں کی محبت انسان کو اللہ عز و جل سے غافل کر دیتی ہے۔ اول زن دوم زر اور سوم اولاد۔
- ☆ زبانی جمع خرچ محض تکبر کی نشانی ہے جب تک عملاً کچھ نہ کیا جائے پھل مراد حاصل نہیں ہوتا۔
- ☆ وہ اندھا ہے جو خارجی دنیا میں تو اللہ عز و جل کی نشانیوں کو دیکھے مگر من کی دنیا میں نہ جھانکے اور اسے پائے۔
- ☆ عشق کی مستی ایک ایسی مستی ہے کہ جس کے ذریعے اللہ عز و جل کے دوستوں نے اپنی ہستی کو پالیا اور دنیا میں گونگے اور اندھے بن گئے۔
- ☆ عشق ایک زہر بھرا پیالہ ہے جسے عاشق کو ہر حالت میں پینا ہی پڑتا ہے کیونکہ اس کے بغیر کوئی چارہ نہیں۔

- ☆ عشق راہ کٹھن اور بعد کا پچھتاوہ اہل دنیا کا تماشا اور دیوانوں کا سہواہ۔
- ☆ آخرت کا توشہ کمانا چاہتے ہو تو محبوب حقیقی کی محبت اپناؤ۔
- ☆ عشق کی حیثیت اور ماہیت جاننا چاہتے ہو تو دنیاوی آسائشوں کو ترک کر دو۔
- ☆ جب تک خواب غفلت سے بیدار نہ ہو گے من کے موتی و جواہرات سے محروم رہو گے۔
- ☆ عشق کا خریدار وہ ہے جو عشق کے بازار میں اپنا سر دے کر عشق کی قیمت ادا کرتا ہے۔



سیرت حضرت بابا علیہ السلام



حکیم سید خاور حسین قادری